



# अश्ववैद्यकम् ।

A TREATISE ON THE VETERINARY SCIENCE.

महासामन्त श्रीजयदत्तकृतम्

तथा

अश्वचिकित्सितम् ।

श्रीनकुलकृतम् ।

अखिलकुलपतिना जि, ए उपाधिधारिणः।

श्रीजीवानन्दविद्यासागरभट्टाचार्य्यस्य

संस्कृतं प्रकाशितञ्च ।



द्वितीयसंस्करणम् ।

कलिकातानगर्याम्

सिद्धेश्वरयन्त्रे

मुद्रितः ।

इं १८९३ ।

## अथ अप्रववेद्यकस्य सूचीपत्रम् ।

उद्देशाध्यायः प्रथमः

[ १—२ पृष्ठा ]

श्लोकसंख्या ।

मङ्गलाचरणम्	..	१
ग्रन्थकारप्रतिज्ञा	..	२
ग्रन्थकर्तुः परिचयः	...	४
अध्यायसंख्यानिर्देशः	..	५
श्लोकसंख्यानिर्देशः	..	५
ग्रन्थप्रतिपाद्यकथनम्	...	६

ऽशाध्यायो द्वितीयः

[ २ पृ०-५ पृ० ]

जिह्वादिष्वसर्वप्रदेशकथनम्	..	३
----------------------------	----	---

सर्वलक्षणाध्यायः तृतीयः

[ ५ पृ०-२१ पृ० ]

यत्र प्रदेशे यल्लक्षणं शुभं तत्कथनम्		( ३८ श्लोक )
--------------------------------------	--	--------------

अङ्गशुभलक्षणानि	...	१०
शुभावर्त्तकथनम्	..	२६
अशुभावर्त्तकथनम्	..	४०
शुभपुण्ड्रककथनम्	..	७३
अशुभपुण्ड्रककथनम्	..	७६
स्थानविशेषेषु शुभाशुभपुष्पकथनम्	..	८२
गतिकथनम्	..	९३
वर्णकथनम्	..	९८
कीकाहादिलक्षणम्	..	१००
कयाहलक्षणम्	..	१०१
सेराहलक्षणम्	...	१०१
सुरुहकलक्षणम्	..	१०१
नीलकलक्षणम्	...	१०२
त्रिशूहलक्षणम्	...	१०२
खिलाहलक्षणम्	...	१०२
हलाहलक्षणं हकुलाहलक्षणानि	...	१०३
उराहलक्षणम्	...	१०४
वेरुहानलक्षणम्	...	१०५
उकनाहलक्षणम्	...	१०६
पुण्ड्रकविशेषेषु कीकाहादीनां संज्ञान्तरकथनम्	...	१०७-११०
बाजिदेहगतवर्णानां शुभाशुभलक्षणकथनम्	...	१११-१२४
अष्टमङ्गललक्षणम्	...	११३

भल्लिकाचलक्षणम्	...	...	११५
पञ्चभद्रलक्षणम्		...	१२०-१२१
खरकथनम्		..	१२५
महादोषकथनम्	..	...	१३५
काकुदीलक्षणम्		...	१४०
करालीलक्षणम्	...	...	१४१
हीनदन्तलक्षणम्	..	...	१४१
अधिकदन्तलक्षणम्	..	...	१४२-१४५
एकाण्डलक्षणम्	..	..	१४६
जाताण्डलक्षणम्	..	...	१४६
कञ्चुकिलक्षणम्	.	...	१४७
भार्जारपादलक्षणम्	...	...	१४८
त्रिसरिलक्षणम्	.	...	१४९
द्विखुरिलक्षणम्	..	...	१५०
सञ्जातवृषणलक्षणम्	...	..	१५१
सनिलक्षणम्	..	...	१५१
त्रिकर्णिलक्षणम्	...	...	१५२
व्याघ्रवर्णलक्षणम्	...	..	१५२
वामनयमजलक्षणम्	...	..	१५३
सुषलिलक्षणम्	...	..	१५४
इन्द्रवृद्धलक्षणम्	..		१५५
एतद्दीषयुक्तघोटकरक्षणात् सुरधादिरशुभकथनम्		...	१५८
उत्पातकथनम्	...	..	१६०
कायाकथनम्	..	...	१७१
सत्वकथनम्	..	..	१८०
ग्रमाणकथनम्	...	..	१८२

आयुर्वयोज्ञानाध्यायः चतुर्थः

[ २१ पृ०—२४ पृ० ]

दीर्घायुर्लक्षणकथनम्	.	..	१
स्वल्पायुर्लक्षणकथनम्	..	..	१२
दन्तैर्वयोज्ञानकथनम्	.	...	१८
कालिकादिरेखया वयोज्ञानम्		..	२०
पतितापतितीत्यदन्तलक्षणम्	...	..	२६

दशाक्षेत्राध्यायः पञ्चमः

[ २४ पृ०-२५ पृ० ]

दशविधदशाकथनम्	...	...	३
---------------	-----	-----	---



दशापरिमाणकथनम्	..	...	२
दशाक्षेत्रकथनम्		...	३
<b>जन्मदेशाध्यायः षष्ठः</b>		<b>[ २५ पृ०-२६ पृ० ]</b>	
उत्तमाश्वसंख्या	...	...	२
मध्यमाश्वसख्यादि			३
अधमाश्वसंख्या		.	४
उत्तमताजिकाश्वलक्षणम्	...	...	५
उत्तमपारसीकाश्वलक्षणम्	...	...	८
मध्यमकौक्शाश्वलक्षणम्	..	.	९
मध्यमतुरुष्काश्वलक्षणम्		...	११
मध्यमभाखजाश्वलक्षणम्	..	..	१२
सैन्धवाश्वलक्षणम्	...	...	१३
<b>वाहनविधानाध्यायः सप्तमः</b>		<b>[ २७ पृ०-३३ पृ० ]</b>	
विप्रादितहाहनविवरणम्	..	...	१
विप्रादिजातिलक्षणम्	...	..	४
विप्रादिवशीकरणम्	.	.	६
सत्वशक्तितहाहनविवरणम्	.	..	८
रङ्गभूमिविवरणम्	..	.	११
दोषगुणताडनविवरणम्	...	.	१३
धारागतिविवरणम्	..	...	२४
वल्गादिविवरणम्	.	..	३०
आदिवाहने तिथिनक्षत्रादिकथनम्		..	३७
धूपादिविवरणम्	.	.	५६
सादिकार्यविवरणम्	.	.	६३
<b>बन्धोपचाराध्यायोऽष्टमः</b>		<b>[ ३३ पृ०-३४ पृ० ]</b>	
बन्ध्याया गर्भधारणोपचारविवरणम्		..	९
<b>गर्भज्ञानाध्यायो नवमः</b>		<b>[ ३४ पृ०-३५ पृ० ]</b>	
सगर्भा लक्षणकथनम्	.	.	१
गर्भप्रथमादिमासलक्षणकथनम्		.	८
<b>स्त्रिकोपचाराध्यायो दशमः</b>		<b>[ ३५ पृ०-३७ पृ० ]</b>	
प्रसूतायासुपचारकथनम्	.	..	१
क्षीरशोधनम्	.	..	१२
किशोरोपचारप्रकरणम्	.	...	३५

## द्रव्यमात्राज्ञानाध्याय एकादशः

[ ३७ पृ०—४१ पृ० ]

मानपरिभाषाकथनम्	...	.	२
शुष्कादिद्रव्यमात्राकथनम्	.	.	५
भोजने यवादिमात्राकथनम्	...	..	६
नस्यधूपकर्णपूरणादिमात्राकथनम्	...	...	२४
आनूपादिपशुमासगुणकथनम्	...	..	३१

## निघण्टुध्यायो द्वादशः

[ ४१ पृ०—४७ पृ० ]

द्रव्याणां पर्यायकथनम्	...	...	१ ७७
------------------------	-----	-----	------

## ऋतुविभागाध्यायः त्रयोदशः

[ ४८ पृ०—५५ पृ० ]

सर्वर्तूपचारे ऋतुविभागविवरणम्	...	.	१
शालानिर्माणविवरणम्	...	.	४
वर्षापोषणविवरणम्	..	.	१५
शरत्पोषणविवरणम्	...	.	२६
हेमन्तपोषणविवरणम्	...	..	५३
शिशिरपोषणविधिः	.	..	६५
वसन्तपोषणविधिः	..	.	७५
ग्रीष्मपोषणविधिः	..	.	८२
सर्वर्तुपोषणविधिः	.	.	८४

## क्षाराग्निश्च स्त्रविधानाध्यायः चतुर्दशः

[ ५५ पृ०—५७ पृ० ]

क्षारदाहविधानम्	.	..	१
लौहदाहविधानम्	..	.	७
मेदीदाहविधानम्	...	.	१३
दाहलक्षणम्	.	.	२०
शस्त्रविधानम्	...	.	२१

## शिरावेधाध्यायः पञ्चदशः

[ ५७ पृ०—६० पृ० ]

शिरावेधकालनिरूपणम्	...	...	१
शीर्णितविवरणम्	..	..	६
वेधस्थानकथनम्	.	...	१२

## निरूहानुवासनाध्यायः षोडशः

[ ६१ पृ०—६३ पृ० ]

नेत्रनिर्माणविवरणम्	...	..	१
अनुवासनविवरणम्	...	.	६
निरूहविवरणम्	...	.	१४

## नस्यध्यायः सप्तदशः

[ ६३ पृ०—६४ पृ० ]

नस्यविधिः	...	...	१
-----------	-----	-----	---

वातादिरोगेषु विविधनस्यकथनम्	..	६
<b>स्वेदविधानाध्यायः अष्टादशः</b>	[ ६४ पृ०—६५ पृ० ]	
पुटस्वेदकथनम्	...	१
शङ्करस्वेदकथनम्	...	२
तृषस्वेदकथनम्	..	५
कफादौ स्वेदकथनम्	..	६
यत्र स्वेदनिषिद्धस्तत्कथनम्	..	८
<b>स्नेहप्रयोगाध्यायः एकोनविंशः</b>	[ ६५ पृ०—६७ पृ० ]	
घृतपानकालकथनम्	..	१
तैलपानकथनम्	...	२
घृतादिपाननियमकथनम्	..	५
सम्यक्स्निग्धगुणकथनम्	..	८
अतिस्निग्धलक्षणं तत्प्रतीकारम्	..	९
अतिस्निग्धस्य भोजनविधिः	..	१२
<b>तैलविधानाध्यायः विंशः</b>	[ ६७ पृ०—६८ पृ० ]	
मधुकादितैलम्	..	१
विठ्ठलार्पिः	..	३
प्रसारणीतैलम्	..	५
<b>घृतविधानाध्यायः एकविंशः</b>	[ ६८ पृ०—६९ पृ० ]	
पञ्चतिलघृतम्	..	१
करञ्जाद्यं घृतम्	...	२
द्वितीयं पञ्चतिल घृतम्	...	५
<b>श्रान्तोपचाराध्यायः द्वाविंशः</b>	[ ६९ पृ०—७० पृ० ]	
श्रान्तोपचारकथनम्	..	१
<b>स्नानारिष्टाध्यायः त्रयोविंशः</b>	[ ७० पृ०—७२ पृ० ]	
भोजनारिष्टकथनम्	..	२
हृत्वाद्यारिष्टकथनम्	..	३
दर्शनेन्द्रियारिष्टकथनम्	..	१०
श्रवणेन्द्रियारिष्टकथनम्	..	११
रसनेन्द्रियारिष्टकथनम्	..	१६
<b>वेधारिष्टाध्यायः चतुर्विंशः</b>	[ ७२ पृ०—७४ पृ० ]	
वेधारिष्टनिदानलक्षणम्	..	४
वेधाख्योपसर्गलक्षणम्	..	४
वेधारिष्ट चिकित्सा	...	१४

<b>कौटारिष्टाध्यायः पञ्चविंशः</b>	[ ७४ पृ०—७५ पृ० ]	
कौटनिदानलक्षणम्	...	१
तच्चिकित्सा	..	४
<b>मृगरोगाध्यायः षड्विंशः</b>		७५ पृ०
मृगरोगलक्षणम्	...	१
तच्चिकित्सा	...	४
<b>वातादिकोपाध्यायः सप्तविंशः</b>		७६ पृ०
प्रकीपनिदानलक्षणम्		१
वातादिप्रकीपकालकथनम्		४
<b>व्याधिनिर्देशाध्यायः अष्टाविंशः</b>	[ ७६ पृ०—७७ पृ० ]	
मुखरोगादिलक्षणनिर्देशः	(१—७) श्लो०	
<b>मुखरोगाध्यायः एकोनत्रिंशः</b>	[ ७७ पृ०—८० पृ० ]	
मुखरोगनिर्वाचनम्	(१—२) श्लो०	
मुखरोगनिदानलक्षणम्		४
मुखरोगचिकित्सा		१६
<b>अक्षिरोगाध्यायः त्रिंशः</b>	[ ८० पृ०—८७ पृ० ]	
अक्षिरोगनिर्वाचनम्	(१—३) श्लो०	
वातिकाक्षिरोगनिदानलक्षणानि		५
तच्चिकित्सा	..	६
पैक्तिकाक्षिरोगलक्षणानि	...	२१
तच्चिकित्सितम्	...	२४
प्रचारलक्षणचिकित्सितम्	...	३१
काचलक्षणचिकित्से	.	३७
रक्तजाक्षिरोगलक्षणानि		४४
तच्चिकित्सा	..	४७
पटललक्षणम्	.	५४
तच्चिकित्सा		५८
सुझनालचिकित्सा		६७
वर्त्मकुन्दचिकित्सा	.	८०
<b>शिरोरोगचिकित्साध्यायः एकत्रिंशः</b>	[ ८७ पृ०—९० पृ० ]	
वातिकाशिरोरोगलक्षणम्		१
तच्चिकित्सा	.	४
पैक्तिकाशिरोरोगलक्षणम्	.	७
तच्चिकित्सा	...	७

श्लेष्मिकशिरोरोगचिकित्सा	.	१३
सान्निपातिकशिरोरोगचिकित्सा	.	१८
रक्ताभिघातशिरोरोगचिकित्सा	.	२३
लङ्घितरोगाध्यायः द्वात्रिंशः	[ ६० पृ०—६३ पृ० ]	
लङ्घितलक्षणम्		१
तच्चिकित्सा	..	४
कर्णरोगाध्यायः त्रयस्त्रिंशः	६३ पृ०	
कर्णरोगनिदानचिकित्सा	.	१
कासरोगाध्यायः चतुस्त्रिंशः	[ ६४ पृ०—६६ पृ० ]	
कासरोगनिदानलक्षणानि		१
वातकासचिकित्सा	..	६
पित्तकासचिकित्सा		१७
श्लेष्मकासचिकित्सा		२४
हृक्काश्वासाध्यायः पञ्चत्रिंशः	[ ६६ पृ०—६७ पृ० ]	
हृक्काश्वासनिदानलक्षणम्		१
हृक्काश्वासचिकित्सा		५
ब्रणरोगाध्यायः षट्त्रिंशः	[ पृ० ६८—६९ पृ० ]	
ब्रणनिदानलक्षणानि	...	१
ब्रणचिकित्सा	.. ( ८२३ ) श्लो०	
सिद्धानरोगाध्यायः सप्तत्रिंशः	[ १०० पृ०—१०२ पृ० ]	
वातादिसिद्धानलक्षणानि	...	१
तच्चिकित्सा	..	४
पैत्तिकहृन्मजसिद्धानकचिकित्सा	...	१४
घृणिरोगाध्यायः अष्टत्रिंशः	[ १०२ पृ०—१०३ पृ० ]	
घृणिरोगलक्षणम्	...	१
घृणिचिकित्सा	..	२
पादरोगाध्यायः एकोनचत्वारिंशः	[ १०३ पृ०—१०६ पृ० ]	
पादरोगसङ्ग्रहः	..	१
पादरोगलक्षणानि	...	६
एषा चिकित्सा	...	२३
ज्वररोगाध्यायः चत्वारिंशः	[ १०६ पृ०—१०८ पृ० ]	
वातज्वरनिदानलक्षणानि	...	१
वातज्वरचिकित्सा	...	०
पित्तज्वरलक्षणम्	...	८

पित्तञ्जरचिकित्सा	...	...	८
श्लेष्मञ्जरनिदानम्	...	..	१८
तच्चिकित्सा	..	...	२०
सन्निपातञ्जरलक्षणचिकित्साः	..	..	२४
अभिघातञ्जरलक्षणचिकित्साः	..	..	२५
<b>अजीर्णरोगाध्यायः एकचत्वारिंशः</b>	[ १०८ पृ०—११० पृ० ]		
अजीर्णलक्षणम्	...	..	१
तच्चिकित्सा	...	..	३
<b>अतीसारध्यायः द्विचत्वारिंशः</b>	[ ११० पृ०—१११ पृ० ]		
वाताद्यतीसारलक्षणचिकित्सितम्	..	..	१
पित्तातिसारचिकित्सा	...	...	१२
श्लेष्मातिसारचिकित्सा	..	..	१५
आमसन्निपातहन्वातिसारचिकित्सा	...	...	१८
<b>शूलरोगाध्यायः त्रिचत्वारिंशः</b>	[ ११२ पृ०—११३ पृ० ]		
पञ्चविधशूलनिदानलक्षणानि	..	..	१
सौमिच्चविवन्धचिकित्सा	...	...	७
<b>उदावर्त्तरोगाध्यायः चतुश्चत्वारिंशः</b>	[ ११३ पृ०—११४ पृ० ]		
उदावर्त्तलक्षणचिकित्सितम्	.	...	१
<b>प्रस्कन्नरोगाध्यायः पञ्चचत्वारिंशः</b>	[ ११४ पृ०—११५ पृ० ]		
प्रस्कन्नरोगलक्षणचिकित्सितम्	...	.	१
<b>कृमिकोष्ठाध्यायः षट्चत्वारिंशः</b>	[ ११५ पृ०—११६ पृ० ]		
कृमिकोष्ठनिदानचिकित्सितम्	..	..	१
श्लेष्मिकोष्ठनिदानचिकित्सितम्	..	..	१७
<b>मूत्रग्रहणरोगाध्यायः सप्तचत्वारिंशः</b>	[ ११६ पृ०—११८ पृ० ]		
वातादिमूत्रग्रहणलक्षणानि	...	.	१
वातमूत्रग्रहणचिकित्सा	..	...	५
पित्तमूत्रग्रहणचिकित्सा	...	..	८
श्लेष्ममूत्रग्रहणचिकित्सा	..	..	१३
<b>कुष्ठरोगाध्यायः अष्टचत्वारिंशः</b>	[ ११८ पृ०—११९ पृ० ]		
कुष्ठरोगलक्षणचिकित्सितम्	...	...	१
<b>श्लेष्मरोगाध्यायः एकोनपञ्चाशत्तमः</b>	[ ११९ पृ०—१२१ पृ० ]		
वातादिश्लेष्मलक्षणम्	...	..	१
वातश्लेष्मसाधारणचिकित्सा	...	..	६
वातश्लेष्मचिकित्सा	...	..	१०

पित्तशोथचिकित्सा		१४
श्लेष्मशोथचिकित्सा		१७
<b>मुष्करोगाध्यायः पञ्चाशत्तमः</b>	<b>[ १२१ पृ०—१२५ पृ० ]</b>	
वाताखलक्षणचिकित्सितम्		१
पित्ताखलक्षणचिकित्सितम्		१२
श्लेष्माखलक्षणचिकित्सितम्		१७
पीताखलक्षणचिकित्सितम्		२३
रक्ताखलक्षणचिकित्सितम्		३५
<b>श्रौनीतरोगाध्यायः एकपञ्चाशत्तमः</b>	<b>[ १२५ पृ०—१२६ पृ० ]</b>	
श्रौनीतरोगलक्षणम्		१
तच्चिकित्सा		५
<b>उदररोगाध्यायः द्विपञ्चाशत्तमः</b>	<b>[ १२६ पृ०—१२८ पृ० ]</b>	
अष्टविधोदरनामलक्षणानि		१
वातीदरचिकित्सा		१२
पित्तीदरचिकित्सा		१८
श्लेष्मीदरचिकित्सा		२०
<b>अर्शोरोगाध्यायः त्रिपञ्चाशत्तमः</b>	<b>[ १२८ पृ०—१३० पृ० ]</b>	
अर्शलक्षणम्		१
तच्चिकित्सा		३
<b>उत्कर्णरोगाध्यायः चतुःपञ्चाशत्तमः</b>	<b>[ १३० पृ०—१३१ पृ० ]</b>	
उत्कर्णलक्षणचिकित्सितम्		१
<b>वातव्याध्यध्यायः पञ्चपञ्चाशत्तमः</b>	<b>[ १३२ पृ०—१३३ पृ० ]</b>	
मन्यास्तम्भादिलक्षणानि	...	१
एषा चिकित्साः	..	१३
<b>उन्मादाध्यायः षट्पञ्चाशत्तमः</b>	<b>[ १३३ पृ०—१३४ पृ० ]</b>	
उन्मादनिदानलक्षणम्	.	१
तच्चिकित्सा	..	५
<b>ग्रहगृहीताध्यायः सप्तपञ्चाशत्तमः</b>	<b>[ १३५ पृ०—१३८ पृ० ]</b>	
ग्रहनानामलक्षणानि	..	६
तेषां शान्यादिचिकित्सा	..	३३
<b>शोषरोगाध्यायः अष्टपञ्चाशत्तमः</b>	<b>[ १३८ पृ०—१३९ पृ० ]</b>	
वातादिशोषलक्षणानि	...	६

एतच्चिकित्साः	...	...	श्रीकसम्भ्या ।
			६
वातवलासकाध्यायः एकोनषष्टितमः		१४० पृ०	
वातवलासकलक्षणचिकित्सितम्	..	१	
व्यापदाध्यायः षष्टितमः	[ १४० पृ०—१४१ पृ० ]		
व्यापलक्षणचिकित्सितम्	...	१	
विषरोगाध्यायः एकषष्टितमः	[ १४१ पृ०—१४२ पृ० ]		
विषलक्षणचिकित्सितम्	.	१	
अपस्माररोगाध्यायः द्विषष्टितमः		१४३ पृ०	
अपस्मारलक्षणचिकित्सितम्		१	
षट्पदीभक्ष्याध्यायः त्रिषष्टितमः		१४३ पृ०	
षट्पदीभक्षलक्षणचिकित्सितम्		१	
साध्यासाध्यविवेकाध्यायः चतुःषष्टितमः [ १४४ पृ०—१४५ पृ० ]			
रोगाणामसाध्यलक्षणानि		१	
साध्यलक्षणानि		१६	
प्रकृतिज्ञानाध्यायः पञ्चषष्टितमः		१४६ पृ०	
वातादिप्रकृतिलक्षणानि		१	
रसोनकल्याध्यायः षट्षष्टितमः [ १४६ पृ०—१४८ पृ० ]			
रसोनप्रयोगव्यवस्था		१	
गुग्गुलुकल्याध्यायः सप्तषष्टितमः [ १४८ पृ०—१५० पृ० ]			
गुग्गुलुप्रयोगविधिः		१	
रसायनकल्याध्यायः अष्टषष्टितमः [ १५० पृ०—१५१ पृ० ]			
रसायनप्रयोगविधिः		१	

नकुल हतम्

अश्वचिकित्सितम् ।

प्रथमोऽध्यायः

प्रश्नः

पृष्ठाः

१५२

द्वितीयोऽध्यायः

जात्यधिकारकथनम्

१५४

तृतीयोऽध्यायः

वर्षवर्णनम्

१५६



चतुर्थोऽध्यायः			
आवर्त्तकथनम्	...	..	१५८
पञ्चमोऽध्यायः			
दन्तकथनम्	. .	. .	१६१
षष्ठोऽध्यायः			
सर्वावयवप्रमाणकथनम्	...	...	१६२
सप्तमोऽध्यायः			
वेगकथनम्	...	...	१६४
अष्टमोऽध्यायः			
आरीह्वणकथनम्	. .	...	१६५
नवमोऽध्यायः			
वाहनकथनम्	...	...	१६७
दशमोऽध्यायः			
ऋतुपरीचाकथनम्	...	...	१७२
एकादशोऽध्यायः			
ऋतुचर्याकथनम्	...	...	१७६
द्वादशोऽध्यायः			
नस्यकथनम्	...	. .	१८२
त्रयोदशोऽध्यायः			
घिखकथनम्	...	...	१८३
चतुर्दशोऽध्यायः			
धृतविधानकथनम्	...	...	१८७
पञ्चदशोऽध्यायः			
क्वाथवर्णनम्	...	...	१८८
षोडशोऽध्यायः			
विषकथनम्	...	..	१८९
अष्टादशोऽध्यायः			
अन्नशालाविधिकथनम्	...	...	१९१

# अप्रववैद्यकम् ।

## प्रथमोऽध्यायः ।

उद्देशः ।

प्रणम्य शङ्करं भक्त्या शङ्करं सर्वदेहिनाम् ।  
शिवाय जगतो जातां शिवाञ्चापि विशेषतः ॥ १ ॥  
सुखावबोधशब्दार्थं ग्रन्थविस्तरवर्जितम् ।  
लक्षणं वाजिदेहस्थं संक्षेपेण यथाक्रमम् ॥ २ ॥  
चिकित्सा च समासेन सिद्धौषधसमन्विता ।  
मुनिप्रोक्तानि शास्त्राणि सम्यगालोच्य वाजिनाम् ॥ ३ ॥  
श्रीमद्विजयदत्तस्य पुत्रेण क्रियतेऽधुना ।  
श्रीमता जयदत्तेन वाहानां हितकाम्यया ॥ ४ ॥  
अध्यायानां यथायोगं षष्ट्याष्टाधिकसंख्यया ।  
श्लोकानाञ्च सहस्रेण शताष्टसंयुतेन च ॥ ५ ॥  
प्रदेशलक्षणञ्चैव जीवितञ्च वयस्तथा ।  
दशाविभागं क्षेत्रञ्च देशज्ञानञ्च वाहनम् ॥ ६ ॥  
बन्ध्याक्रमं प्रसूतायाः शिशोश्च प्रतिपालनम् ।  
द्रव्यमात्राविधिञ्चैव निघण्टुं शोषणक्रमम् ॥ ७ ॥  
विधिं चारान्निशस्त्राणां शिरावेधविधिं तथा ।  
निरूहे च विधिञ्चैव विधिञ्चैवानुवासने ॥ ८ ॥  
नस्ये स्नेदे विधिञ्चैव स्नेहपाने विधिं क्रमात् ।

तैलपाकविधानञ्च घृतपाकविधिं तथा ॥ ९ ॥  
 अमोपचारं वाहानां तथारिष्टत्रयं पुनः ।  
 वेधारिष्टं पुनश्चैव कटिवेधं तथैव च ॥ १० ॥  
 मृगरोगचिकित्साञ्च चिह्नपूर्वं समासतः ।  
 वातादीनाञ्च दोषाणां कोपहेतुं तथैव च ॥ ११ ॥  
 व्याधिनिर्देशमुखरुड्नेत्ररोगविधिं क्रमात् ।  
 काचं प्रचारं विख्यातं रक्तं विख्यातपाटलम् ॥ १२ ॥  
 मुञ्जजालं ततश्चेति नेत्ररोगास्तथैव च ।  
 वातात् पित्तात् कफाच्चेति सन्निपातात्तथा पुनः ॥ १३ ॥  
 रक्ताभिघाताद् ये जाताः शिरोरोगाश्च दारुणाः ।  
 निदानञ्चैव चिह्नञ्च रोगाणाञ्च चिकित्सितम् ॥ १४ ॥  
 साध्यासाध्यविवेकञ्च कच्छसाध्ये विनिश्चयम् ।  
 प्रकृतिञ्च तुरङ्गानां कथयाम्यनुपूर्वशः ॥  
 रसोनादींस्तथा कल्कान् मुनिभिः पूर्वनोदितान् ॥ १५ ॥  
 इति उद्देशाध्यायः ।

## अथ द्वितीयोऽध्यायः ।

### प्रदेशः ।

प्रदेशान् वाजिदेहस्थान् यो न वेत्ति विभागतः ।  
 न स जानाति मूढात्मा लक्षणं न चिकित्सितम् ॥ १ ॥  
 अतएव प्रदेशानां ज्ञानमादौ प्रकीर्तितम् ।  
 एतद् यत्नेन बोद्धव्यं वाजिनां हितकाम्यया ॥ २ ॥  
 अतिप्रसिद्धा जिह्वा या तस्याः सूना भवेदधः ।  
 ऊर्ध्वं तालु भवेत्तस्याः तदग्रे दन्तपैठकम् ॥ ३ ॥

ततो दन्ताः समुद्दिष्टा ऊर्ध्वं दन्ता भवन्त्यधः ।  
 चिवुकञ्चाधरोभागस्तेषां प्रोक्तं विचक्षणैः ॥ ४ ॥  
 चिवुकस्योपरिष्टात्तु अधरौष्ठः प्रकीर्तितः ।  
 चिवुकात् पार्श्वभागे तु हनुर्नामाभिधीयते ॥ ५ ॥  
 सृक्कद्वयं विजानीयाद् वक्त्रपार्श्वगतं बुधः ।  
 उत्तरौष्ठः प्रपाणाख्यः तदूर्ध्वं प्रोथ उच्यते ॥ ६ ॥  
 नासाच्छिद्रे तथा पार्श्वं प्रोथस्यैव व्यवस्थिते ।  
 नासाच्छिद्राक्षिमध्ये तु घोणाख्यः समुदाहृतः ॥ ७ ॥  
 घोणापार्श्वगतौ गण्डौ क्षीरिके च ततःपरम् ।  
 नेत्रयोरधरे भागे अश्रुपात उदाहृतः ॥ ८ ॥  
 कर्णान्ते चैव नेत्रान्तमपाङ्गं ब्रुवते बुधाः ।  
 कनीनिकाक्षोर्विज्ञेया यस्य नासासमीपगः ॥ ९ ॥  
 सितासितञ्च तन्मध्ये नेत्रयोर्मण्डलं हि तत् ।  
 प्रच्छादनं भवेद्वर्त्म चाक्षिकूटमतःपरम् ॥ १० ॥  
 तस्मादूर्ध्वं भ्रुवोर्लेखा ललाटञ्च तदुत्तरम् ।  
 ऊर्ध्वं ललाटदेशात्तु केशान्तञ्च ततः श्रुवः ॥ ११ ॥  
 ततः शिरो विजानीयात् श्रुवादूर्ध्वगतं बुधः ।  
 शिरःपार्श्वगतौ कर्णौ तयोर्मूलन्तु शष्कुली ॥ १२ ॥  
 अपाङ्गाद् द्वाङ्गुले चैव शङ्खं विद्याद् विचक्षणः ।  
 शङ्खकर्णान्तरे चैव कटाक्षः समुदाहृतः ॥ १३ ॥  
 विदुर्मर्मं विदुश्चैव कर्णस्याधः षडङ्गुले ।  
 घण्टाबन्धसमीपस्थो निगालः परिकीर्तितः ॥ १४ ॥  
 अधस्ताच्च निगालस्य गलमाहुर्मनीषिणः ।  
 ततः कण्ठं विजानीयादधोभागे विचक्षणः ॥ १५ ॥  
 वक्षः श्लोडं तथा चैव हृदयं कुक्षिमेव च ।  
 अनुपूर्वं विजानीयादधोभागगतं बुधः ॥ १६ ॥

ग्रीवा लोकप्रसिद्धा तु तस्याश्चोपरि केसरः ।  
 ग्रीवास्कन्धान्तरे चैव वाहं प्राहुर्मनीषिणः ॥ १७ ॥  
 वाहस्योपरिजन्तु स्यात् काकसं ककुदश्च तत् ।  
 ततः पृष्ठं विजानीयादासनं पृष्ठमध्यगम् ॥ १८ ॥  
 अंसके ककुदश्चैव निबन्धे परिकीर्त्तिते ॥ १९ ॥  
 स्यातामंसादधे बाहू तयोर्बाह्ये षडङ्गुले ।  
 बाह्वोरभ्यन्तरे विन्द्यात् किणञ्चातिप्रसिद्धकम् ॥ २० ॥  
 अधरे च ततो जानु निर्दिष्टं शास्त्रकोविदैः ।  
 मन्दिरं पश्चिमी भागः कलाची जानुनोऽग्रिमः ॥ २१ ॥  
 जानुनोश्चाप्यधोभागे जङ्घां विन्द्याद्विचक्षणः ।  
 जङ्घापार्श्वे कलां विन्द्यात् सन्ध्यञ्चैषिकसंज्ञकम् ॥ २२ ॥  
 अग्रतः पल्लिहस्तस्याः पश्चात् कूर्चं उदाहृतः ।  
 किणं तत्रैव मध्यस्थमधोभागे च कुष्ठिकम् ॥ २३ ॥  
 खुरसन्धिं ततो विन्द्यादधोभागे ततः खुरम् ।  
 खुरस्य पार्श्वे पार्णिः स्यादग्रभागे नखो भवेत् ॥ २४ ॥  
 खुरस्याधस्तलं चैव मण्डूकी तलमध्यतः ।  
 खुरमासं विजानीयात् क्षीरिकाख्यं विचक्षणः ॥ २५ ॥  
 हृदयात् परतः कुक्षी पार्श्वतश्च विभागतः ।  
 कुक्षिमध्ये भवेद्रन्ध्रमुपरन्ध्रं तदूर्ध्वगम् ॥ २६ ॥  
 जठरं पार्श्वमध्यस्थं तस्य नाभिश्च मध्यतः ।  
 रोमराजीं ततो विन्द्यात् मूत्रकोशमतः परम् ।  
 आकट्याः पश्चिमे भागे पुटी स्फिचौ च कीर्त्तिते ॥ २७ ॥  
 पुच्छमूलन्तु वाहानां मांसलं पुच्छमूलतः ।  
 तस्याधः कीर्त्तितः पायुः सौवनी च ततः परम् ॥ २८ ॥  
 मुष्कौ च कटिसन्धिश्च ततो विन्द्यात् परं बुधः ।  
 अधस्तात् कटिसन्धेस्तु ऊरुसन्धिरुदाहृतः ॥ २९ ॥

सकथिनी फलसन्धिस्तु ऊरूपान्ताभिधानकः ।  
 ततः स्थुरं विजानीयात् तस्याधो मन्दिरं भवेत् ॥ ३० ॥  
 किणञ्चैव ततो विन्द्यात् मङ्गिराभ्याससंस्थितम् ।  
 ततः परं विजानीयात् कलां कूर्चञ्च कुष्ठिकम् ॥ ३१ ॥  
 खुरान्तसङ्गं मण्डूकं ततो विन्द्याद्विचक्षणः ।  
 अङ्गजङ्घाद्वयञ्चैव वक्षो ग्रीवा शिरोमुखम् ॥ ३२ ॥  
 पूर्वकायः समुद्दिष्टः पृष्ठदेशस्तु मध्यमः ।  
 आकटेः पश्चिमो भागः खुरान्तश्चापरोऽमतः ।  
 इति प्रदेशा विख्याताः पूर्वशास्त्रानुसारतः ॥ ३३ ॥

इति प्रदेशाध्यायः ।

## अथ तृतीयोऽध्यायः ।

सर्वलक्षणः ।

अङ्गलक्षणानि ।

अतःपरं प्रवक्ष्यामि वाहानां लक्षणं स्मृतम् ।  
 लक्षणं शृणु वाहानां मुनिना यत्तु भाषितम् ॥ १ ॥  
 सर्वदोषहरं नित्यं नृपाणां जयवर्द्धनम् ।  
 अशुभैर्लक्षणैर्युक्ता हया न ग्रहणोचिताः ॥ २ ॥  
 अतो लक्षणमेवादौ तेषां वक्ष्यामि देहजम् ।  
 ओष्ठयोः सृक्कणोश्चैव जिह्वायां दशनेषु च ॥ ३ ॥  
 वक्त्रे तालुनि नासायां गण्डयोर्नेत्रयोस्तथा ।  
 ललाटे मस्तके चैव केशे कर्णपुटे तथा ॥ ४ ॥  
 ग्रीवस्यां केशरे चापि स्कन्धे वक्षसि बाहुके ।  
 जङ्घायां जानुनाश्रिधः कूर्चे पादे तथैव च ॥ ५ ॥

पार्श्वयोः पृष्ठभागे च कुक्षौ कट्याञ्च बालधी ।  
 मेहने मुष्कयोश्चापि तथा चैवोरुकद्वयोः ॥ ६ ॥  
 आवर्त्ते पुण्ड्रके पुष्ये गती वर्णे स्वरे तथा ।  
 महादोषे तद्योत्पाते छायायां गन्धसत्वयोः ॥ ७ ॥  
 प्रमाणे चैव वाहानां लक्षणं यत्प्रतिष्ठितम् ।  
 शुभाशुभविवेकाय तद्विन्द्याद् बुद्धिमान् भिषक् ॥ ८ ॥  
 शालिहोत्रादिभिर्ज्ञातं त्रिकालज्ञानकोविदैः ।  
 आताम्री पूजितावीष्टी बालहीनी मृदुत्वची ॥ ९ ॥  
 सुप्रोथस्तून्नतः शस्तो विपरीतं विवर्जयेत् ।  
 सृक्कणोर्मृदुता शस्ता जिह्वायां रक्तता तथा ॥ १० ॥  
 अतश्चान्यद्भि दोषाय तन्वी दीर्घा च सा शुभा ।  
 घनाः स्निग्धाः सुबद्धाश्च समा दन्ताः सुशोभनाः ॥ ११ ॥  
 षट्संख्येष्वधरीष्ठे च तेषु व्यञ्जनसम्भवः ।  
 आननं तुङ्गघोणञ्च निर्मांसं प्रियदर्शनम् ॥ १२ ॥  
 सुगन्धि पूजितं वक्त्रं विपरीतं विगर्हितम् ।  
 तालु रक्तं प्रशस्तञ्च सुपुटे चैव नासिके ॥ १३ ॥  
 नात्युख्णौ समौ गण्डी वाहानां कीर्त्तिती शुभौ ।  
 अत्यन्तं निर्गते चैव सुबद्धे नैव चाविले ॥ १४ ॥  
 प्रशस्ते वाजिनां नेत्रे मद्याभेऽमलतारके ।  
 स्निग्धायते विशाले च श्लिष्टे मधुनिभेक्षणे ॥ १५ ॥  
 स्वर्णप्रभे विशाले च शस्ते वाहस्य लोचने ।  
 सावर्त्तञ्चाप्यनिम्नञ्च विशालञ्चैव वाजिनाम् ॥ १६ ॥  
 ललाटं पूजितं प्राहुर्मुनयः शास्त्रकोविदः ।  
 शिरः समं तथा वृत्तमावर्त्तद्वयभूषितम् ॥ १७ ॥  
 केशाश्च मृदवः स्निग्धा वहवश्चैव पूजिताः ।  
 ऋस्रता कर्णयोश्चैव तीक्ष्णता तनुता तथा ॥ १८ ॥

अदीर्घरोमता चैव प्रशस्तेति प्रकीर्त्तिता ।  
 सुवृत्तां कुञ्चिताञ्चैव धन्यां ग्रीवां विदुर्बुधाः ॥ १९ ॥  
 केशरश्च जटाहीनो मृदुश्चैव प्रशस्यते ।  
 सुबद्धः सुदृढश्चैव स्कन्धो वाहस्य पूजितः ॥ २० ॥  
 प्रशस्तं विपुलं वक्षो निर्गतं विशिरञ्च यत् ।  
 ऋजुवृक्षसमी बाहू गूढं जानु प्रशस्यते ॥ २१ ॥  
 अवक्रा मांसहीना च वाजिजङ्घा शुभा स्मृता ।  
 सुवृत्तं सुसमञ्चैव नातिस्तब्धं नचोन्नतम् ॥ २२ ॥  
 कूर्चमेवंविधं विद्याद् अन्यत्रणविवर्जितम् ।  
 दृढमण्डूकिकायुक्तो वर्तुलः श्लिष्टसन्धिकः ॥ २३ ॥  
 खुरः खुरखुराकारः प्रशस्तः समुदाहृतः ।  
 पार्श्वं चैव समे वृत्ते ऊर्ध्वं मांसोपशोभिते ॥ २४ ॥  
 अविलम्बि सुवृत्तञ्च उदरञ्चातिपूजितम् ।  
 नातिदीर्घं समं पृष्ठं किञ्चिच्च विनतं शुभम् ॥ २५ ॥  
 सुवृत्ता चैव पीना च कटिर्धन्या प्रकीर्त्तिता ।  
 मृदुस्निग्धायतैर्युक्तं बालैः पुच्छं प्रशस्यते ॥ २६ ॥  
 वृषणी च समी वृत्ती ईषल्लम्बावलोमशी ।  
 कृष्णवर्णविहीनन्तु क्लृप्तं मेहनमीष्यते ॥ २७ ॥  
 आनुपूर्व्यायतं पीनं शोभितञ्चोत्कृष्टयम् ।  
 पूर्वजङ्घेव जङ्घादि खुरान्तञ्चापि पश्चिमम् ।  
 शालिहोत्रादिभिः प्रोक्तं मुनिभिः सर्ववेदिभिः ॥ २८ ॥

आवर्त्ताः ।

अथातः संप्रवक्ष्यामि आवर्त्तानां विनिश्चयम् ।  
 शुभाशुभविवेकाय यथा शास्त्रे व्यञ्जस्थितम् ॥ २९ ॥  
 विंशतिंस्तु शुभाः प्रोक्ताः षट्सप्तत्यधिकाः स्मृताः ।  
 उत्तरौष्ठं प्रपाणं स्यात्तत्रावर्त्ताः शुभावहाः ॥ ३० ॥



सृक्कणोश्च तथा प्रोक्ताः सर्वकामफलप्रदाः ।  
 त्रयश्चैवाथ चत्वारो वाजिनो यस्य रोमजाः ॥ ३१ ॥  
 द्वौ वा ललाटजौ यस्य स तु धन्यतमः स्मृतः ।  
 आनुपूर्व्या स्थिता चोङ्घं ललाटे रोमजास्त्रयः ॥ ३२ ॥  
 निःश्रेणी नाम सा ख्याता भर्तुः सर्वार्थसाधिनी ।  
 शिरःकेशान्तयोर्मध्ये श्रवो नामाभिधीयते ॥ ३३ ॥  
 तत्रावर्त्तः स्मृतोऽश्वस्य भर्तुर्जयविवर्द्धनः ।  
 घण्टाबन्धसमीपस्थो निगालः कीर्त्तितो बुधैः ॥ ३४ ॥  
 तस्मिन् देवमणिर्नाम रोमजः शुभकृत् स्मृतः ।  
 कर्णमूले तथा बाह्वोः केशान्ते मस्तके तथा ॥ ३५ ॥  
 आवर्त्ताः पूजिता नित्यं विशेषेण तु मस्तके ।  
 आवर्त्ता यस्य चत्वारो वाजिनो वक्षसि स्थिताः ॥ ३६ ॥  
 एकः कण्ठे भवेत् स्पष्टः स धन्यः सर्वकामदः ।  
 रन्ध्रे चैव यदा भर्तुरीप्सितार्थप्रदो भवेत् ॥ ३७ ॥  
 उपरन्ध्रे भवेच्चैव रोमजश्चातिपूजितः ।  
 शङ्खचक्रगदावज्रशुक्तिपद्मोपमाश्च ये ॥ ३८ ॥  
 विशेषेण शुभाः प्रोक्ता रोमजाः शुभदेशजाः ।  
 अत्र ऊङ्घं प्रवक्ष्यामि रोमजानतिनिन्दितान् ॥ ३९ ॥  
 भर्तुः क्लेशावहान् सर्वान् धनप्राणापहारकान् ।  
 नासिकापुटयोर्मध्ये प्रदेशः प्रोथ उच्यते ॥ ४० ॥  
 तत्र भर्तुर्विनाशाय रोमजश्च प्रकीर्त्तितः ।  
 ऊङ्घं च नासिकाच्छिद्रात् स्वामिनः क्लेशकारकः ॥ ४१ ॥  
 गण्डयोश्चैव भर्त्तारं हन्यावर्त्तो दुरासदः ।  
 अश्वपातः समुद्दिष्टः प्रदेशश्चक्षुषोरधः ॥ ४२ ॥  
 तत्रावर्त्तो भवेद्भीमः स्वामिनः कुलनाशनः ।  
 अपाङ्गाद् द्वारङ्गुले चैव प्रदेशः शङ्ख उच्यते ॥ ४३ ॥

तस्मिन् भर्तुर्विनाशाय भवेद्वाहस्य रोमजः ।  
 भूप्रदेशसमुद्भूत आवर्त्तो नैव पूजितः ॥ ४४ ॥  
 सुहृद्वियोगकृत् सः स्याद्भर्तुरर्थावसादकः ।  
 मन्थां ग्रीवां शिरो विन्द्यात्तत्रावर्त्तस्तु कुक्षितः ॥ ४५ ॥  
 कक्षयोश्चापि संग्रामे स्वामिनश्चाशु घातयेत् ।  
 चिवुकस्य समीपस्थो वामदक्षिणभागतः ॥ ४६ ॥  
 प्रदेशस्तु हनुर्नाम तत्रावर्त्तो हि दारुणः ।  
 अधरौष्ठस्य वाधस्ताञ्चिवुकं हि प्रसिद्धकम् ॥ ४७ ॥  
 तस्मिन् पापो भवेद्भर्तुः कर्णयोश्चापि रोमजः ।  
 कण्ठस्याथ निगालस्य मध्ये गलक उच्यते ॥ ४८ ॥  
 तत्रावर्त्तः स्मृतः पापः स्कन्धसन्धिगतश्च यः ।  
 अधस्ताज्जङ्घयोश्चैव ग्रन्थिः कूर्च इति स्मृतः ॥ ४९ ॥  
 तत्रावर्त्तः स्मृतो भर्तुः संग्रामे जीवितान्तकृत् ।  
 कूर्चादष्टाङ्गुलं चोर्ध्वं पार्श्वयोस्तु कला स्मृता ॥ ५० ॥  
 तत्र भर्तुः शराघातैर्जीवितान्तश्च रोमजः ।  
 ककुदं वृषभस्येव सुव्यक्तमुपलक्षयेत् ॥ ५१ ॥  
 वाजिनो यस्य तत्र स्यादावर्त्तः स्वामिनाशनः ।  
 ककुदस्य पुरोभागे समीपे वह उच्यते ॥ ५२ ॥  
 भर्तुः सुतसमेतस्य तस्मिन्नाशाय रोमजः ।  
 काकसेतु च यस्य स्यादावर्त्तस्तस्य दारुणः ॥ ५३ ॥  
 रणे हतः समं भर्त्रा क्रव्याद्भिः स विलुप्यते ।  
 क्रोडे चैवासने चापि हृदये चैव जानुनि ॥ ५४ ॥  
 अवर्त्ताः स्वामिघाताय भवन्त्येव न संशयः ।  
 पार्श्वयो रोमजो यस्य स चाश्वो नयति क्षयम् ॥ ५५ ॥  
 सपक्षश्चाशु भर्त्तारं नीहाराख्यु यथा रविः ।  
 कूर्चस्याधः प्रदेशस्तु कुष्ठिकः परिकीर्त्तितः ॥ ५६ ॥

अधन्यस्तत्र वाहस्य जङ्घयोर्जानुनोश्च यः ।  
 नाभिजो मुष्कजश्चैव त्रिकजश्च विशेषतः ॥ ५७ ॥  
 पुच्छमूलस्थितश्चापि नैव धन्यः प्रकीर्त्तितः ।  
 कुक्षौ व्याधिं नियच्छन्ति रोमजाः कुक्षिसम्भवाः ॥ ५८ ॥  
 पायुमीवनिमध्यस्था नैव धन्यास्तु कीर्त्तिताः ।  
 स्फिक्पिण्डे स्थूरके चैव यस्यावर्त्ती हि वाजिनः ॥ ५९ ॥  
 लिङ्गावर्त्तः स विख्यातो भर्त्तुः सर्वार्थनाशकः ।  
 शतपादीति विख्यातस्तथा वै मुकुलोऽपरः ॥ ६० ॥  
 आवर्त्तश्चैव सङ्घातः पादुकश्चार्द्धपादुकः ।  
 शक्तिश्चैवावलीढश्च आवर्त्तः कीर्त्तितोऽष्टधा ॥ ६१ ॥  
 वाजिटेहगतः सम्यक् शुभाशुभनिवेदकः ।  
 शतपादीसमाकारः शतपादीति कीर्त्तितः ॥ ६२ ॥  
 जातीमुकुलसङ्काशो मुकुलः समुदाहृतः ।  
 आवर्त्तो भ्रमितैर्बालैः सङ्घातो रोमपुञ्जकैः ॥ ६३ ॥  
 शक्तिश्च शक्तिसंस्थानैः रोमभिव्यक्तलक्षणैः ।  
 वत्सावलीढकाकारोऽवलीढः परिकीर्त्तितः ॥ ६४ ॥  
 पादुकः पादुकाकारस्तथा चैवार्द्धपादुकः ।  
 बाले विशेषसंस्थाने निर्दिशेन्मतिमान् भिषक् ॥ ६५ ॥  
 शास्त्रमार्गानुसारेण यथा प्रोक्तं विचक्षणैः ।  
 एतेषामेव सर्वेषामावर्त्तानां तपोधनैः ॥ ६६ ॥  
 रोमजिति कृता संज्ञा वाजिलक्षणवेदिभिः ।  
 शुभाशुभौ तु यत्र द्वौ तत्रैको न फलप्रदः ॥ ६७ ॥  
 एको हेन्ना दहेत्पापं तेन दोषो न दुष्यति ।  
 अथवा द्विजमुख्याय वेदादिगुणवान् हयः ॥ ६८ ॥  
 दत्त्वा ग्राह्यः क्रयेणैव दुरावर्त्तस्तु काकुदी ।  
 श्रीहृत्क्षौ रोमजश्चैव रोचमानस्तथैव च ॥ ६९ ॥

अङ्गदौ मुषली चैव राज्यरत्नप्रदः सदा ।  
 प्रपाणे मारुतं विन्द्याल्ललाटे च हुताशनम् ॥ ७० ॥  
 उरसि चाश्विनौ देवौ चन्द्रसूर्यौ च मूर्धनि ।  
 रन्ध्रे स्कन्दविशाखौ च उपरन्ध्रे हरो हरिः ॥ ७१ ॥  
 इत्येवं पूजिता ह्येते दशावर्त्तास्तु वाजिनः ।  
 अप्येकेन विहीनाश्चेद् भवेयुरशुभास्तदा ॥ ७२ ॥

पुण्ड्रकाः ।

अत ऊर्ध्वं प्रवक्ष्यामि पुण्ड्राणां लक्षणं शुभम् ।  
 आनुपूर्व्यां यथादृष्टं मुनिभिस्स्वर्थवेदिभिः ॥ ७३ ॥  
 शुक्तिशङ्खगदाखड्गपद्मचक्राङ्कुशोपमाः ।  
 शरासनसमाकाराः प्रशस्ताः पुण्ड्रकाः स्मृताः ॥ ७४ ॥  
 मत्स्यभृङ्गारप्रासादस्रग्वेदीयूपसन्निभाः ।  
 श्रीवृक्षदर्पणाकाराः शुभदाः परिकीर्त्तिताः ॥ ७५ ॥  
 शिरो ललाटवदनं यः पुण्ड्रो व्याप्य तिष्ठति ।  
 स धन्यः पूजितो नित्यं ऋजुकश्चैव यो भवेत् ॥ ७६ ॥  
 पर्वतेन्दुपताकाभा ये च स्रग्दामसन्निभाः ।  
 ते सर्वे पूजिताः पुण्ड्रा धनधान्यफलप्रदाः ॥ ७७ ॥  
 इति पुण्ड्राः शुभाः प्रोक्ताः पूर्वशास्त्रानुसारतः ।  
 अशुभांश्चैव वक्ष्यामि यथायोगं समासतः ॥ ७८ ॥  
 काककङ्ककबन्धाहि गृध्रगोमायुसन्निभाः ।  
 असिताः पीतका रक्ताः पुण्ड्रका नैव पूजिताः ॥ ७९ ॥  
 तिर्यग्गाश्चैव विच्छिन्नाः शृङ्खलापाशसन्निभाः ।  
 शूलाद्या वामदेहस्थाः पुण्ड्रका न शुभाः स्मृताः ॥ ८० ॥  
 जिह्वाकिल्मषरुक्षाणि भस्मवर्णनिभानि च ।  
 पुण्ड्रकाणि न शस्यन्ते भिन्नवर्णानि वाजिनः ॥ ८१ ॥

## पुष्पाणि ।

आगन्तवस्तुरङ्गस्य ये भवन्त्यन्यवर्णगाः ।  
 विन्दवः पुष्पसंज्ञास्तु ते हिताहितसंज्ञकाः ॥ ८२ ॥  
 तेषां प्रदेशभेदेन लक्षणं यद् व्यवस्थितम् ।  
 तत्तथैव समासेन विस्पष्टं कीर्त्यतेऽधुना ॥ ८३ ॥  
 अपाने च ललाटे च भ्रुवोर्मूर्धनि कर्णयोः ।  
 निगाले चैव केशान्ते पुष्पं धन्यतमं स्मृतम् ॥ ८४ ॥  
 स्कन्धे वक्षसि कक्षे च मुष्कयोर्बाहुकेशयोः ।  
 हन्वोः पृष्ठे च वाहानां पुष्पं स्वामिहितप्रदम् ॥ ८५ ॥  
 नाभौ केशे तथा कण्ठे दन्ते चैव हि वाजिनाम् ।  
 पुष्पं धन्यतमं प्रोक्तं भर्तुः सर्वार्थसाधकम् ॥ ८६ ॥  
 अप्रशस्तानि दृष्टानि मुनिभिर्यानि वाजिनाम् ।  
 तानि सम्यक् प्रवक्ष्यामि पुष्पाख्यागमदर्शनात् ॥ ८७ ॥  
 अधरौष्ठे कठे प्रोथे उत्तरौष्ठे तथैव च ।  
 घोणायां गण्डयोश्चैव शङ्खयोश्च तथा भ्रुवोः ॥ ८८ ॥  
 ग्रीवायाञ्च वहे चैव सृक्कणोः स्थूरके स्फिचि ।  
 पायौ क्रोडे च पुष्पाणि निन्दितानीति निश्चयः ॥ ८९ ॥  
 रक्तं पीतं तथा कृष्णं पुष्पं सर्वत्र नेथते ।  
 शुभप्रदेशसञ्जातं भवेत् साधारणं ततः ॥ ९० ॥  
 पुत्रलाभं धनप्राप्तिमारोग्यं विजयं तथा ।  
 विन्द्यात् पुष्पैः शुभैर्भर्तुरशुभैश्च विपर्ययम् ॥ ९१ ॥  
 सर्वाङ्गपुष्पितो वाजी परित्याज्यो न संशयः ॥ ९२ ॥

गतयः ।

दूरमुत्क्षिप्य यः पादांस्तप्ताङ्गारान् स्पृशन्निव ।  
 पुलं याति सुसंहृष्टो वाजी भद्रगतिस्तु सः ॥ ९३ ॥  
 पूजिता वृषमातङ्गसिंहशार्दूलगामिनः ।

अतोऽन्यगतयो नेष्टा सर्वदैव तुरङ्गमाः ॥ ९४ ॥  
 सङ्कीर्णा विकटभ्रष्टा वक्राः सौष्ठववर्जिता ।  
 अत्यूर्ध्वबलिता चैव वाजिनां निन्दिता गतिः ॥ ९५ ॥  
 षोडशच्छोटिकाभिस्तु करवेष्टितजानुभिः ।  
 शतं द्विगुणितं गत्वा हस्तानां पुनरेति यः ॥ ९६ ॥  
 स शीघ्रगतिरित्युक्तो वाजो धन्वस्तपोधनैः ।  
 दशहीना भवन्त्येते मध्यमाधमगा हयाः ॥ ९७ ॥

वर्णाः ।

चक्रवाकादिभिर्वर्णैः शालिहोत्रादिभिः स्मृतैः ।  
 पाटलाद्यैश्च लोकस्य व्यवहारो न साम्प्रतम् ॥ ९८ ॥  
 तस्मात् प्रसिद्धकान् वर्णान् वाजिनां देहसम्भवान् ।  
 समासेन यथायोगं कथयाम्यनुपूर्वशः ॥ ९९ ॥  
 श्वेतः क्रीकाह इत्युक्तः कृष्णः खड्गाह उच्यते ।  
 पीतको हरितः प्रोक्तः कषायो रक्तकः स्मृतः ॥ १०० ॥  
 पक्कतालनिभो वाजो कयाहः परिकीर्तितः ।  
 पीयूषवर्णः सेराहो गर्दभाभः सुरुहकः ॥ १०१ ॥  
 नीलो नीलक एवाश्व स्त्रियूहः कपिलः स्मृतः ।  
 खिलाहः कपिलो वाजो पाण्डुकेशरबालधिः ॥ १०२ ॥  
 हलाहश्चित्रलश्चैव खड्गाहः श्वेतपीतकः ।  
 द्रुपत्पीतः कुलाहस्तु यो भवेत् कृष्णजानुकः ॥ १०३ ॥  
 कृष्णा चास्ये भवेत्लेखा पृष्ठवंशानुगामिनी ।  
 उराहः कृष्णजानुस्तु मनाक् पाण्डुस्तु यो भवेत् ॥ १०४ ॥  
 वेरुहानः स्मृतो वाजो पाटलो यः प्रकीर्तितः ।  
 रक्तपीतकषायोत्यवर्णजो यस्य दृश्यते ॥ १०५ ॥  
 उकनाहः स विख्यातो वर्णो वाहस्य देहजः ।  
 पूर्वोक्तानाञ्च वर्णानां मुखपुण्ड्रं वाजिनाम् ॥ १०६ ॥

ये भवन्त्यपरे भेदा स्तान् ब्रवीम्यनुपूर्वशः ।  
 कोकाहः पुण्ड्रकेणाश्वः कोकुराहः प्रकीर्तितः ॥ १०७ ॥  
 खरराहश्च खङ्गाहो हरिको हरिरोहकः ।  
 कलाहश्चैव वोल्गाहः सेराहः सरराहकः ॥ १०८ ॥  
 कुलाहः कुलराहस्तु सुराहः सुरराहकः ।  
 वोरराहो भवेदश्वो वीरराहस्तु यः स्मृतः ॥ १०९ ॥  
 दुकुलाहो दुरराहः पुण्ड्रकेणैव कीर्तितः ।  
 त्रियूहस्त्रियुराहश्च चित्रलाङ्गश्च यो भवेत् ॥ ११० ॥  
 अत ऊर्ध्वं प्रवक्ष्यामि शुभाशुभविनिश्चयम् ।  
 वाजिदेहगतानां हि वर्णानां पूर्वशास्त्रतः ॥ १११ ॥  
 यस्य गौराणि पीतानि गात्ररोमाणि वाजिनः ।  
 स भर्तुः श्रियमाधत्ते यस्य रक्तसितानि च ॥ ११२ ॥  
 यस्य पादाः सिताः सर्वे पुच्छं वक्षो मुखं तथा ।  
 मूर्ध्निजाश्च सिता यस्य तं विद्यादष्टमङ्गलम् ॥ ११३ ॥  
 प्रभूताः सितताराश्च प्रशस्ता मुनिभिः स्मृताः ।  
 रक्तपीता सितसितैरधन्यः कीर्तितो ह्ययः ॥ ११४ ॥  
 प्रशस्तकृष्णतारस्तु मल्लिकाक्षः प्रकीर्तितः ।  
 श्वेतया वेष्टितं कृष्णं रेखया तारकं भवेत् ॥ ११५ ॥  
 मल्लिकाक्षः स विज्ञेयः स्वामिनः सुखवर्द्धनः ।  
 सिततारोऽप्रशस्तश्च स्वामिनः क्लेशवर्द्धनः ॥ ११६ ॥  
 सर्वश्वेतश्च कृष्णश्च रक्तः पीतस्तथैव च ।  
 एते सांग्रामिकाः प्रोक्ताः तुरङ्गा मुनिसत्तमैः ॥ ११७ ॥  
 हरिताः किल जायन्ते वाजिनः पुण्यदर्शनाः ।  
 ते हिताय नरेन्द्राणां जयारोग्यधनप्रदाः ॥ ११८ ॥  
 रक्तास्यमेहनः शस्तः श्यामकर्णश्च यः सितः ।  
 कपोतसमवर्णस्तु यो वाहः शुक्लकेशरः ॥ ११९ ॥

शुक्लपादमुखो वाजो प्रशस्तः परिकीर्तितः ।  
 चतुर्णाञ्चैव वर्णानां शुक्लता यस्य वाजिनः ॥ १२० ॥  
 मुखे सिततरश्चैव पञ्चभद्रः स उच्यते ।  
 श्वेतमण्डलचित्रश्च भर्तुः सर्वार्थसाधकः ॥ १२१ ॥  
 पाण्डुरा यस्य रेखा स्यात् पृष्ठवंशानुगामिनी ।  
 श्वेतकृष्णाशिरा यश्च नैव धन्यः प्रकीर्तितः ॥ १२२ ॥  
 अन्यवर्णं शिरो यस्य पुच्छं वा यस्य वाजिनः ।  
 पुच्छेन शिरसा वापि नानावर्णेन निन्दितः ॥ १२३ ॥  
 अव्यक्तवर्णो यो वाहस्तथा तित्तिरसन्निभः ।  
 कुक्षितो वानराक्षश्च यो वा व्याघ्रावलीढकः ॥ १२४ ॥

स्वराः ।

ऋषितं मधुरञ्चैव तुरङ्गस्य प्रशस्यते ।  
 अविच्छिन्नमदीनञ्च गम्भीरं सानुनासिकम् ॥ १२५ ॥  
 दृष्ट्वाग्निपूर्णपात्रञ्च ब्राह्मणं कुसुमानि च ।  
 दधि चापि समालोक्य वाहानां ऋषितं शुभम् ॥ १२६ ॥  
 वादित्त्वध्वनिमाकर्ण्य ऋषन्ते यदि वाजिनः ।  
 ग्रासपूर्णमुखाञ्चैव तदा भर्तुर्जयो भवेत् ॥ १२७ ॥  
 ध्वजाग्रञ्चैव सूर्यञ्च पश्यन्तो वाजिनो यदा ।  
 ऋषन्तो वहवो हृष्टास्तदा विद्याज्जयं विभोः ॥ १२८ ॥  
 अतो यद्विपरीतन्तु ऋषितं कुक्षितन्तु तत् ।  
 मिम्बिनं गद्गदं मूकं विरुद्धं कासजर्जरम् ॥ १२९ ॥  
 ईदृशं ऋषितं नेष्टं हयानाञ्च तपोधनैः ।  
 वाजिशस्त्रार्थतत्त्वज्ञैः कीर्तितं मुनिसत्तमैः ॥ १३० ॥  
 बाले, रोगिणि वृद्धे च क्षुधिते च पिपासिते ।  
 आन्ते भीते कृष्णवाहे न ग्राह्यं स्वरलक्षणम् ॥ १३१ ॥



अथ यः पुलतोऽश्वस्य शनैरविशदो ध्वनिः ।  
 अन्तरुत्पद्यते कश्चित्तदश्वस्युत उच्यते ॥ १३२ ॥  
 तत्र कूकत्यधो नाभेर्गुदवस्यण्डमाश्रितः ।  
 चतसृष्वन्तशाखासु वायुरेवोद्धुमुच्छलन् ॥ १३३ ॥  
 अतोऽश्वानां न वेगः स्यात् स्थिराणां न च जृम्भणा ।  
 तासामधोमुखत्वाच्च न भवेद् वडवास्वपि ॥ १३४ ॥

### महादोषाः ।

काकुदी कृष्णजिह्वश्च कृष्णशेफाण्डतालुकः ।  
 कराली हीनदन्तश्च शृङ्गी चाधिकदन्तकः ॥ १३५ ॥  
 एकाण्डश्चैव जाताण्डः कञ्चुकी त्रिसरी तथा ।  
 मार्जारपादो व्याघ्राभस्त्रिकर्णो द्विखुरी स्तनी ॥ १३६ ॥  
 यमजो वामनश्चैव कुञ्जस्तित्तिरसन्निभः ।  
 वानराक्षो विडालाक्षो मुषली चेन्द्रवृद्धकः ॥ १३७ ॥  
 येषां पृष्ठे हतो भर्त्ता जातदन्तस्तथैव च ।  
 एते दोषान्विता बाह्या न ग्राह्या भूतिमिच्छता ॥ १३८ ॥  
 धनप्राणहरा ह्येते बन्धुविग्रहकारकाः ।  
 एषां चिह्नं प्रवक्ष्यामि येन जानन्ति सादिनः ॥ १३९ ॥  
 पूर्वशास्त्रानुसारेण मुनीनां वचनं यथा ।  
 आवर्त्ता यस्य ककुदि काकुदी स उदाहृतः ॥ १४० ॥  
 कराली वाधरे दन्तो जायते यस्य चोत्तरा ।  
 चतुर्भिः पञ्चभिश्चैव हीनदन्तः प्रकीर्तितः ॥ १४१ ॥  
 सप्तभिश्चाष्टभिर्दन्तैः ख्यातश्चाधिकदन्तकः ।  
 अङ्गुष्ठपर्वसङ्काशः क्वागशृङ्गोपमस्तथा ॥ १४२ ॥  
 जम्बूदररूपश्च तथा चामलकोपमः ।  
 आम्नास्थिसदृशश्चापि हरीतक्याः फलोपमः ॥ १४३ ॥

दग्धचर्मनिभश्चापि वालुसंस्थान एव च ।

कीलः कर्णान्तरे यस्य केशान्ते चापि दृश्यते ॥ १४४ ॥

धीरेयः सर्वपापानां शृङ्गी वाहः स कीर्तितः ।

एवंविधेन शृङ्गेन शृङ्गी राष्ट्रे न वासयेत् ॥ १४५ ॥

एकेन लम्बमानेन मुष्केणैकाण्डसंज्ञकः ।

अत्यन्तरोमशाभ्यान्तु ताभ्यां जाताण्ड उच्यते ॥ १४६ ॥

स्कन्धे वक्षसि बाह्वोश्च अंसदेशे तथैव च ।

अन्यवर्णा भवेद्वाजी कञ्चुकी स प्रकीर्तितः ॥ १४७ ॥

यस्यान्यवर्णा रेखा स्यात् पादे कूर्चे च वाजिनः ।

मार्जारपादः प्रोक्तोऽसौ न धन्यः कुलनाशनः ॥ १४८ ॥

अन्यवर्णस्य वाहस्य शिरः कृष्णं यदा भवेत् ।

त्रिसरी नाम सः प्रोक्तो भर्तुः कुलविनाशनः ॥ १४९ ॥

द्विखुरं गोखुराकारं खुरैर्विन्द्राद्द्विचक्षणः ।

अथवा सिवनीयुक्तैर्निम्नमध्येस्तु निर्दिशेत् ॥ १५० ॥

दृषणाभ्यां सजाताभ्यां सञ्जातदृषणो भवेत् ।

तद्दृषणसञ्जातस्तनाभ्यां विद्यते स्तनी ॥ १५१ ॥

त्रिभिः कर्णैस्त्रिकर्णी च व्याघ्राभो व्याघ्रवर्णकः ।

एकेनाङ्गेन हीनेन भिन्नेन च विशेषतः ॥ १५२ ॥

यमजं वाजिनं चिन्द्राद् वामनं वामनाकृतिम् ।

वर्णादेकेन पादेन अन्यवर्णेन वो हयः ॥ १५३ ॥

मुषलीति समाख्यातो वाजिशास्त्रविशारदैः ।

विरोधं नैव यो याति दृष्टाश्वं मुष्कवर्जितः ॥ १५४ ॥

इन्द्रद्वहः स विख्यातो भर्तुश्च कुलनाशनः ।

अथ चेद् वडवायान्तु विरोधमधिगच्छति ॥ १५५ ॥

निगूढदृषणश्चाश्वः स धन्यः सर्वकामदः ।

द्विवर्षात् समारभ्य यावता पञ्चवार्षिकः ॥ १५६ ॥

दन्तानां मुष्कयोश्चैव सन्धवो वाजिनः स्मृतः ।  
 अत ऊर्ध्वं न जायन्ते मुष्कौ दन्ताश्च वाजिषु ॥ १५७ ॥  
 अशुभन्तु फलं वाच्यमभावेन शुभाशुभम् ।  
 सुरथस्य गतं राज्यं ककुदस्यैव दूषणात् ॥ १५८ ॥  
 हतकम्बलवैकर्णपशुदन्ताच्च पाण्डुरात् ।  
 शृङ्गिणी स्तनदोषेण स्तनी च सगरे क्षयम् ।  
 जान्वावर्त्यश्वदोषेण पञ्चत्वं रावणो गतः ॥ १५९ ॥

उत्पाताः ।

अतःपरं प्रवक्ष्यामि तुरगाणां विभागतः ।  
 ज्वलितेन यथाङ्गेन फलं वाच्यं शुभाशुभम् ॥ १६० ॥  
 यदा ज्वलति वाहस्य सर्वगात्रे हुताशनः ।  
 तदा विन्द्यादनावृष्टिमब्दमेकं न संशयः ॥ १६१ ॥  
 अन्तःपुरविनाशस्तु मेहने ज्वलिते भवेत् ।  
 उदरे वित्तनाशस्तु पायौ पुच्छे पराजयः ॥ १६२ ॥  
 उत्तमाङ्गे च वक्त्रे च स्कन्धे चैवासने तथा ।  
 भर्तुर्जयाय वाहानां ज्वलनं यत्र नेत्रजम् ॥ १६३ ॥  
 धूमं ललाटे बाह्वोश्च तथा वक्षसि निन्दितम् ।  
 तत्रैव ज्वलनं शस्तं यथा नासासमुद्भवम् ॥ १६४ ॥  
 यदा व्याधिं विना वाजौ ग्रासं त्यजति दुर्मनाः ।  
 अशुपातञ्च कुरुते तदा भर्तुरशोभनम् ॥ १६५ ॥  
 स्वयमेव यदा वक्त्रं हृष्टो लोकयते हयः ।  
 रावं कृत्वा प्रयाणे तु तदा विद्याज्जयं प्रभोः ॥ १६६ ॥  
 सर्वदैव शिरोघ्नस्तु सर्वेषां नैव पूजितः ।  
 वामपादाभिघातस्तु प्रभोर्यात्रा निषेधकः ॥ १६७ ॥  
 स्वामिन्यारूढमात्रे तु दक्षिणं पार्श्वमात्मनः ।  
 तुरङ्गमो यदा पश्येत्तदा भर्तुर्जयो भवेत् ॥ १६८ ॥

पुच्छभागं यदा बाहो वामतो विकिरेत् सदा ।  
 तदा भर्तुः प्रवासः स्याद् दक्षिणे विजयस्तथा ॥ १६९ ॥  
 प्रकिरन्ति यदात्थर्थं सर्वं पुच्छं तुरङ्गमाः ।  
 अकस्मादेव जाताश्च तेषां भीतिः प्रभोः स्मृता ॥ १७० ॥

छायाः ।

छाया वाजिशरीरेषु शुभाशुभनिवेदिनी ।  
 वाजिनश्च प्रभोश्चैव तां ब्रवीम्यनुपूर्वशः ॥ १७१ ॥  
 सुस्त्रिग्धा पार्थिवी छाया नानाज्योतिःसमन्विता ।  
 पद्मरागारुणा चैवमाग्नेयी परिकीर्त्तिता ॥ १७२ ॥  
 शुद्धस्फटिकसङ्काशा सुस्त्रिग्धा चैव वारुणी ।  
 रूक्षा दीना च वायव्या परुषा चैव निन्दिता ॥ १७३ ॥  
 पार्थिवी च तथाग्नेयी वारुणी या च कीर्त्तिता ।  
 तिस्रस्तु शुभदाश्छाया वायवी त्वशुभप्रदा ॥ १७४ ॥  
 प्रस्त्रिन्नानां भवेद् गन्धो वाहानां गात्रसम्भवः ।  
 मतिमद्भिः स निर्दिष्टः शुभाशुभनिवेदकः ॥ १७५ ॥  
 मनसः कुरुते तुष्टिं प्राणमार्गगतस्तु यः ।  
 स शुभो वाजिनां गन्धो विपरीतोऽतिकुत्सितः ॥ १७६ ॥  
 शुभगन्धो भवेद्वाजी धनपुत्रप्रदः प्रभोः ।  
 मित्रावाप्तिजयश्चैव कल्याणश्च नियच्छति ॥ १७७ ॥  
 अनिष्टे चैव गन्धे च सर्वमेतदनिष्टकम् ।  
 तस्मात् सर्वप्रयत्नेन सुगन्धोऽश्वः प्रपूजितः ॥ १७८ ॥  
 संग्राह्यो न तु दुर्गन्धो नायकेन विजानता ।  
 यथाशास्त्रं समुद्दिष्टो गन्धस्तौरङ्गमो मया ॥ १७९ ॥

सत्वानि ।

अमेध्यं कर्दमे चैव वस्तमूत्रे विशेषतः ।  
 घृणा यस्यास्ति वाहस्य देवसत्वः प्रकीर्त्तितः ॥ १८० ॥

पिशाचसत्वो मन्तव्यो व्यत्ययेन तुरङ्गमः ।

देवसत्वः शुभो भर्तुः पैशाचश्चाशुभः स्मृतः ॥ १८१ ॥

प्रमाणम् ।

साङ्गं यवत्रयं प्रोक्तमङ्गुलस्य तपोधनैः ।

प्रमाणं शालिहोत्राद्यैर्वाजिशास्त्रविशारदैः ॥ १८२ ॥

हस्तोऽङ्गुलानां त्रिंशत्या चतुरत्तरया स्मृतः ।

चतुर्हस्तैस्तु विख्यातः शास्त्रोक्तैरुत्तमो ह्ययः ॥ १८३ ॥

अर्द्धहस्तेन हीनस्तु भवेन्मध्यस्तुरङ्गमः ।

मुष्टिशून्येन हस्तेन हीनश्चाप्यधमः स्मृतः ॥ १८४ ॥

जङ्घमानप्रमाणन्तु परिणाहं विनिर्दिशेत् ।

उत्तमानां च मध्यमानां हीनानाञ्चैव वाजिनाम् ॥ १८५ ॥

अर्द्धसप्तमहस्तन्तु अष्टं दैर्घ्येण निर्दिशेत् ।

षड्भिर्मुष्टिविहीनैश्च मध्यमञ्च विचक्षणः ॥ १८६ ॥

पञ्चहस्तप्रमाणस्तु जघन्यः समुदाहृतः ।

द्वात्रिंशदङ्गुलं वक्तुमुत्तमाश्वस्य कीर्तितम् ॥ १८७ ॥

पृष्ठं वक्षः कटिञ्चैव मुखतुल्यं समादिशेत् ।

अङ्गुलद्वयहीनन्तु मुखादि मध्यमाधमम् ॥ १८८ ॥

निर्दिशेन्मतिमांश्चैव वाजिशास्त्रविशारदः ।

सप्ताङ्गुलं खुरञ्चैव उत्तमाश्वस्य कीर्तितम् ॥ १८९ ॥

षडङ्गुलो भवेन्मध्यो जघन्यश्चतुरङ्गुलः ।

षोडशाङ्गुलदीर्घा तु जङ्घा चैवोत्तमा स्मृता ॥ १९० ॥

चतुर्दश तथा मध्ये हीने च द्वादशाङ्गुलः ।

एवंविधप्रमाणन्तु निर्दिष्टं शास्त्रशालिभिः ॥ १९१ ॥

अपाङ्गात् पुच्छमूलन्तु दैर्घ्येणाश्वं प्रमाणयेत् ।

खुरान्तात् ककुदं यावदूर्ध्वमानेन बुद्धिमान् ॥ १९२ ॥

वक्षोभागे तु संवेष्ट्य रज्जा वा सूत्रकेण वा ।

परिणाहं तुरङ्गस्य मापयेन्मतिमान् भिषक् ॥ १८३ ॥

एवं प्रमाणभागेन विभक्ताङ्गः शुभः स्मृतः ।

अतो होनाधिकाङ्गाश्च हरयो नैव पूजिताः ॥ १८४ ॥

इति श्रीजयदत्तकृतेऽश्वशास्त्रे सर्वलक्षणे

तृतीयोऽध्यायः ।

### अथ चतुर्थोऽध्यायः ।

आयुः ।

आयुर्लक्षणमश्वानामत ऊर्ध्वं प्रचक्षते ।

शालिहीत्रादिनिर्दिष्टं यथा पूर्वं तपोधनैः ॥ १ ॥

सुसंहितास्तु ये वाहा ऋस्रकर्णास्तथैव च ।

स्वरनेत्रस्वभावेषु न दीनाश्चिरजीविनः ॥ २ ॥

महाघोणा महाकाया ये चाश्वाः पृथु वक्षसः ।

तेषां दीर्घं भवेदायुः स्निग्धाङ्गा ये च सर्वदा ॥ ३ ॥

कर्णग्रे पीडिते येषां सिन्दूराभस्य दर्शनम् ।

शोणितस्य भवेत् क्षिप्रं ते मताश्चिरजीविनः ॥ ४ ॥

न विष्करन्ति ये बालं स्वग्रासाय तुरङ्गमाः ।

न वा जिघ्रन्ति ये चापि तेऽपि दीर्घायुषो मताः ॥ ५ ॥

कुष्टिकानां किणा येषां दृश्यन्ते वाजिनां स्फुटाः ।

प्रतिस्रोतः पिबन्त्यम्भो ये च ते दीर्घजीविनः ॥ ६ ॥

पद्मपत्रदलाकारं जिह्वाग्रं यदि वाजिनाम् ।

दन्ताश्च मौक्तिकाकारा लिङ्गं येषाञ्च निर्मलम् ॥ ७ ॥

शीत्कारञ्च भवेद् येषां लाङ्गुलं क्षिपतां पुनः ।

प्रखेदः शुभगन्धस्तु नखा वै दर्पणोपमाः ॥ ८ ॥

येषाञ्च दृढरोमाणि ते सर्वे चिरजीविनः ।

स्निग्धगम्भीरदीर्घाश्च प्रोथजा यस्य वाजिनः ।  
 भवन्ति विपुला रेखास्तं विद्याद्दीर्घजीवितम् ॥ ९ ॥  
 कृत्वा मरुत्कारखड्गशङ्खाजसन्निभाः ।  
 शुक्तिवज्रदलाकारा ध्वजभद्रासनोपमाः ।  
 श्रीवृक्षस्त्रिकाभासाः प्रोथरेखाश्चिरायुषाम् ॥ १० ॥  
 ऊर्ध्वं प्रोथे सिता रेखा यस्य वामेन चोन्नता ।  
 कृत्वा वा यस्य बाहस्य न चिरं तस्य जीवितम् ॥ ११ ॥  
 ऊर्ध्वं प्रोथे समा रेखा दृश्यन्ते यदि वाजिनः ।  
 तस्य मृत्युः समुद्दिष्टो दशमं प्राप्य वत्सरम् ॥ १२ ॥  
 त्र्यङ्गुला द्वादश द्वे च वर्षाणां तस्य जीवितम् ।  
 त्रयोदशाब्दं जीवेद् यो रेखाः स्युश्चतुरङ्गुलाः ॥ १३ ॥  
 तिर्य्यग्गे चोर्ध्वगे चैव रेखे द्वे यस्य वाजिनः ।  
 प्रोथजे यस्य बाहस्य तस्य विद्याच्चतुर्दश ॥ १४ ॥  
 वामेन वा दक्षिणेन शीते यश्चैव सर्वदा ।  
 बहुमूत्राल्पमूत्रश्च चिरं जीवति नो ह्ययः ॥ १५ ॥  
 विनतः पूर्वकायेन स्थूलजानुश्च यो ह्ययः ।  
 शूनाक्षिकूटस्तम्बाक्षः स्वल्पायुः स प्रकीर्तितः ॥ १६ ॥  
 वयः ।

लक्षणेनापि संयुक्ता वयोवृद्धास्तु वाजिनः ।  
 नैव कार्यकरा येन ज्ञेयं तेषामतो वयः ॥ १७ ॥  
 जातदन्तद्वयं बाल्ये पतत्यब्दे तृतीयके ।  
 चतुरो दशनान् विन्द्याच्चतुर्थे पतितोत्थितान् ॥ १८ ॥  
 पञ्चमे पतितोद्भूतान् षड्वदन्ति मनीषिणः ।  
 षष्ठाष्टासु च सर्वेषु कालिकादिसमुद्भवः ॥ १९ ॥  
 कालिका हरिणी शुक्ला काचा चैव समाक्षिका ।  
 शङ्खा चैव क्रमेणाश्ववयसः परिसूक्षिका ॥ २० ॥

वक्रा तु कालिका रेखा कृष्णा दन्ताग्रसंस्थिता ।  
 षष्ठे च सप्तमे वर्षे चाष्टमे च भवेत् क्रमात् ॥ २१ ॥  
 सा पीता हरिणी ज्ञेया कालिका स्थानमाश्रिता ।  
 नवमे दशमे वर्षे भवेदेकादशे तथा ॥ २२ ॥  
 कृष्णा चैव भवेच्छुक्ला दन्तमूर्ध्नि समुद्भवा ।  
 द्वादशाब्दं समारभ्य भवेद् यावच्चतुर्दश ॥ २३ ॥  
 सिता सिद्धार्थकाकारा काचेति परिकीर्तिता ।  
 पञ्चदशाब्दमारभ्य यावच्छतदशादितः ॥ २४ ॥  
 माक्षिका माक्षिकाकारा भवेदष्टादशादिषु ।  
 विंशत्यन्तेषु सर्वेषु वाजिनां दशनोद्भवः ॥ २५ ॥  
 त्रयोविंशवसानेषु एकविंशादिषु त्रिषु ।  
 शङ्करूपा भवेच्छङ्का पूर्वोक्तस्थानमाश्रिता ॥ २६ ॥  
 छिद्रञ्च चलनं चैव तथा पातश्च यः स्मृतः ।  
 नवाब्दतः क्रमाविद्याद्वाञ्छनं तुरगात् स्मृतम् ॥ २७ ॥  
 श्रतिवद्धाः कषायाश्च तनवश्चैव ये द्विजाः ।  
 ते भवन्ति द्विवर्षस्य शुक्लाश्चैवाब्दजन्मनः ॥ २८ ॥  
 श्वल्लग्निरसः सूक्ष्मा भवन्त्यपतितोत्थिताः ।  
 श्वल्लाया विपुला दन्ता भवन्ति पतितोत्थिताः ॥ २९ ॥  
 श्वल्लभागे विनापूर्णे व्यञ्जनानां न सम्भवाः ।  
 पूर्णेषु श्वल्लभागेषु जायन्ते कालिकादयः ॥ ३० ॥  
 निम्नं कृष्णञ्च दन्ताग्रं श्वल्लमित्यभिधीयते ।  
 पूर्णतां तस्य जानीयात् षष्ठात् प्रभृति वत्सरात् ॥ ३१ ॥  
 श्वल्लेषु कालिकाभावा नात्र कार्या विजानता ।  
 नियता कालिका रेखा सुपूर्णे दन्तमस्तके ॥ ३२ ॥  
 द्वयौर्भवति षष्ठेऽब्दे चतुर्णां सप्तमे तथा ।  
 षष्ठ्यामष्टासु वर्षेषु दन्तानां कालिकाक्रमः ॥ ३३ ॥



कालिकानुक्रमेणैव हरिण्यादिषु बुद्धिमान् ।  
 द्वौ द्वौ वर्षेण जानीयाद्वाजिनां व्यञ्जनं प्रति ॥ ३४ ॥  
 इति श्रीमहासामन्तजयदत्तकृतेऽश्वशास्त्रे आयुर्वयो-  
 ज्ञाने चतुर्थोऽध्यायः ।

### अथ पञ्चमोऽध्यायः ।

#### दशाक्षेत्रविवरणम् ।

दशादशकमश्वानां जीवितं परिकीर्तितम् ।  
 प्रवरं वाजिनामेतद् ब्रह्मणा सृजता प्रजाः ॥ १ ॥  
 वासराः सप्ततिर्द्वौ च वर्षाणाञ्च तथा त्रयम् ।  
 दशाप्रमाणं वाहानां शालिहोत्रेण कीर्तितम् ॥ २ ॥  
 प्रथमे प्रथमा चैवं द्वितीया च द्वितीयके ।  
 दशा एवं क्रमेणैव भवेत् क्षेत्रफलप्रदा ॥ ३ ॥  
 अपानादौ ललाटे तु प्रथमं क्षेत्रमुच्यते ।  
 ललाटान्मस्तकं यावद् द्वितीयं समुदाहृतम् ॥ ४ ॥  
 ग्रीवास्कन्धावधिच्छिन्नं तृतीयं परिकीर्तितम् ।  
 उरोजन्तु तथांशे च ककुदं काकसं तथा ॥ ५ ॥  
 चतुर्थं विहितं क्षेत्रं पञ्चमं चांसकं भवेत् ।  
 कटिं वदन्ति षष्ठञ्च सप्तमं स्निग्गुदाहृतम् ॥ ६ ॥  
 स्थुरकौ चाष्टमं क्षेत्रं जङ्घा च नवमं स्मृतम् ।  
 कूर्चसन्धिः खुरं चैव दशमं परिकीर्तितम् ॥ ७ ॥  
 एवं बुद्ध्वा भिषक् प्राज्ञः सदृशं फलमादिशेत् ।  
 क्षेत्रसाम्ये दशायास्तु वयोज्ञानपरायणः ॥ ८ ॥

ककुदावर्त्तिनोऽश्वस्य तथा शृङ्गान्वितस्य च ।

सर्वकालं फलं दुष्टं दशा तत्र निरर्थका ॥ ८ ॥

इति श्रीमहासामन्तजयदत्तकृतेऽश्वशास्त्रे दशाक्षेत्रीये

पञ्चमोऽध्यायः ।

अथ षष्ठोऽध्यायः ।

जन्मदेशः ।

अश्वानां जन्मदेशांस्तु प्रवक्ष्याम्यनुपूर्वशः ।

उत्तमानाञ्च मध्यानां हीनानां यत्र सम्भवः ॥ १ ॥

उत्तमास्ताजिकाः प्रोक्तास्तथा पारसिकाश्च ये ।

केक्काणाश्चैव ये वाहाः पृष्ठजा ये च कीर्त्तिताः ॥ २ ॥

तुरी जाताश्च कौराश्च भूरुष्टा भाण्डजाश्च ये ।

पार्वताः सैन्धवा मध्यास्तथा सारस्वता हयाः ॥ ३ ॥

सम्भलाश्वाः कुशाश्चैव जटदेशोद्भवाश्च ये ।

अधमाष्टङ्गणैः सार्द्धं हये प्राग्दक्षिणोद्भवाः ॥ ४ ॥

वृत्तदौर्घाञ्चितथीवा ऋस्वकर्णा महाजवाः ।

महाकाया महोरस्का निस्त्रासास्ताजिका मताः ॥ ५ ॥

अत्यन्तविनतं येषां निर्मांसञ्च मुखं भवेत् ।

पीनेन कटिदेशेन मुखराश्च भवन्ति ते ॥ ६ ॥

अध्वन्याश्च महासाराः संग्रामे चैव पूजिताः ।

अपि शस्त्रहताङ्गाश्च नैव मुञ्चति सादिनम् ॥ ७ ॥

पारसीकास्ताजिकाभा कोङ्काणाः केचिदुन्नताः ।

स्थूलाः श्लक्ष्णशरीराश्च प्रधाना दौर्घपृष्ठकाः ॥ ८ ॥

केक्काणदेशजातानां मध्यमानाञ्च वाजिनाम् ।

ताजिकैः सदृशं वक्त्रं बाहुल्येन विनिर्दिशेत् ॥ ९ ॥  
 सुवृत्तदेहस्तीक्ष्णश्च सप्रमाणेन मध्यमः ।  
 उरुजातः समुद्दिष्टः किञ्चित् स्थूलो मनोजवः ॥ १० ॥  
 अतिस्थूलोऽतितोक्ष्णश्च ऋस्वग्रीवस्तुरुस्तथा ।  
 तुरुष्कः कीर्त्तितो वाजी स्थूलवक्रमुखश्च यः ॥ ११ ॥  
 केकनाकारदेहस्तु भवेन्माण्डविको हयः ।  
 शान्त्या चैव प्रमाणेन केवलं नैव तत्समः ॥ १२ ॥  
 सिन्धुदेशोद्भवो वाजी पृष्ठन्यश्चारुकीरकः ।  
 आननञ्चापि दीर्घञ्च तस्य पृष्ठं प्रकीर्त्तितम् ॥ १३ ॥  
 शक्त्या चैव जवेनापि रणशूरस्त्वजाघनः ।  
 सादिभक्त्येच्छतो याति ताजिकादधिकं स्तथा ॥ १४ ॥  
 परिमण्डलदेहास्तु तीक्ष्णकर्णमुखा हयाः ।  
 पक्कदेशोद्भवा दृष्टास्तथा सारस्वताश्च ये ॥ १५ ॥  
 लम्बकर्णोऽजटश्चैव अकुलः परिकीर्त्तितः ।  
 सान्मलः श्लिष्टजानुश्च जटालश्चाकुलोपमः ॥ १६ ॥  
 वक्तुलश्चापि ऋस्वश्च टङ्कणः परिकीर्त्तितः ।  
 दाक्षिणात्यो भवेद् गुण्टो योऽधन्यः सर्ववाजिनाम् ॥ १७ ॥  
 जवहीना महादुष्टाः पूर्वदेशसमुद्भवाः ।  
 वाजिवहेशराणाञ्च देशं विन्द्याद्विचक्षणः ॥ १८ ॥

इति श्रीमहासामन्तजयदत्तकृतेऽश्वशास्त्रे

जन्मदेशे षष्ठोऽध्यायः ।

## अथ सप्तमोऽध्यायः ।

### वाहनविधाने

#### विप्रादितद्वाहनविवरणम् ।

ब्रह्मणैव यथोद्दिष्टो वाहानां वाहने विधिः ।  
सारन्तस्य समुद्धृत्य सर्वं तत्कथयाम्यहम् ॥ १ ॥  
तुरङ्गवाहकस्यापि दोषस्य च गुणस्य च ।  
विशेषन्तु विधानेन तत्सर्वं कथयाम्यहम् ॥ २ ॥  
सत्वेन ज्ञायते जाती रूपेण तु च वाहयेत् ।  
सामप्रधानं दण्डञ्च त्रिविधं विनियोजयेत् ॥ ३ ॥  
वासो लुब्धो दयालुश्च विप्रः स परिकीर्तितः ।  
शूरश्च दृढमन्युश्च क्षत्रियस्तुरगः स्मृतः ॥ ४ ॥  
पापिनः कल्मषा रुक्षा दुष्टा वैश्याः प्रकीर्तिताः ।  
विरूपा विषमाश्चैव शूद्राश्चण्डा उदाहृताः ॥ ५ ॥  
ब्राह्मणान् शक्तिदानेन साम्ना चैव तु क्षत्रियान् ।  
वैश्यं दण्डेन शब्देन शूद्रं दण्डेन वाहयेत् ॥ ६ ॥  
प्रत्युषे वाहयेद्विप्रं क्षत्रियं प्रहरे गते ।  
वैश्यं सन्ध्यागते काले शूद्रं रात्रौ च वाहयेत् ॥ ७ ॥

#### सत्वशक्तितद्वाहनविवरणम् ।

सत्वञ्च त्रिविधं प्रोक्तमुत्तमाधममध्यमम् ।  
उत्तमञ्चोपशामेन साम्ना दण्डेन मध्यमम् ॥ ८ ॥  
शब्दाङ्गेन च दण्डेन वाहयेदधमं बुधः ।  
सहजे निर्मले वाहे तैलदुग्धस्य रूपवान् ॥ ९ ॥  
शक्तिश्च द्विविधा प्रोक्ता बलदौर्बल्यसम्भवा ।  
बलिष्ठो दुर्बलत्वेन दुर्बलोऽपि बलेन वा ॥ १० ॥

## रङ्गभूमिविवरणम् ।

छलेनौपाधिकायाश्च सत्त्वं ज्ञात्वा च वाहयेत् ।  
 सान्द्रां सुकठिनाञ्चैव पाषाणोदकसंयुताम् ॥ ११ ॥  
 दण्डकाष्ठसमायुक्तां रङ्गभूमिन्तु वर्जयेत् ।  
 समाञ्च विपुलाञ्चैव किञ्चित्पांशुसमन्विताम् ॥  
 एकान्ते विजने रम्ये रङ्गभूमिन्तु कारयेत् ॥ १२ ॥

## दोषगुणताडनविवरणम् ।

स्थूलः क्रोधी च मूर्खश्च चित्तोत्सुकचलासनः ।  
 अस्थाने दण्डपाती च वाजी तस्य न सिध्यति ॥ १३ ॥  
 प्रचलति यस्य कटिरुद्धुर्बाहुश्च दण्डवान् ।  
 न तस्य वाहनं वाजी दुर्लभ्यं वाजिवाहितम् ॥ १४ ॥  
 दृढासनोऽथ तत्त्वज्ञो जितमुष्टिर्निरालसः ।  
 अविरागी स्थिरश्चापि षडेते वाजिवाहकाः ॥ १५ ॥  
 चित्तं यो नैव जानाति तुरङ्गस्य समासतः ।  
 न वहन्ति हयास्तस्य दण्डपातेन ताडिताः ॥ १६ ॥  
 क्रोधिते बलिते भीते तथाचोन्मार्गगामिनि ।  
 कुपितोद्भ्रान्तचित्ते वा षट्सु दण्डं निपातयेत् ॥ १७ ॥  
 क्रोधिते ताडयेन्मूर्ध्नि जानुभ्यां बलिते तथा ।  
 क्रुद्धे उरसि हन्तव्यो भ्रान्तचित्ते तथोदरे ॥ १८ ॥  
 भीतञ्च ताडयेत् पश्चान् मुखे चोन्मार्गगामिनम् ।  
 ज्ञात्वा दोषञ्च रूपञ्च स्थानेष्वेतेषु ताडयेत् ॥ १९ ॥  
 अस्थानताडितो वाजी यावज्जीव न सिध्यति ।  
 नो जहाति च तद्दोषं यावज्जीवत्यसौ हयः ॥ २० ॥  
 कुपिते पुच्छसंस्थाने भ्रान्तौ जानुद्वये तथा ।  
 सर्वस्याप्राप्तदण्डस्य दण्डमेकं निपातयेत् ॥ २१ ॥

अस्थाने ताडितो वाजी बह्वन् दोषानवाप्नुयात् ।  
 तावद्भवन्ति ते दोषा यावज्जीवत्यसौ ह्यः ॥ २२ ॥  
 अवाहिता विनश्यन्ति सर्वकर्मक्षमा अपि ।  
 कृशा व्याधिपरीताङ्गा जायन्तेऽत्यन्तवाहनात् ॥ २३ ॥  
 पञ्च धाराः प्रवक्ष्यामि ऋषिभिर्याः प्रकीर्त्तिताः ।  
 प्रथमा विक्रमा धारा द्वितीया पुलका स्मृता ॥ २४ ॥  
 तृतीया पूर्णकण्ठी तु चतुर्थी त्वरिता स्मृता ।  
 पञ्चमी चैव या धारा श्रूयते न च दृश्यते ।  
 षष्ठी चैव तु या धारा निरालम्बा प्रकीर्त्तिता ॥ २५ ॥  
 विक्रमा गतिधारा तु चतुःपादप्लुता स्मृता ।  
 मुखपादसमायुक्ता पूर्णकण्ठी च या भवेत् ॥ २६ ॥  
 स्वेच्छया त्वरिता धारा ताडिता चैव पञ्चमी ।  
 षष्ठी चैव तु या धारा स्वर्गलोकेषु तिष्ठति ॥ २७ ॥  
 या सङ्घ्रा रोमकूपानां वाहकस्य ह्यस्य च ।  
 तावद्दर्शान् वसेत् स्वर्गे ह्यपृष्ठे हतो नरः ॥ २८ ॥  
 यत्नोक्तं वाजिपृष्ठेषु हता गच्छन्ति मानवाः ।  
 तं लोकं नाधिगच्छन्ति वड्वासु हताश्च ये ॥ २९ ॥  
 वलाश्च संप्रवक्ष्यामि मुनिभिः परिकीर्त्तिताः ।  
 पुष्पदन्ती च गोकर्णी तूलोलूला तुलोद्धृता ॥ ३० ॥  
 नागपीडो पुष्पधारी दुर्मुष्टी च रजस्तनी ।  
 द्विहस्ती चैकहस्ती च शुभगा शोभना मता ॥ ३१ ॥  
 इत्येता द्वादश वला मुनिभिः परिकीर्त्तिताः ।  
 आरूढः कर्णमध्ये तु मनो लक्षति वाजिनः ॥ ३२ ॥  
 शनैस्तु वाहयेत् पूर्वं पश्चात् पुलकमादिशेत् ।  
 न वक्रौ न तथोत्तानो न कुञ्जो नाप्यधोमुखः ॥ ३३ ॥  
 न भवेत् स्तम्भगात्रस्तु स भवेदश्ववाहकः ।

स्थिरोरुः स्थिरपार्श्वश्च त्रिकोन्नतः स्थिरासनः ॥ ३४ ॥

दक्षिणादितुरङ्गस्य चासने तु दृढः सदा ।

अश्ववाराः समाख्याताः शेषास्तु भयदायकाः ॥ ३५ ॥

ग्रीष्मादिषु न कर्त्तव्यमृतुषु त्रिषु वाहनम् ।

हेमन्तादिषु कर्त्तव्यं सादिभिः शास्त्रवेदिभिः ॥ ३६ ॥

प्रतिपत्सु त्रयोदश्यां पञ्चम्यां वा सिते दले ।

धृतिसिद्ध्यादियोगेषु वासरे चन्द्रसूर्ययोः ॥ ३७ ॥

मूलरोहिणिहस्तेषु पुष्ये चैवोत्तरासु च ।

एवविधे दिने सादौ वाहनं वाहयेत् शुभे ॥ ३८ ॥

रङ्गभूमौ च रैवन्त स्थापयेत् पूजयेत्ततः ।

पुष्यैर्धूपैः प्रदोषैश्च चन्दनैः पायसैस्तथा ॥ ३९ ॥

पक्वाच्चैः पञ्चशब्दैश्च प्रातःशुचिः सुवाससः ।

रक्ताखरधरो भूत्वा रक्तपुष्पधरस्तथा ॥ ४० ॥

ओं नमो रैवन्ताय अश्वहृदयाय क्लीं क्लीं ओं नमोऽति-  
श्वेताय सौम्यरूपाय इमं मम अश्वं साधय साधय बन्धय

बन्धय वश्यं कुरु कुरु महावीर्याय रैवन्ताय नमः ॥ ४१ ॥

एतन्मन्त्रं जपेत्प्राज्ञो हयस्य दक्षिणे श्रुती ।

एकविंशतिवारांश्च ततः पर्याणयेद्भयम् ॥ ४२ ॥

क्रोशमेकं तमारुह्य नयेद्दीक्षां शनैः शनैः ।

वल्गाग्रहश्च कर्त्तव्यः सव्यापसव्यमेव च ॥ ४३ ॥

विक्रमा पुलका पूर्णकण्ठी च त्वरिता तथा ।

खलीनादि प्रयोक्तव्यं सादिना वाजिनां क्रमात् ॥ ४४ ॥

नातिस्थूलं क्लृप्तं नाति नस्तव्यं नातिकर्कशम् ।

सप्ताङ्गुलप्रमाणन्तु खलीनं कारयेद्बुधः ॥ ४५ ॥

खलीनादिषु लौहिषु धाराषु विक्रमादिषु ।

क्रमेणैव तुरङ्गाणां कटानि संप्रयोजयेत् ॥ ४६ ॥

खलीनादौ च धारासु यदा सुशिक्षितो ह्ययः ।  
 तदा कटेषु तं सादौ भ्रामयेद्विक्रमादिभिः ॥ ४७ ॥  
 शतहस्तादिकां भूमिं सप्तहस्तावसानिकाम् ।  
 भ्रामयेद्वाजिनं सादौ सव्यं चैवापसव्यकम् ॥ ४८ ॥  
 मण्डलं चतुरस्रञ्च गोमूर्त्तं चार्द्धचन्द्रकम् ।  
 नागपाशक्रमेणैव भ्रामयेत् कटपञ्चकम् ॥ ४९ ॥  
 एवमन्येषु लोहेषु त्रिष्वेव भ्रामयेत्कटे ।  
 य एवं वाहयेद्वाह तस्य कष्टं न जायते ॥ ५० ॥  
 दद्याद् भयमभीतस्य भीतस्यापि हरेद्भयम् ।  
 रहस्यं सादिनामेतद्वाहनेऽस्मिन्निवेदितम् ॥ ५१ ॥  
 पूर्वोक्तेषु च देशेषु षट्सु दोषेषु ताडयेत् ।  
 न जातु सादिनान्यस्मिन् काले दोषशतैरपि ॥ ५२ ॥  
 दस्यमानस्य वाहस्य यो दोषः सादिदोषतः ।  
 जायतेऽसौ निराकर्त्तुं सादिना नैव शक्यते ॥ ५३ ॥  
 एव शास्त्रविधानेन यः सादौ वाहयेद्भयान् ।  
 हरयस्तस्य सिध्यन्ति भवन्ति फलदायकाः ॥ ५४ ॥  
 वाहनं सञ्च दुष्टञ्च धूपालेपनमन्त्रकैः ।  
 तदहं संप्रवक्ष्यामि सुनिभिः कीर्त्तितं यथा ॥ ५५ ॥  
 अस्थिभिर्दशनैश्चैव वृकाणाञ्च तथा बुधैः ।  
 विषमकरदंष्ट्राभिर्धूपमुक्तं हि सर्पिषा ॥ ५६ ॥  
 एलागुरुमदोशीरनागकेसरचन्दनैः ।  
 सर्जिकातैलसंयुक्तैर्धूपयेद्दुष्टवाजिनम् ॥ ५७ ॥  
 विषलीहृगदैलाभिस्तैलाज्यदधिचन्दनैः ।  
 निःशेषदोषनाशाय धूपमुक्तं हि वाजिनाम् ॥ ५८ ॥  
 विलिप्ता गोमयैः प्रातर्निशीथे सर्वसन्धिषु ।  
 अष्टम्याञ्च विशेषेण दुष्टाः सिध्यन्ति धूपिताः ॥ ५९ ॥



कासीसं चन्दनं कौन्तीसिद्धार्थमरिचानि च ।  
 मैन्धवं वड्ढवामूत्रं गोमूत्रं कर्णजं मलम् ॥ ६० ॥  
 सुनिगुप्तानि पिष्टानि कणायासवचानि च ।  
 अञ्जनं सर्वदुष्टानां देयं पर्वणि पर्वणि ॥ ६१ ॥  
 अनेनाभ्यञ्जितो वाजी निर्वाणमधिगच्छति ।  
 कोपं मोहं भयं त्यक्त्वा वश्यः स्यात् सादिनो भृशम् ॥ ६२ ॥

### सादिकार्यविवरणम् ।

प्रातः सादौ शुचिः स्नातः शुक्लाम्बरधरस्तथा ।  
 उपोषितो यतिर्भूत्वा जपेत्कर्णं च दक्षिणे ॥ ६३ ॥  
 हयगन्धर्वराज त्व शृणुष्व वचनं मम ।  
 गन्धर्वकुलजातस्त्वं मा भूयाः कुलदूषणः ॥ ६४ ॥  
 द्विजानां सत्यवाक्यानां सीमस्य गरुडस्य च ।  
 रुद्रस्य वरुणस्यैव पवनस्य बलेन च ॥ ६५ ॥  
 हुताशनस्य दीप्तस्य स्मर जातिं तुरङ्गम ।  
 स्मर राजेन्द्रपुत्रस्त्वं सत्यवाक्यमनुस्मर ॥ ६६ ॥  
 स्मर त्वं वारुणीं कन्यां स्मर त्वं कौस्तुभं मणिम् ।  
 क्षीरोदसागरे चैवमवमथ्य सुरासुरैः ॥ ६७ ॥  
 तत्र देवकुले जातः स्ववाक्यं परिपालय ।  
 कुले जातस्त्वमश्वानां मित्रं मे भव शाश्वतम् ॥ ६८ ॥  
 शृणु मित्र त्वमेतद्वै सिद्धो मे भव वाहनम् ।  
 विजयेऽहं धराञ्चैव संग्रामे सिद्धिमावह ॥ ६९ ॥  
 तव पृष्ठं समारुह्य हता दैत्याः सुरैः पुरा ।  
 अधुना त्वां समारुह्य जेष्यामि रिपुवाहिनीम् ॥ ७० ॥  
 मन्त्रजापं ततः कृत्वा मन्त्रेणानेन बुद्धिमान् ।  
 विसृज्य सर्वदेवांश्च ततः पर्याणयेद्भयम् ॥ ७१ ॥

वाहागमेषु येऽभिन्नाः कुर्वन्ति हरिवाहनम् ।  
सुहृदस्ते च वाहानामन्ये तु हरिशत्रवः ॥ ७३ ॥

इति महासामन्तजयदत्तकृतेऽश्वशास्त्रे  
वाहनविधौ सप्तमोऽध्यायः ।

अथ अष्टमोऽध्यायः ।

बन्धोपचारः ।

अथातः संप्रवक्ष्यामि बन्ध्याया गर्भधारणम् ।  
शालिहोत्रादिभिः प्रोक्तं यथापूर्वं तपोधनैः ॥ १ ॥  
घृतेन वडवामादौ स्निग्धां पाणिन्तु वेधयेत् ।  
ततो निरूहयेदश्वं यथाशास्त्रं विचक्षणः ॥ २ ॥  
ततोऽनुवासयेत् प्राज्ञः सप्तरात्रन्तु वाहयेत् ।  
कुडवं विल्वचूर्णस्य मात्सिकं कुडवहयम् ॥ ३ ॥  
क्षीराढकं भिषग्दत्त्वा तैलप्रस्थं विपाचयेत् ।  
मधुना मूर्च्छितं कृत्वा वैद्यस्तत्पाययेद्द्वयीम् ॥ ४ ॥  
महास्नेहस्य प्रस्थांशं योन्यां वस्तिं प्रदापयेत् ।  
सर्वं प्रवेशयेन्नेत्रं सम्पूर्णं द्वादशाङ्गुलम् ॥ ५ ॥  
अपामार्गवचाविल्वशिशुवीजरसोनकैः ।  
त्रिफला पिप्पली वाजिगन्धासर्षपसंयुतम् ॥ ६ ॥  
सन्नीय भोजयेदश्वीं यावकं लवणाम्भसा ।  
विल्वचूर्णयुतं दध्ना कृशरं पापयेत्ततः ॥ ७ ॥  
मागधी त्रिफलाशिशुवीजापामार्गमुस्तकैः ।  
सुचूर्णितैः पचेत्तैलं वचामरिचसर्षपैः ॥ ८ ॥  
वस्तौ पानं प्रदातव्यं तैलमेतद्विचक्षणैः ।  
यावकञ्च ततो देयमन्नं दधिसमन्वितम् ॥ ९ ॥

एवंविधैः प्रयोगैश्च बन्ध्या भवति गर्भिणी ।  
 शीतपाक्यौ च मेदे च वृद्धे द्वे त्रिफला वचा ॥ १० ॥  
 क्वाथयेन्मतिमांस्तोये द्रोणे पादावशेषितम् ।  
 कृत्वा संस्नाव्य वस्त्राच्च देयं तत्र घृताढकम् ॥ ११ ॥  
 बला चातिबला मेदे तथा क्षीरविदारिका ।  
 जीवकर्षभकौ चैव यष्टीमधुकशारिवे ॥ १२ ॥  
 चूर्णयित्वा क्षिपेत्तत्र शनैर्मृदग्निना पचेत् ।  
 स्नेहानुवामनादेतद् बन्ध्यायाः स्यात् फलप्रदम् ॥ १३ ॥  
 क्वाथं रोहीतकं क्षीरं माक्षिकं रोहिणीद्वयम् ।  
 विडङ्गेन समालोद्य पाययेन्मतिमान् भिषक् ॥ १४ ॥  
 एतैश्च पिण्डिकां कृत्वा योन्यां तस्याः प्रवेशयेत् ।  
 ततः संयोजयेदश्वं पश्चात्तोयावगाहनम् ॥ १५ ॥  
 कारयेन्मस्तकं चास्या अश्वुभिः परिषेचयेत् ।  
 एवं गर्भं प्रगृह्णाति कर्तव्यो नात्र संशयः ॥ १६ ॥

इति श्रीमहासामन्तजयदत्तकृतेऽश्वशास्त्रे बन्धोप-  
 चारेऽष्टमोऽध्यायः ।

### अथ नवमोऽध्यायः ।

गर्भज्ञानः ।

अथातः संप्रवक्ष्यामि सगर्भायास्तु लक्षणम् ।  
 योन्यां वीजग्रहे तृप्तिर्लोचनाविलता तथा ॥ १ ॥  
 सगर्भा ताडयेदश्वं गर्भस्य परिलक्षणम् ।  
 काचिन्मूका जङ्गीभूता निर्विकारा त्यजेद् वृषम् ॥ २ ॥  
 काचित् कण्डूयमानाश्वा गर्भिण्यपि प्रहर्षते ।  
 काचिद्रागवशाद्वापि समूत्रा ताडयेद् वृषम् ॥ ३ ॥

रुणद्धि परुषा काचिदश्वा पुच्छेन योनिकाम् ।  
 विन्यस्तकर्णीं क्रोधाद्वा वृषं दृष्ट्वापसर्पिणी ॥ ४ ॥  
 शूनाधो योनिभागा च सदा कान्तिविधारिणी ।  
 प्रशस्तरन्ध्रा स्निग्धाङ्गी निविडोदरबन्धना ॥ ५ ॥  
 गर्भोपलिप्तपार्श्वी च वड्ढवा गर्भिणी मता ।  
 शरीरोपचयः शोभानिर्वृत्तिर्गतिमन्दता ॥ ६ ॥  
 श्वासः स्वल्पाशनत्वञ्च शरीरस्य च पुष्टता ।  
 स्निग्धता चैव रोमाणां घनरन्ध्रत्वमेव च ॥ ७ ॥  
 क्षान्ता दान्ता प्रशान्ता च वृषं नेक्षति गर्भिणी ।  
 प्रथमे च द्वितीये च मांसशोभा प्रजायते ॥ ८ ॥  
 तृतीये च चतुर्थे च पक्वमांसञ्च वर्द्धयेत् ।  
 पञ्चमे चैव षष्ठे च त्वचि रोमं प्रसीदति ॥ ९ ॥  
 सप्तमे वाष्टमे मासे योनिः सम्पद्यतेः पृथुः ।  
 पादाः श्रूयन्ति नवमे तस्याधश्चातिवर्द्धते ॥ १० ॥  
 दशमे चैकादशे वा द्वादशे वा प्रसूयते ।  
 एवं नानाविधैर्ज्ञेया गर्भिणी ह्यकोविदैः ॥ ११ ॥

इति श्रीमहासामन्तजयदत्तकृतोऽश्वशास्त्रे गर्भज्ञाने  
 त्रयोदशोऽध्यायः ।

## अथ दशमोऽध्यायः ।

सूतिकोपचारः ।

गर्भन्तु निर्गतं ज्ञात्वा वारिणा परिषेचयेत् ।  
 ऋतुं विज्ञाय मतिमान् शीतोष्णो न च वा पुनः ॥ १ ॥  
 अथ मातुः स्तनी धौतौ पाययेत् परिगृह्य तम् ।  
 विलम्बेषु च गर्भेषु जरायुषु पतत्सु च ॥ २ ॥

समान्येतानि मेधावी भेषजान्युपकल्पयेत् ।  
 ज्योतिष्मती तेजवती शङ्खपुष्पी शतावरी ॥ ३ ॥  
 भार्गी वचा विशल्या च तथा लाङ्गलिकापि च ।  
 एतत् संहृत्य सम्भारं ग्रन्थयेत् सर्षपैः सह ॥ ४ ॥  
 ततः शिरसि कण्ठे च पुच्छे चाप्युपयोजयेत् ।  
 लाङ्गली विल्वशुण्ठीनां चूर्णं तोयेन पाययेत् ॥ ५ ॥  
 एवं विमुच्यते गर्भो जरायूषि पतन्ति च ।  
 प्रतिपानैस्ततः कोष्ठं शोधयेद्वक्ष्यमाणकैः ॥ ६ ॥  
 सौधुमधु त्रिकटुकैः पूर्वाह्णे पाययेद्वयीम् ।  
 पैष्टिकीं वा सुरां दद्याद् गुड़तैलेन संयुताम् ॥ ७ ॥  
 अश्वायै दापयेद् ग्रासं सुजीर्णं प्रतिपानके ।  
 ततो न पाययेत् क्षीरमेकरात्रिं त्रिको निधिः ॥ ८ ॥  
 चतुर्थे दिवसे प्राप्ते तोयं चैव शृतं पिबेत् ।  
 तदा न मुच्यते योन्या फेनं गर्भोदकन्तु वा ॥ ९ ॥  
 यस्माद्विमुक्तगर्भायाः कोष्ठे वायुरुदीर्यते ।  
 तस्माद् घृतं प्रदातव्यं प्रसूतायां विजानता ॥ १० ॥  
 यवाः सर्वे हिता दूर्वा यावकं सर्पिषा सह ।  
 दशमेऽहनि संप्राप्ते सबन्धां स्नापयेद्वयीम् ॥ ११ ॥  
 गन्धाद्यैः पूजयेत् पुष्पैर्गन्धधूपैश्च धूपयेत् ।

### क्षीरशोधनम् ।

अथ दुष्टस्य वक्ष्यामि क्षीरस्य परिशोधनम् ॥ १२ ॥  
 जम्बूकषायं क्षौद्रेण मिश्रितं पाययेद्वयीम् ।  
 पञ्चवल्कलमादाय क्षालितं जर्जरौक्तम् ॥ १३ ॥  
 वारिणा साधयेद्द्वयो रात्रुप्रषितञ्च कारयेत् ।  
 प्रभाते दापयेदखां शर्करा मधुमिश्रितम् ॥ १४ ॥  
 अजाजी भद्रमुस्ता च शृङ्गवेरञ्च सर्षपम् ।

तुम्बुरुणि विडङ्गानि चित्रकं देवदारु च ॥ १५ ॥  
 पिप्पली च हरिद्रे द्वे पाठां शिशुञ्च पेषयेत् ।  
 कल्कं सौवीरकेणैव सन्नीय प्रतिभोजयेत् ॥ २६ ॥  
 गुड़तैलसमायुक्तं तीक्ष्णं वा पाययेत् सुराम् ।  
 दुष्टस्य शोधना योगा क्षीरस्यैते विवर्द्धनाः ॥ १७ ॥

किशोरोपचारप्रकरणम् ।

क्षौद्रञ्च नवनीतञ्च मिश्रित लेहयेच्छिशुम् ।  
 मासमेकं किशोरन्तु ततो भोजनमाचरेत् ॥ १८ ॥  
 गोधूमान्नं यवान्नञ्च सुसिद्धं पयसान्वितम् ।  
 मधुसर्पिः समायुक्तं किशोराणां प्रशस्यते ॥ १९ ॥  
 तक्रं वा घृतसयुक्तं मधुक्षीरविमिश्रितम् ।  
 पाययेच्च किशोरांस्तु सद्योबलविवर्द्धनम् ॥ २० ॥  
 एवं किशोरा वृद्धन्ते बलवन्तो भवन्ति च ।  
 शरीरेन्द्रियधात्वग्निदोषाः प्रकृतयस्तथा ॥ २१ ॥  
 बलानाञ्च तुरङ्गाणां तुल्यरूपा भवन्ति ते ।  
 तान्येव व्याधिरूपाणि तदेव तु चिकित्सितम् ॥ २२ ॥  
 स एव वातस्तत्पित्तं स श्लेष्मा तद्धि शोणितम् ।  
 विशेषः केवलस्तत्र मात्रायाः परिकीर्तितः ॥ २३ ॥

इति श्रीमहासामन्तजयदत्तकृतेऽश्वशास्त्रे  
 सूतिकोपचारे दशमोऽध्यायः ।

अथ एकादशोऽध्यायः ।

द्रव्यमात्राज्ञानम् ।

प्रधानमध्यहीनानां देशकालबलं प्रति ।  
 वाजिनामुपयोगाय द्रव्यमात्रा विधीयते ॥ १ ॥

पक्वगुञ्जाफलैर्माणो अष्टभिः परिकीर्तितः ।  
 माषैः षोडशभिः कर्षस्त्रैश्चतुर्भिः पलं भवेत् ॥ २ ॥  
 चतुःपलैः स्यात् कुडवः प्रस्थः षोडशभिः पलैः ।  
 चतुःषष्ठ्या पलैरेक आढकः परिकीर्तितः ॥ ३ ॥  
 शतद्वयं पलानान्तु षट्पञ्चाशत्तथैव च ।  
 द्रोणस्य कीर्तिता सख्या प्रमाणज्ञानकोविदैः ॥ ४ ॥  
 शुष्कद्रव्यस्य या मात्रा सा द्रवे द्विगुणा भवेत् ।  
 मूलादीनामशुष्काणां द्रव्यतुल्यो विधिः स्मृतः ॥ ५ ॥  
 एकस्मिन्नेव दातव्यं दिने वाहस्य निस्तुषैः ।  
 अविनष्टैर्यवैः पूर्णमाढकानां चतुष्टयम् ॥ ६ ॥  
 उत्तमाधमहीनानां पादहीनन्तु दापयेत् ।  
 पादो न आढको देयः सुसिद्धो भोजने तथा ॥ ७ ॥  
 शालेश्च तण्डुलानां तु अर्द्धञ्चैव प्रदापयेत् ।  
 कनीयसोऽर्द्धहीनञ्चेदिति मानं शरीरिणाम् ॥ ८ ॥  
 चणकाश्चैव माषाश्च ये चान्ये ब्रीहयस्तथा ।  
 यवार्धेन प्रयोक्तव्या देशसाम्नेन खादने ॥ ९ ॥  
 मुद्गप्रस्थास्त्रयो योज्या वाजिनां मुद्गभोजने ।  
 त्रयश्च स्नेहकुडवा एकश्च लवणस्य तु ॥ १० ॥  
 तत्रमाणेन तैलेन लवणेन तथैव च ।  
 माषा मुद्गसमा देया भोजनाय च वाजिनाम् ॥ ११ ॥  
 सर्पिषश्चापि पानार्थं प्रस्थं दद्याद्विचक्षणः ।  
 मधुनः कुडवं चापि फ्राणितस्य तथैव च ॥ १२ ॥  
 शर्कराश्चैव खण्डश्च तथा मत्स्यण्डिकामपि ।  
 फ्राणितस्य प्रमाणेन दापयेन्नतिमान् भिषक् ॥ १३ ॥  
 अर्द्धप्रस्थन्तु तैलस्य पलान्यष्टौ गुडस्य च ।  
 प्रतिपाने सुरायाश्च प्रस्थनेक प्रदापयेत् ॥ १४ ॥

चूर्णं च लवणं पिण्डीं पलैकाञ्चैव बुद्धिमान् ।  
 चतुःपलं घृताह्व्याल्लेहे पाने च भोजने ॥ १५ ॥  
 पलानि दश कल्कस्य निरूहे संप्रदापयेत् ।  
 आढकञ्च कषायस्य दद्याद् बुद्धिमतां वरः ॥ १६ ॥  
 तावत् प्रमाणं क्षीरञ्च क्षीरवस्ती प्रकीर्तितम् ।  
 स्नेहप्रस्थः प्रदातव्यो निरूहे चैव वाजिनाम् ॥ १७ ॥  
 अभ्यङ्गं कारयेत्तावत् यावद्विन्दोश्चुप्रतिर्भवेत् ।  
 कषाय प्रतिपानार्थं द्वौ प्रस्थौ परिकीर्त्तितौ ॥ १८ ॥  
 प्रतिपानात्पलं यूषं द्विगुणञ्चैव दापयेत् ।  
 अर्द्धाढकञ्च दातव्यो रसश्चेक्षीर्विचक्षणैः ॥ १९ ॥  
 पेयार्थं तण्डुलप्रस्थो यवागूर्द्दिगुणेन तु ।  
 भोजितस्यानुपानाय सुराप्रस्थः प्रकीर्त्तितः ॥ २० ॥  
 दापयेत्तण्डुलप्रस्थं तण्डुलोदककर्मणि ।  
 यवागूमण्डकल्केन दद्याद्द्वै तण्डुलोदकम् ॥ २१ ॥  
 द्वौ प्रस्थौ शक्तुकानान्तु शक्तुपाने प्रदापयेत् ।  
 गुडस्य च पलान्यष्टौ आढकञ्चैव वारिणः ॥ २२ ॥  
 इक्षोरससमं देयं पानार्थं च गुडोदकम् ।  
 प्रतिपाने पलं देयं द्रव्याणां सुरया सह ॥ २३ ॥  
 स्नेहस्य कुडवश्चैव नस्यार्थं परिकीर्त्तितः ।  
 भेदनीये च तीक्ष्णे च पादोनं संप्रदापयेत् ॥ २४ ॥  
 कर्णयोः पूरणे स्नेहो भवेन्नावनसम्मितः ।  
 शिरोविरेके दातव्यमर्द्धन्तु कुडवस्य वै ॥ २५ ॥  
 औषधस्य पलं देयं हिङ्गोरेकञ्च माषकः ।  
 नस्यप्रदाने चाश्वस्य कर्षमेकं प्रदापयेत् ॥ २६ ॥  
 धूपे चूर्णं त्रयः कर्षा घृतकर्षञ्च सौरभः ।  
 अनिर्दिष्टकषायस्तु पादशेषः प्रकीर्त्तितः ॥ २७ ॥



निर्विशेषप्रमाणानां द्रव्याणां पलमादिशेत् ।  
 रुधिरस्याढको देयः पानार्थं यत्र युज्यते ॥ २८ ॥  
 विंशतिस्त्रिगुणाश्चैव वारिमानं प्रकीर्त्तिताः ।  
 अनुपानं तथाशीतिशतं जाङ्गलचारिणाम् ॥ २९ ॥  
 मांसानां दापयेत् सम्यक् पलसङ्ख्यामिमां बुधः ।  
 रसके भोजने देयं वाजिनां हितकाम्यया ॥ ३० ॥  
 शिशुमारोद्रकुम्भीरगोधामण्डूककर्कटाः ।  
 शङ्खकच्छपशुक्त्याद्याः कीर्त्तिता जलजन्तवः ॥ ३१ ॥  
 गवयो गण्डको हस्ती शूकरो महिषो रुहः ।  
 आनूपाः कथिता ह्येते ये चान्येऽनूपवासिनः ॥ ३२ ॥  
 कृष्णसारशश्वीपिच्छागसिहतरक्षवः ।  
 सखरेणकनीलाण्डवृषभोष्ट्राविकैडकाः ॥ ३३ ॥  
 जाङ्गलाः पशवः प्रोक्ता ये चान्ये स्थलवासिनः ।  
 शशोऽतिलघुरेतेषां गुरुश्चैवाविकस्तथा ॥ ३४ ॥  
 जम्बूवेतसहिन्तालकदलीनलवेणुभिः ।  
 युक्तो बहुजलो निम्नो देशोऽनूप उदाहृतः ॥ ३५ ॥  
 कशेरुकशमीपीलु करीरद्रुमशङ्करैः ।  
 खदिरैश्चापि संयुक्तास्तथा च वकुलैर्युतः ॥ ३६ ॥  
 जलहीनस्थलीप्रायो देशो जाङ्गल उच्यते ।  
 साधारणा द्विरूपस्थास्तज्जाः साधारणा स्मृताः ॥ ३७ ॥  
 तेषां मांसप्रयोगे तु मात्रा साधारणा स्मृता ।  
 पशवः पक्षिणश्चापि ज्ञेया देशसमाः सदा ॥ ३८ ॥  
 वारिजा गुरवः स्निग्धा वातघ्नाः श्लेष्मशुक्रलाः ।  
 आनूपा वारिजैस्तुल्या किञ्चिच्च लघवः स्मृताः ॥ ३९ ॥  
 त्रिदोषशमना वत्या जाङ्गला स्मृगपक्षिणः ।  
 अनभिद्यन्दिनो हृद्याः कायाग्नेश्चापि रोधिनः ॥ ४० ॥

साधारणाः समुद्भूता ज्ञेयाः साधारणाः सदा ।  
 रसवीर्यविपाकाश्च तेषां साधारणा मताः ॥ ४१ ॥  
 कल्काच्चतुर्गुणः स्नेहः स्नेहात् काथश्चतुर्गुणः ।  
 स्नेहपाके विधिश्चायं समानः परिकीर्तितः ॥ ४२ ॥  
 स्नेहकल्को यदाङ्गुल्या वर्त्तितो वर्त्तिवद्भवेत् ।  
 वक्त्रौ क्षिप्ते च नोशब्दस्तदा सिद्धिं विनिर्दिशेत् ॥ ४३ ॥  
 व्रणे नस्ये तथा वस्तौ मृदुपाकः प्रकीर्तितः ।  
 अभ्यङ्गे मध्यपाकस्तु पाने किञ्चिद्द्वरो भवेत् ॥ ४४ ॥  
 मध्यमोत्तमहीनानामेवमेव विचक्षणः ।  
 वयोऽनुरूपद्रव्याणि दापयेच्च शरीरतः ॥ ४५ ॥  
 वर्षजाते भवेत्पादो द्वौ पादौ च द्विहायने ।  
 त्रयस्त्रिहायने देयाः पूर्णं दद्यात्ततः परम् ॥ ४६ ॥  
 क्लेशे चाल्पप्रमाणे च दद्यान्मात्रां कनीयसीम् ।  
 महाकाये तथा स्थूले प्रयोज्या मध्यमोत्तमाः ॥ ४७ ॥  
 काथपानप्रलेपेषु वाह्यौ चापि तपोधनैः ।  
 अनिर्दिष्टे जलं प्रोक्तं लवणञ्चैव सैन्धवम् ॥ ४८ ॥

इति श्रीमहासामन्तजयदत्तकृतेऽश्वशास्त्रे  
 द्रव्यमात्राज्ञाने एकादशोऽध्यायः ।

अथ द्वादशोऽध्यायः ।

निघण्टुः ।

निघण्टुं संप्रवक्ष्यामि पूर्वशास्त्रानुसारतः ।  
 द्रव्याणामवबोधस्तु येन सम्यक् प्रजायते ॥ १ ॥  
 वत्सादनी छिन्नरुहा गुडूची तन्त्रिकाशृता ।

वृषो वासाटरूषश्च वासकः परिकीर्तितः ॥ २ ॥  
 कुशविन्दं घनं सुस्तं मेघाख्यं नागकेशरम् ।  
 उदीच्यो जलनामा च वह्निरिष्टश्च बालकः ॥ ३ ॥  
 उरुवूको व्याघ्रदलस्तथा गन्धर्वहस्तकः ।  
 एरण्डः कीर्तितो वैद्यैर्वातारिश्च विशेषतः ॥ ४ ॥  
 ब्रह्मदण्डी च भार्गी च तथा च द्विजयष्टिका ।  
 मकूलो दुम्बरदला दन्ती प्रोक्ता निकुम्भिका ॥ ५ ॥  
 एकाष्टीला स्मृता पाठा अम्बुष्ठा च प्रकीर्तिता ।  
 उषणा चविका चव्या अजमोदा च दीप्यकः ॥ ६ ॥  
 जिङ्गी च विकसा वापि मञ्जिष्ठा परिकीर्तिता ।  
 अनन्ता सारिवा गोपी सृक्का देवीलता लघुः ॥ ७ ॥  
 मृद्वीका गोस्तनी द्राक्षा कच्छुरा च शठी स्मृता ।  
 श्रिवेष्टकं दधिकं स्यात्सुरभी शल्लकी सुधा ॥ ८ ॥  
 कच्छुरा ताम्रपुष्पी च नादेयी भूमिजम्बुका ।  
 अश्वत्थः पिप्पली बोधिर्न्यग्रोधो बहुपादटः ॥ ९ ॥  
 उदुम्बरस्तु यज्ञाङ्गो गर्दभाण्डः कपीतनः ।  
 पाषाणभेदो विख्यातः शिलाभेदोऽश्मभेदकः ॥ १० ॥  
 वृक्षादनी च वन्दाकौ सुरसा तुलसी स्मृता ।  
 राक्षसी चैव चण्डा च चोरपुष्पाभिधीयते ॥ ११ ॥  
 अगुरुर्लोहसन्नस्तु राजाहंश्चापि कीर्तितः ।  
 यवानिका तु भूतीका, खदिरं दन्तधावनम् ॥ १२ ॥  
 नलदा चैव मांसीतु हेमाख्य नागकेशरम् ।  
 गोधावती च सुवहा, गुन्द्रस्तेजनकः शरः ॥ १३ ॥  
 चूडाला चक्रला चैव उच्चटा परिकीर्तिता ।  
 वीजं कुटजवृक्षस्य कीर्तितं मुनिभिः पुरा ॥ १४ ॥  
 कलिङ्गेन्द्रयवाह्वन्तु वसुको वसुहृदकः ।

त्रुटिर्वयस्था सूक्ष्मैला स्थूलैला तालकाफलम् ॥ १५ ॥  
 अक्षीवश्चाक्षकश्चैव अजकः परिकीर्तितः ।  
 युग्मपत्रः कोविदारः कुरवः कोकिलाक्षकः ॥ १६ ॥  
 शिशुः शोभाञ्जनः प्रोक्तस्तत्फलं मरिचं सितम् ।  
 अतिपत्रा महापत्रा सूक्ष्मपत्रा बला स्मृता ॥ १७ ॥  
 समङ्गा वाधपुष्पी च वातला वाथ कादली ।  
 महाद्रुमश्च वज्री च सुहा चैव सुही स्मृता ॥ १८ ॥  
 अर्कस्य रविनामानि विज्ञेयानि विचक्षणैः ।  
 धत्तूरः काञ्चनः प्रोक्तस्तथाचीन्मत्तकः स्मृतः ॥ १९ ॥  
 करवीरोऽश्वमारश्च चित्रको वङ्गसंज्ञकः ।  
 कोषातकी महाजाली देवदाली च कीर्तिता ॥ २० ॥  
 धामार्गवश्च विख्यातो घोषा चेति च सूरिभिः ।  
 आरग्वधः हतमालो व्याधिघ्नश्चतुरङ्गुलः ॥ २१ ॥  
 मार्जनस्त्रिल्वकश्चैव सावरो लोभ्र उच्यते ।  
 नक्तमालः करञ्जश्च चिरविल्वः प्रकीर्तितः ॥ २२ ॥  
 पूतीकरञ्जः पूतीकः प्रकीर्त्यः कलिमारकः ।  
 कपित्थस्तु दधित्थः स्यान्मालूरो विल्व उच्यते ॥ २३ ॥  
 भाटलो मुष्ककः प्रोक्तस्तथा वै घण्टकः स्मृतः ।  
 वृक्षको वल्सकश्चैव कुटजो गिरिमल्लिका ॥ २४ ॥  
 वीजको वीजपूरश्च मातुलुङ्गश्च पूरकः ।  
 कदली कीर्तिता रश्मा हरिद्रा रात्रिनामिका ॥ २५ ॥  
 द्रवन्ती चैव चित्रा च तथा मूषकपर्णिका ।  
 सर्वानुभूतिः सरला त्रिवृता कालमेषिका ॥ २६ ॥  
 मसूरविदला वापि त्रिवृत्प्रोक्ता त्रिकण्टका ।  
 यष्टिका त्रिदला रूपं क्लीतकं मधुयष्टिका ॥ २७ ॥  
 यथ्याह्वं मधुकश्चैव कीर्तितं शास्त्रशालिभिः ।

हैमवत्युग्रगन्धा च षड्ग्रन्था च वचा स्मृता ॥ २८ ॥  
 शकुलादन्यरिष्टा च कटुका कटुरोहिणी ।  
 फलिनी च प्रियङ्गुः स्यात् विष्वक्सेना च कीर्त्तिता ॥ २९ ॥  
 यवासो धन्वयासश्च दुस्पर्शा च दुरालभा ।  
 श्वेतभण्डा च खुरिका शारदी गिरिकर्णिका ॥ ३० ॥  
 अपराजिता समुद्दिष्टा वेणुवंशश्च कीर्त्तितः ।  
 शङ्खिणी तिक्तला प्रोक्ता, समला चर्मकारिका ॥ ३१ ॥  
 ऋषभः स्यादृषभको जीवकः कूर्चशीर्षकः ।  
 शीतपाकी च काकीली भाषपर्णी महासहा ॥ ३२ ॥  
 मुद्गपर्णी क्षुद्रसहा, पयस्यादित्यपुष्पिका ।  
 क्षौरिका राजवृक्षश्च तथा वै पार्थिवादनी ॥ ३३ ॥  
 शालपर्ण्यंशुमती स्यात्तथा चापि स्थिरा ध्रुवा ।  
 पृथ्निपर्णी पृथक्पर्णी कलशी धावनी गुहा ॥ ३४ ॥  
 वार्त्ताकी वृहती सिंही भाण्टाकी दुष्प्रधर्षणी ।  
 निदिग्धिका स्पृशा व्याघ्री क्षुद्रिका कण्टकारिका ॥ ३५ ॥  
 राट पिण्डीतकं गोलं श्वसनं मदनं फलम् ।  
 लामज्जको मृणालश्च सेव्यश्चोशीर उच्यते ॥ ३६ ॥  
 पनङ्गुषा च चित्रांशुर्गुगुलुः कैशिकः पुरः ।  
 श्योणाको दीर्घवृन्तश्च कट्वङ्गश्चैव टुण्टुकः ॥ ३७ ॥  
 काको दुम्बरिका फलुर्मलपूर्जं घने फला ।  
 हरिवालं सुगन्धश्च ऐलेयं चैलवालुकम् ॥ ३८ ॥  
 वक्त्रं नतञ्च तगरं जिम्भं कालानुशारिवा ।  
 अभौरुर्वह्नुपुत्री च तथा मूला शतावरी ॥ ३९ ॥  
 दूर्वा सहस्रवीर्या स्याच्छतवीर्या तु सा मता ।  
 कृत्वा मधुरिका प्रोक्ता मिषिर्माङ्गलिका च सा ॥ ४० ॥  
 भरद्वाजी च कार्पासी शृङ्गी कर्कटशृङ्गिका ।

कुटन्नटञ्च धन्यञ्च प्लवञ्च परिपेलवम् ॥ ४१ ॥  
 गोकण्टको गोकुरकः खरदंष्ट्रा त्रिकण्टकः ।  
 विम्बो रक्तफला प्रोक्ता तथा रक्तोष्ठका मता ॥ ४२ ॥  
 सैरीयकः सहचरी वाणा दासी कुरुण्टका ।  
 कुस्तुम्बुरुश्च धन्याको गोलोमी भूतकेशिका ॥ ४३ ॥  
 अयसी चैव चण्डा च रास्ना च परिकीर्तिता ।  
 अर्जुनः ककुभः पार्थः क्षीरवृक्षो धनञ्जयः ॥ ४४ ॥  
 चिरञ्जीवी च मधुरः प्रियको जीवको मतः ।  
 ज्योतिष्मती हैमवती तेजोवत्यप्युदाहृता ॥ ४५ ॥  
 कुठेरकोऽर्जकश्चैव पर्णासः परिकीर्तितः ।  
 ब्रह्मपुष्पः फणिज्मस्तु, तर्कारी वैजयन्तिका ॥ ४६ ॥  
 त्रायमाणा सहृत्ताणी कोलवल्ली च पिप्पली ।  
 नीलिनी चैव नौली स्यात् सोमराजी च वाकुची ॥ ४७ ॥  
 रोहीतकः प्लीहशत्रुः, वातपोषस्तु किंशुकः ।  
 सर्पदंष्ट्रा वृश्चिकाली आस्फोता वनमालिका ॥ ४८ ॥  
 चित्रा गवाक्षी गोडुम्बी सुषवी कारवेल्लिका ।  
 मार्कवो भृङ्गराजः स्यात् सुनिषण्णं चिक्वकम् ॥ ४९ ॥  
 काला गृध्रनखी हिंस्रा सर्पगन्धा तु नाकुली ।  
 कटुम्बरा प्रसारणी गोजिह्वा दर्विपत्रिका ॥ ५० ॥  
 महीषधं शृङ्गवेरं नागरं विश्वभेषजम् ।  
 मागधी चोपकुल्या च वैदेही पिप्पली कणा ॥ ५१ ॥  
 शितोपला शिता चापि शर्करा परिकीर्तिता ।  
 विशिषो द्वौ तु खण्डस्य मत्स्यण्डी फाणितौ समौ ॥ ५२ ॥  
 गुटिको मिषरो मत्स्यो मत्स्यण्डी परिकीर्तितः ।  
 फाणितस्तद्द्रवश्चापि विहितो मुनिपुङ्गवैः ॥ ५३ ॥  
 हरीतक्यभया पथ्या अमोघा चाव्यथा शिवा ।

धात्री चामलकी प्रोक्ता विभीतोऽक्षः कलिद्रुमः ॥ ५४ ॥  
 जन्तुकं रामठं हिङ्गु वेलनं परिपोषणम् ।  
 जरणो जीरकोऽजाजी कारवी कृष्णजीरकः ॥ ५५ ॥  
 भद्रं श्रीचन्दनं श्वेतं कर्पूरं चन्द्रनामकम् ।  
 किराततिक्तं भूनिम्बं चौद्रं पुष्परसो मधु ॥ ५६ ॥  
 प्रसन्ना मदिरा कल्या गौड़ी शुण्डी सुधा सुरा ।  
 श्रवन्ती सैव धान्याम्लः काञ्जिकशारणालकः ॥ ५७ ॥  
 उदश्वन्मथितं चैव तक्रं घोलं प्रकीर्तितम् ।  
 दधिमण्ड स्मृतं मस्तु मनाग् जातन्तु मण्डकम् ॥ ५८ ॥  
 प्रपौण्डरीकं श्रीपुष्पं सैन्धवं लवणोत्तमम् ।  
 कापोतः सर्जिकाक्षारो यवक्षारो यवाग्रजः ॥ ५९ ॥  
 मनःशिला तु वैगन्धिर्हरिता नटमण्डनम् ।  
 सौवर्चलन्तु रुचकं गन्धाश्मा तु बलीयसी ॥ ६० ॥  
 हरेणुव्राह्मणी कौन्ती रोहिषं रक्तचित्रकम् ।  
 शरण क्रियते कर्म चण्डालैर्येन सर्वदा ॥ ६१ ॥  
 त प्राहुर्मुनयो गव्य मधूच्छिष्टन्तु सिञ्ज्यकम् ।  
 अजस्तुमा रुद्रवन्ती कलायस्तु हरेणुका ॥ ६२ ॥  
 अपामार्गः शैखरिकः प्रत्यक्पुष्पी मयूरकः ।  
 पुनर्णवा तु वर्षाभूः शोतघ्नी प्रावृषायणी ॥ ६३ ॥  
 वृश्चिका श्वेतनामा स्याद् रक्तनामा कठिल्लिका ।  
 इन्द्राणी इन्द्रसुरसा निर्गुण्डी सिन्धुवारिका ॥ ६४ ॥  
 शुकशिम्बात्मगुप्ता च कपिकच्छुर्महर्षभी ।  
 इच्छाकुः कटुतुम्बी स्यात्तित्तालावूर्त्पात्मजा ॥ ६५ ॥  
 वैकङ्कतो मधुपर्णी स्निग्धा तु स्वादुकण्टकः ।  
 वञ्जुलो निचुलः शीतो जलकासश्च वेतसः ॥ ६६ ॥  
 वारिजो निचुलश्चैव हिज्जलः परिकीर्तितः ।

चिञ्चा तिनिलिका प्रोक्ता फैनिलश्चाप्यरिष्टकः ॥ ६७ ॥  
 काश्मरी सर्वतोभद्रा श्रीपर्णी भद्रपर्णिका ।  
 श्लेः श्लेष्मान्तकः शीत उद्दालो बहुवारकः ॥ ६८ ॥  
 विल्वकाश्मर्यश्योणाकपाटलागणिकारिकाः ।  
 पञ्चमूलं स्मृतं श्रेष्ठं शास्त्रमार्गानुसारिभिः ॥ ६९ ॥  
 गोक्षुरो वृहती चैव शालपर्णी निदिग्धिका ।  
 पञ्चमूलं भवेत् सूक्ष्मं पृश्निपर्णी समायुतम् ॥ ७० ॥  
 पञ्चमूलोभयञ्चैव दशमूलमिति स्मृतम् ।  
 सन्निपातभवे रोगे हितमेतत् प्रकीर्तितम् ॥ ७१ ॥  
 मरिचस्य च शुण्ठ्याश्च पिप्पलीनां तथैव च ।  
 एतत्त्रिकटुकं प्रोक्तं व्योषाख्यं त्रूप्रषणं तथा ॥ ७२ ॥  
 त्वगेलापत्रसंयोगे त्रिसुगन्धि त्रिजातकम् ।  
 नागकेसरसंयुक्तं चातुर्जातकमुच्यते ॥ ७३ ॥  
 लवणैः कटुचूर्णैश्च पृष्यते यद् व्रणं बुधैः ।  
 प्रतिसारं ततः प्रोक्तं वाजिशस्त्रविशारदैः ॥ ७४ ॥  
 अनुवासनसंज्ञौ तु निरूहास्थापने स्मृतौ ।  
 वस्त्रिसंज्ञा समुद्दिष्टा एषामेव तपोधनैः ॥ ७५ ॥  
 घ्राणमार्गेण यच्चूर्णं प्रैर्यते मुखवायुना ।  
 प्रधमनं तद्विख्यातं धावनं चालनं स्मृतम् ॥ ७६ ॥  
 काष्ठाहारिकगोपालमालाकारवनेचरान् ।  
 दृष्ट्वा नामानि जानीयात् भेषजानां विचक्षणः ॥ ७७ ॥

इति श्रीमहासामन्तजयदत्तकृतेऽश्वशास्त्रे

निघण्टौ द्वादशोऽध्यायः ॥ १२ ॥



## अथ त्रयोदशोऽध्यायः ।

ऋतुविभागविवरणम् ।

स्वस्थवृत्तं प्रवक्ष्यामि तुरगाणां समासतः ।

शालिहोत्रादिभिः प्रोक्तं यथा सम्यक् प्रकीर्तितम् ॥ १ ॥

आवणश्च तथा भाद्रो द्वौ मासौ ऋतुवर्षकौ ।

आश्विनः कार्त्तिकश्चैव शरत्कालः प्रकीर्तितः ॥ २ ॥

मार्गपौषौ तु हेमन्तः शिशिरो माघफाल्गुनी ।

वसन्तश्चैत्रवैशाखौ ग्रीष्मो ज्यैष्ठः शुचिस्तथा ॥ ३ ॥

शालानिर्माणविवरणम् ।

प्रागुदक्प्रणते देशे स्थाणुकण्टकवर्जिते ।

चिताचैत्यविहीने च शालां कुर्वीत पण्डितः ॥ ४ ॥

शुष्का शाला च कर्त्तव्या इष्टकाष्ठेन संस्थिता ।

शिरसि स्थापयेद्देवैव रैवन्तं पूजयेत् सदा ॥ ५ ॥

कार्यां त्रिहस्तविस्तीर्णां लाक्षायाः पिण्डिका शुभा ।

शालाप्रमाणदीर्घा च तस्यां वासं प्रदापयेत् ॥ ६ ॥

द्वौ हस्तावुच्छ्रयेणास्या मानश्चैव प्रकीर्तितम् ।

तर्ज्जुकं काष्ठदण्डांश्च प्रान्तेऽस्याः स्थापयेद्वह्निः ॥ ७ ॥

अग्निकार्यं ततः कृत्वा द्विजान् संभोज्य चादरात् ।

कृत्वा पुण्याहवादित्रं ततो वाहान् निवेशयेत् ॥ ८ ॥

सम्मुखान् स्थापयेत्तांस्तु पुष्पगन्धादिपूजितान् ।

रज्जुद्वयनिवद्धांश्च पञ्चात्पाग्नेन संयुतान् ॥ ९ ॥

लौहञ्च निम्बपत्राणि गुग्गुलुं सर्षपान् घृतम् ।

चैलवडं वचां हिङ्गुं बध्नीयाद्वाजिपुच्छके ॥ १० ॥

समीपे वानरः कार्यः वाजिनां नित्यतो वह्निः ।

सवत्सो वृषभश्चैव शुक्लो यश्चापि कुक्कुरः ॥ ११ ॥  
 शालापार्श्वे कुटीं कृत्वा स्थापयेत् सर्वभेषजम् ।  
 घृततैलानि पक्वानि पुटकां नालिकां तथा ॥ १२ ॥  
 अलोकं कारयेद्यान्नः प्रदीपैः सर्वरात्रिकैः ।  
 जाग्रतः पुरुषास्तत्र तिष्ठेयुः शस्त्रपाणयः ॥ १३ ॥  
 वालुकापूरितं कार्य्यं संस्कृतं चत्वरं तथा ।  
 लुठनाय च वाहानां भवेच्च क्रमणाय च ॥ १४ ॥

वर्षापोषणविवरणम् ।

शालाप्रविष्टमात्रस्य नैव कार्य्यः क्रियाक्रमः ।  
 दशाहं द्वादशाहं वा यथा तैलेन संयुता ॥ १५ ॥  
 ततो निम्बः प्रदातव्यो वर्षादौ पलपञ्चकः ।  
 मसाहमुत्तमाश्वाय शुशुहीदीप्यकसैन्धवैः ॥ १६ ॥  
 स्वस्थं बुद्ध्वा ततो वाहं दद्याद् गोमूत्रसंयुतम् ।  
 हरीतकीपलं चैव कटुतैलेन मूर्च्छितम् ॥ १७ ॥  
 आदौ पञ्च प्रदातव्या हरीतक्यो विजानता ।  
 पञ्च पञ्च च वृद्धायां यावत् पूर्णं शतं भवेत् ॥ १८ ॥  
 उत्तमाश्वे शतं प्रोक्तमश्रीतिर्मध्यमे तथा ।  
 अधमे विहिता षष्टिरश्वज्ञानपरायणैः ॥ १९ ॥  
 मासे भाद्रपदे विद्वान् समानीय हरीतकीम् ।  
 दशाहं केवलं तस्मै घासं दद्यात् समाहितः ॥ २० ॥  
 कल्पोक्तेन विधानेन यथामात्रं यथाबलम् ।  
 रसोनं गुग्गुलुञ्चापि प्रदद्याद्वाजिनां ततः ॥ २१ ॥  
 प्रथमे प्रहरे चैव वर्षाकाले न चारयेत् ।  
 द्वितीये च तृतीये च चारयेन्न तु पश्चिमे ॥ २२ ॥  
 प्रभति निस्तुषा देया यवा मध्यदिने तथा ।  
 सन्ध्याकाले भिषक् प्राज्ञः पुनश्चैवावचारयेत् ॥ २३ ॥

दुर्दिने नोदकं देयं वाहेद्वा टापयेद् बुधः ।

दिवसस्याष्टमे भागे भोजनस्य भवेद्धिधिः ॥ १४ ॥

तस्य पानं प्रयोगञ्च पूर्वाह्णे चैव कीर्तितम् ।

पिप्पली शृङ्गवेरेण चित्रकेण समाह्वया ॥ २५ ॥

लवणैः सुरया सार्द्धं प्रतिपानं घनागमे ।

शरत्पोषणविवरणम् ।

शरदाद्याश्विने मासेऽश्वान्नो कारयेत् अमम् ।

घासैर्यवैश्च तप्राञ्जः कैवलैः पोषयेद्भिषक् ॥ २६ ॥

ताडगं शस्यते तोय पाने चैवावगाहने ।

सन्तप्तस्य तु कर्त्तव्यं क्षीरवस्तिक्रमो बुधैः ॥ २७ ॥

निस्तुषा जलकुम्भस्था यवास्तस्मै हिता स्मृताः ।

श्रीदकाश्च यवाः प्रोक्ता रक्तपित्तप्रशामकाः ॥ २८ ॥

काश्मर्याश्च फलं मुस्तं वदरं कटुरोहिणी ।

ऊशीरं शर्कराञ्चैव प्रियङ्गु मधुके तथा ॥ २९ ॥

पटोलं त्रायमाणाञ्च एकादश भवेन्मधु ।

एकादशाङ्गमित्युक्तं सीधुना संप्रदापयेत् ॥ ३० ॥

अत्यन्तश्वासतप्तानां प्रतिपानन्तु वाजिनाम् ।

चन्दनोशीरकल्कैश्च सान्द्रं वा लेपनं हितम् ॥ ३१ ॥

सुशीतञ्च प्रवातञ्च स्थानं तेषां प्रकीर्तितम् ।

व्यजनं तालवृन्तैश्च विस्तीर्णोऽश्वसि मज्जनम् ॥ ३२ ॥

देयं शरदि चाश्वाय भोजनं क्षीरशालिभिः ।

मांसयूपैरनस्त्रैर्वा किञ्चित् सैन्धवसंयुतैः ॥ ३३ ॥

शुक्लपत्रे द्वितीयायां शालां संवेष्ट्य रक्षयेत् ।

आदित्यरश्मितो वाहान् कटैर्वस्त्रादिभिस्तथा ॥ ३४ ॥

अस्तं गते दिनकरे कटादीन्यपकर्षयेत् ।

प्रवातार्थं पुनर्दद्याद् यावत् सन्ध्या न जायते ॥ ३५ ॥

धूपो निम्बदलैः कार्थ्यो घृतगुग्गुलुसंयुतैः ।  
 शालाप्रवेशविहितान् रक्षकांश्चैव दापयेत् ॥ ३६ ॥  
 घर्षणं भ्रामणञ्चैव तथाचैवापवर्त्तनम् ।  
 निशाशेषे प्रकर्त्तव्यं यावद्दूरे दिवाकरः ॥ ३७ ॥  
 एवं प्रतिदिनं कुर्यात् सप्तरात्रमतन्द्रितः ।  
 कारयेद् ब्राह्मणैश्चैव शान्तिस्त्रस्ययनानि च ॥ ३८ ॥  
 सप्तरात्रे व्यतिक्रान्ते चौरितान् स्नापयेत्तथा ।  
 अर्चितान् कुसुमैर्गन्धैस्ततो नीराजयेद् बुधः ॥ ३९ ॥  
 ततो वादित्रनिर्घोषैः कर्त्तव्या ग्रामतो वह्निः ।  
 दिशं पूर्वां तथोदीचीमश्वा विप्रैरधिष्ठिताः ॥ ४० ॥  
 अग्रे वदेद्विजो मन्त्रं वेदोद्दिष्टं यथाक्रमम् ।  
 अर्घशान्तिं तुरङ्गाणां ततो हृष्टः प्रदापयेत् ॥ ४१ ॥  
 प्रदक्षिणं ततो वक्त्रेः कारयित्वा द्विजोत्तमैः ।  
 पुरमश्वाः प्रवेश्यास्ते तोरणान्तरनिर्गताः ॥ ४२ ॥  
 अग्रमाख्याग्रगन्धैश्च भोजनाद्यैस्तथैव च ।  
 गृहागतेषु वाहेषु अर्घं दद्यान्नराधिपः ॥ ४३ ॥  
 अर्चितेषु ततो वैद्यः कर्णं जापमिदं जपेत् ।  
 कीर्त्तितं मुनिभिः पूर्वं वाजिशस्त्रार्थवेदिभिः ॥ ४४ ॥  
 पूर्वं देवमयीं त्वं हि स्मर जातिं हयोत्तम ! ।  
 सर्वे जनास्त्वया रक्ष्या रणे भर्तुंश्च वाहक ॥ ४५ ॥  
 कर्णजापं भिषक् कृत्वा यथास्थानं ततो हयान् ।  
 स्थापयेत् कृतमङ्गल्यान् हृष्टान् कल्पधवर्जितान् ॥ ४६ ॥  
 नार्चयेज्जलजैः पुष्पैर्वाहनार्घविधिं प्रति ।  
 सौगन्धिकविशेषेण तेषां दद्याच्च सर्वदा ॥ ४७ ॥  
 \*दत्त्वा तिलं घृतं पूर्वं कार्तिके वेधयेच्छिराम् ।  
 श्रौरसीं पोट्रिकीं मन्यां कुञ्जजां क्रोष्ठजां ततः ॥ ४८ ॥

आसां मध्ये यथायोगमेकां द्वे वापि वेधयेत् ।  
 प्रतिपान ततो दद्यादुत्तमं वक्ष्यमाणकम् ॥ ४९ ॥  
 मञ्जिष्ठा मधुकं पुष्पं प्रियङ्गुस्त्रायमाणकम् ।  
 एला च पिप्पली चैव तथा कटुकरोहिणी ॥ ५० ॥  
 तुल्यांशान् दापयेदेतान् सौधुना मधुसंयुतान् ।  
 कल्कं कृत्वा तुरङ्गाय स्त्राविताय विचक्षणः ॥ ५१ ॥  
 पञ्चतिक्तकषायेण द्वितीयञ्च प्रदापयेत् ।  
 पिप्पली त्रायमाणाभ्यां प्रतिपानं सगोक्षुरम् ॥ ५२ ॥  
 हेमन्ते अश्वपोषणविधानम् ।  
 सुखेन वस्तिना चैव स्नेहं दद्याद्विभागमे ।  
 विद्धा तालुशिरां प्राज्ञः प्रतिपानञ्च वाजिनाम् ॥ ५३ ॥  
 यश्चर्तुं प्रतिपानेन ततो माषान् प्रदापयेत् ।  
 पुष्पितान् रोगनिर्मुक्तान् कृमिभिश्चाप्यभक्षितान् ॥ ५४ ॥  
 पुष्पिता रक्तजनना फलिता मांसवर्द्धनाः ।  
 माषा भवन्ति दोषाय विना पुष्पैः फलैस्तथा ॥ ५५ ॥  
 दिनत्रयं न दातव्यं प्रारम्भे तूदकं बुधैः ।  
 एकान्तरं ततो देयं यावत् पूर्णं दिनाष्टकम् ॥ ५६ ॥  
 ततः प्रतिदिनं देयमेकवारं यथेच्छया ।  
 सकले चैव हेमन्ते विधिरेष जलं प्रति ॥ ५७ ॥  
 पुष्पिते वारुणी शस्ता लवणेन समन्विता ।  
 सतैललवणा चापि फलिते संप्रकीर्त्तिता ॥ ५८ ॥  
 सुराया न प्रयोगस्तु सायाङ्गे परिकीर्त्तितः ।  
 यामिनीप्रहरेऽतीते माषान् दद्यात् सकाञ्जिकान् ॥ ५९ ॥  
 तृतीये सप्तकेऽतीते ततोऽश्वान् दापयेद् बुधः ।  
 एकान्तरं यथा तेषां श्रमः स्वेदश्च जायते ॥ ६० ॥  
 यावन्नो पाकमायाति तावन्माषा हिताः स्मृताः ।

कठिना नैव दातव्या सर्वदेव विजानता ॥ ६१ ॥  
 माषभक्षस्य वाहस्य यदि स्यात् शूलसम्भवः ।  
 शूलाध्यायोपदिष्टान्तु तदा कुर्याद्भिषक् क्रियाम् ॥ ६२ ॥  
 अप्राप्तौ पर्णमाषाणां दद्यान्माषेण भोजनम् ।  
 सतैललवणैर्माषैः शालिभिर्यवषष्टिकैः ॥ ६३ ॥  
 धान्यकं चित्रकं व्योषं लोध्रं लवणमेव च ।  
 एतानि सुरया सार्द्धं हेमन्ते प्रतिपाययेत् ॥ ६४ ॥

शिशिरपोषणविधिः ।

शिशिरप्रतिपानं तु चग्रहं दद्याद्द्विचक्षणः ।  
 ततश्चाग्निबलं दृष्ट्वा तुरङ्गं भोजयेद् बुधः ॥ ६५ ॥  
 उत्स्विन्नैः फलमाषैस्तु युक्तैः काञ्चिकमात्रया ।  
 तिलतैलसमेतैश्च तथा लवणसंयुतैः ॥ ६६ ॥  
 शिशिरे तोयपानञ्च दद्यादेकं विचक्षणः ।  
 एवं श्लेष्मा तुरङ्गाणां प्रकोपं नैव गच्छति ॥ ६७ ॥  
 भोजनं वाहनं चैव कुर्यादेकान्तरं भिषक् ।  
 अनुपाने सुरा तेषां भोजितानां प्रकीर्त्तिता ॥ ६८ ॥  
 सव्योषेण विडङ्गेन हिङ्गुना वचया सह ।  
 यवानी शतपुष्पाभ्यां पञ्चभिर्लवणैस्तथा ॥ ६९ ॥  
 वारुण्याः प्रतिपानन्तु शिशिरे संग्रहापयेत् ।  
 कायाग्निदीपनं तच्च श्लेष्मदोषनिवारणम् ॥ ७० ॥  
 शिशिरे गर्भिता देया यवाः स्वस्थाय वाजिने ।  
 सप्ताहं द्विगुणञ्चैव वाहयेच्चैव बुद्धिमान् ॥ ७१ ॥  
 आरम्भात् पञ्चरात्रन्तु पयःपानं न दापयेत् ।  
 ततः सकृत् प्रदातव्यं यावद्द्वौ सप्तकौ गतौ ॥ ७२ ॥  
 तृतीयेऽसप्तमे चैव वाहयेच्च तुरङ्गमम् ।  
 चतुर्थे च यथा शक्यं वाहयेच्च विचक्षणः ॥ ७३ ॥

पुष्पिताः फलिताश्चैव प्रशस्ताः सर्वदैव तु ।

ये च पुष्टिप्रदा हृद्या बलारोग्यविवर्द्धनाः ॥ ७४ ॥

वसन्तपोषणविधिः ।

वसन्ते वाहयेदश्वान् भोजनं नैव दापयेत् ।

खादने भक्षितास्तेषां संस्कृताः केवला यवाः ॥ ७५ ॥

त्प्रहाद् द्वप्रहाच्च दातव्यं लवणञ्च सुमात्रया ।

घासः शुष्को जलं वारमेकं द्वौ वा हितं स्मृतम् ॥ ७६ ॥

व्योषलीध्रविडङ्गैश्च सक्षीद्रैः सैन्धवान्वितैः ।

प्रतिपानं हितं दृष्टं वसन्ते मदिरायुतम् ॥ ७७ ॥

हेमन्ते शिशिरे विद्वान् वसन्ते च तुरङ्गमान् ।

आतपे दिवसं सर्वं स्थापयेद्वाजिशस्त्रवित् ॥ ७८ ॥

स्थान छायान्वितं शस्तं ग्रीष्मे व्यायामवर्जिते ।

त्रिःस्नानपानं घासश्च सान्द्रो यश्चापि वारिजः ॥ ७९ ॥

अतीव घर्मतप्तानां शरदं कारयेद्विधिम् ।

क्षीरयुक्तं शतावर्या मूलं पाने च शस्यते ॥ ८० ॥

दुर्बलानां प्रदातव्यं सार्द्धं माषरसेन तु ।

यवभक्तं युतं दध्ना वाहानां स्वल्पसैन्धवम् ॥ ८१ ॥

कुक्कुटीमूलकल्कश्च क्षीरेणालोडितस्तथा ।

ग्रीष्मकाले हितो दृष्टो वाजिनां हितकाङ्क्षिभिः ॥ ८२ ॥

प्रियङ्गु पिप्पलीलोध्रमधुकं विश्वभेषजम् ।

निदाघे प्रतिपानं स्यात् सौधुना मधुना युतम् ॥ ८३ ॥

सर्वर्तुपोषणविधिः ।

देशे देशे च घासानां नामान्यत्वं प्रजायते ।

तेन घासा मया नैव नामभिः परिकीर्त्तिताः ॥ ८४ ॥

श्रीदकं दापयेद्वासं ग्रीष्मे शरदि वाजिनाम् ।

कालेऽन्यस्मिन् हितो दृष्टः शुष्को रोगविवर्जितः ॥ ८५ ॥

सर्वेषु चैव रोगेषु तथा कालेषु षट्स्रपि ।  
 दूर्वा नित्यं हिता दृष्टा वाजिपुष्टिविवर्द्धिनी ॥ ८६ ॥  
 मात्रावत् संप्रयुञ्जीत स्वस्थानां सर्वकालिकम् ।  
 तैलं कालानुरूपोक्तं पञ्चषड्दिवसान्तरे ॥ ८७ ॥  
 व्योषजीरकसिन्धूत्यविडसौवर्चलानलैः ।  
 हरिद्राइयपूतीकवीजशिशुकुठेरकैः ॥ ८८ ॥  
 गोमूत्रपिष्टैः पिण्डन्तु प्रातर्वाजिषु दापयेत् ।  
 मन्दाग्निदीपनं श्रेष्ठं बलतेजोविवर्द्धनम् ॥ ८९ ॥  
 अथवा सुरया सार्द्धं प्रतिपानेषु योजितः ।  
 कायाग्निदीपनश्चाशु पिण्डोऽयं मुनिभाषितः ॥ ९० ॥  
 सर्वदैव तुरङ्गाणां हितमेतत् प्रकीर्तितम् ।  
 कण्डूयनं सुखं चाग्रं तेषां प्रोक्तं मनीषिभिः ॥ ९१ ॥  
 संग्रामादिषु कालेषु तं स्मरन्ति हयोत्तमाः ।  
 तस्मात् कार्यं प्रयत्नेन तेषां कण्डूयनं बुधैः ॥ ९२ ॥  
 इति श्रीमहासामन्तजयदत्तकृतेऽश्वशास्त्रे सर्वर्तूपचारे  
 त्रयोदशोऽध्यायः ॥ १३ ॥

## अथ चतुर्दशोऽध्यायः ।

चारदाहविधानम् ।

एकस्य वा द्वयोर्वापि समस्तानामथापि वा ।  
 रश्मापामार्गभानूनां स्रुही लाङ्गलि पुष्करान् ॥ १ ॥  
 दग्ध्वा भस्म समादाय गोमूत्रेण तु गालयेत् ।  
 गालितानन्तरं तच्च ताम्रपात्रे निधापयेत् ॥ २ ॥  
 सृङ्गिना पचेन्मूत्रं ततो दूर्वाविघट्टितम् ।  
 भेषजानि क्षिपेत्तस्मिन् दूर्वालेपत्वमागते ॥ ३ ॥



हिङ्गु टङ्गं यवक्षारं पञ्चैव लवणानि च ।  
 क्षिप्रै तानि पचेत्तावद् यावत्तच्चूर्णतां गतम् ॥ ४ ॥  
 तच्चूर्णन्तु भवेत् सिद्धं स्थापयेत् शीतलं कृतम् ।  
 वातजे कफजे कुष्ठे चार्बुदे मांसकीलके ॥ ५ ॥  
 लोमान्युत्पाद्य दातव्यः क्षार एष शलाकया ॥ ६ ॥

### लौहदाहविधानम् ।

वायौ प्रकुपितेऽत्यर्थमग्निं दद्याद्विचक्षणः ।  
 यथाशास्त्रं भिषक् प्राञ्चो लौहकैर्मेदसापि वा ॥ ७ ॥  
 शलाकाभिश्च फालैश्च तप्तैर्लोहेन कीर्तितः ।  
 वर्त्तिभिर्विन्दुदाहेन मेदसा समुदाहृतः ॥ ८ ॥  
 अग्रकायं दहेत्लोहैः पश्चात् कायन्तु मेदसा ।  
 एवं यः कुरुते सम्यक् तस्य सिद्धिर्न दूरतः ॥ ९ ॥  
 दहेत् प्रथमया लोमं चर्मं चैव द्वितीयया ।  
 मांसं तृतीयया सम्यग् दहेद्विद्ध्वा शलाकया ॥ १० ॥  
 समांसलेषु देशेषु फालैर्वह्निं प्रदापयेत् ।  
 रेखाभिर्विन्दुभिश्चैव तथा काकपदादिभिः ॥ ११ ॥  
 दहेद्देशं सम्यगेवं वाजिनोऽङ्गं शलाकया ।  
 दग्ध्वा मधुककल्केन घृतमिश्रेण लेपयेत् ॥ १२ ॥

### भेदोदाहविधानम् ।

पुरलाक्षामधूच्छिष्टसर्जश्रीवेष्टकैः समैः ।  
 मनःशिला गुडोपेतैर्वर्त्तिमष्टाङ्गुलायताम् ॥ १३ ॥  
 क्त्वाष्टाङ्गुलविस्तारां शूकरादिवसान्विताम् ।  
 घृतप्लुतेन सवेष्ट्य कर्पटेन विनिःक्षिपेत् ॥ १४ ॥  
 अधोभागे दृढं विद्ध्वा सुशिरिरे वेणुदण्डकैः ।  
 प्रक्षिप्य क्षिद्रं कुर्वीत अधोभागे विचक्षणः ॥ १५ ॥  
 कोलास्थिमात्रदण्डस्य द्विहस्तस्य विचक्षणः ।

यस्मिन् स्थाने स्थिता वर्तिस्तत्र दण्डं प्रवर्तयेत् ॥ १६ ॥  
 अधोभागे घृताक्तेनालक्तकेनाङ्गुलाष्टकम् ।  
 यस्मिन् कृत्वा ततो वङ्गिं भृशं प्रज्वालयेद्बुधः ॥ १७ ॥  
 तुरङ्गाङ्गे ततो दण्डं विद्वानुपरि धारयेत् ।  
 द्रुताया वङ्गितापेन वर्च्यांश्छिद्रान्तरे गतैः ॥ १८ ॥  
 विन्दुभिर्दाहयेदश्वं सुवद्धं पातितं क्षितौ ।  
 पश्चात् कायसमुत्थेन वायुनैवं विमुच्यते ॥ १९ ॥

दाहलक्षणम् ।

विल्वमध्यसवर्णन्तु पक्कतालनिभं तथा ।  
 सम्यग्दग्धं विजानीयाद् विपरीतं विवर्जयेत् ॥ २० ॥

शस्त्रविधानम् ।

अर्द्धाङ्गुलन्तु विस्तीर्णं कुर्याच्छस्त्रं षडङ्गुलम् ।  
 नाम्ना ब्रीहिमुखं सम्यक् तथा चात्पलपत्रकम् ॥ २१ ॥  
 त्र्यङ्गुलं वृद्धिपत्रञ्च क्षुराकारं प्रकीर्तितम् ।  
 पक्कशोथादिषु प्राज्ञः पाटनं तेन कारयेत् ॥ २२ ॥  
 शस्त्रेणोत्पलपत्रेण ब्रीहिपत्रेण वा भिषक् ।  
 शिरावेधविधिं सम्यग् दृष्टकर्मा प्रयोजयेत् ॥ २३ ॥

इति श्रीमहासामन्तजयदत्तकृतेऽश्वशास्त्रे क्षाराग्निशस्त्र-  
 विधाने चतुर्दशोऽध्यायः ।

अथ पञ्चदशोऽध्यायः ।

शिरावेध कालनिरूपणम् ।

अतःपरं प्रवक्ष्यामि शिरावेधविनिश्चयम् ।  
 प्रधानं वाजिनामेतद्भेषजं गदितं बुधैः ॥ १ ॥

औषधैर्नैव सिध्यन्ति रोगा रक्तसमुद्भवाः ।  
 यतो वेधेन सिध्यन्ति स्निग्धस्विन्नस्य वाजिनः ॥ २ ॥  
 देहस्य रुधिरं मूलं तदालम्बं हि जीवितम् ।  
 तस्मान्न वाहयेच्छुद्धं दुष्टञ्चैव न धारयेत् ॥ ३ ॥  
 शरत्काले निदाघे च विकाले वेधयेच्छिराम् ।  
 अर्दुर्दिने च वर्षासु शीते मध्यन्दिने तथा ॥ ४ ॥  
 शिशिरे च वसन्ते च स्वेदं कृत्वा विचक्षणः ।  
 शीतकाले च मध्याह्ने शिरावेधं प्रयोजयेत् ॥ ५ ॥

### शोणितविवरणम् ।

शब्दवत् फेनिलं यच्च तद्रक्तं वातजं स्मृतम् ।  
 श्यावञ्च नीलकं वापि ज्ञेयं पित्तेन दूषितम् ॥ ६ ॥  
 सान्द्रञ्च पिच्छिलं पाण्डु श्लैष्मिकं परिकीर्तितम् ।  
 हिरूपं हृन्मसम्भूतं सङ्कीर्णं सन्निपातजम् ॥ ७ ॥  
 शशशोणितसङ्काशं यच्च सिन्दूरसन्निभम् ।  
 तद्विशुद्धं भवेद्रक्तं शिरावेधविनिर्गतम् ॥ ८ ॥  
 शरावशकलं दत्त्वा शस्त्रवेधमुखे बुधः ।  
 कर्पटेन दृढं बद्ध्वा रुधिरं सन्निवारयेत् ॥ ९ ॥  
 अतिवेगात् प्रवृत्तन्तु यद्येवं नैव तिष्ठति ।  
 शिरावेधं तदा प्रज्ञो माषकल्केन लेपयेत् ॥ १० ॥  
 महावेगं यदा रक्तमनेनापि न तिष्ठति ।  
 ततः शस्त्रमुखे प्राज्ञो दहेल्लोहशलाकया ॥ ११ ॥

### वेधस्थानकथनम् ।

वामे वा दक्षिणे वापि देशे चैवाङ्गुलान्तरे ।  
 अग्रे बलित्रयं त्यक्त्वा वेधव्या तालुकी शिरा ॥ १२ ॥  
 शङ्खजा चैव विस्त्राव्या अपाङ्गाद् द्व्यङ्गुलान्तरे ।  
 अशुपातगता चैव त्र्यङ्गुले चक्षुषोरधः ॥ १३ ॥

कण्ठे बद्धा दृढ प्राज्ञः शिरां विस्रावयेत्ततः ।  
 नासिकाया अधस्ताच्च द्व्यङ्गुले प्रोथजां शिराम् ॥ १४ ॥  
 ऊर्ध्वन्तु द्व्यङ्गुले चापि बाहुसन्धेर्विचक्षणः ।  
 उरसश्चाधरे भागे तथा वै चतुरङ्गुले ॥ १५ ॥  
 ग्रीवामुत्क्षिप्य दूरन्तु उरो निःसार्थं वाजिनः ।  
 श्रीरसीं वेधयेद्वैद्यः शिरां संलक्ष्य तत्त्वतः ॥ १६ ॥  
 किण्णजाभ्यन्तरे विद्वान् पारकीमुपलक्षयेत् ।  
 किण्णधो द्व्यङ्गुले तान्तु त्र्यङ्गुले चापि वेधयेत् ॥ १७ ॥  
 ऊर्ध्वं श्वैवाक्षिकूटात्तु लालाटीं वेधयेत् शिराम् ।  
 स्तुवजा चैव वेध्या स्याद् द्व्यङ्गुले स्तुवसन्धितः ॥ १८ ॥  
 द्व्यङ्गुले कर्णमूलात्तु कर्णजान्ताडयेद्विषक् ।  
 वेधव्या चैव मन्या तु ग्रीवामध्यगता शिरा ॥ १९ ॥  
 ऊर्ध्वं कूर्चात्तु वेधव्या र्द्विषिका चतुरङ्गुले ।  
 अङ्गुलैः षट्प्रमाणैस्तु अधस्ताच्चैव जानुनः ॥ २० ॥  
 षडङ्गुलं खुरादूर्ध्वं कूर्चजां वेधयेच्छिराम् ।  
 रोमान्या चैव वेधव्या द्व्यङ्गुले खुरसन्धितः ॥ २१ ॥  
 मण्डूक्रायञ्च संशोध्य तलजां वेधयेद् बुधः ।  
 कक्षजा चैव वेधव्या कक्षातश्चतुरङ्गुले ॥ २२ ॥  
 वामदक्षिणभागे तु नाभिजाष्टाङ्गुलान्तरे ।  
 कोष्ठजां ताडयेद्वैद्यः शिरां शस्त्रेण बुद्धिमान् ॥ २३ ॥  
 पृष्ठजामासनाभ्यासे द्व्यङ्गुलेनैव पार्श्वयोः ।  
 बद्धा कर्पटकं यत्र शिरां विस्रावयेद् बुधः ॥ २४ ॥  
 ऊरुसन्धेरधस्तात्तु विसृज्य चतुरङ्गुले ।  
 ऊरुकाभ्यन्तरे चैव अपाण्डीं वेधयेच्छिराम् ॥ २५ ॥  
 ऊर्ध्वं सन्धेरधश्चैव स्थौरिकीं चतुरङ्गुले ।  
 द्व्यङ्गुले पुच्छमूलाच्च पुच्छजां ताडयेच्छिराम् ॥ २६ ॥

पश्चात्कायसमुत्थानां शिराणां जानुनोरधः ।  
 तलजामाञ्च कर्त्तव्यं प्राक् प्रयुक्तञ्च वेधयेत् ॥ २७ ॥  
 सर्वेषां शोणितप्रस्थं गालयेच्छास्त्रकोविदः ।  
 गुरुलाघवदोषेण बहु चैवाल्पमेव च ॥ २८ ॥  
 वामाङ्गुष्ठेन संपीड्य सिरां शस्त्रेण ताडयेत् ।  
 आन्तं भीतं क्लृप्तं वृद्धं बालञ्चैव न वेधयेत् ॥ २९ ॥  
 प्रदेशे लोमशे नित्यं लोमान्युत्पाद्य वेधयेत् ।  
 प्रमाणार्थञ्च पात्रेण रक्तं गृह्णाति बुद्धिमान् ॥ ३० ॥  
 तालुशङ्खहनुप्रोथललाटस्तनकर्णजाः ।  
 कृत्वा यवसमं शस्त्रं शिरा विस्रावयेद् बुधः ॥ ३१ ॥  
 उरोजां पोट्रिकाञ्चैव कूर्चजां कोष्ठजां तथा ।  
 अर्द्धाङ्गुलेन शस्त्रेण तलजाञ्चैव ताडयेत् ॥ ३२ ॥  
 औपाण्डीं स्थौरिकीं वापि कक्षकोष्ठभवां तथा ।  
 पूर्वोक्तेनैव शस्त्रेण पुच्छजामपि ताडयेत् ॥ ३३ ॥  
 अङ्गुलं प्रक्षिपेच्छस्त्रं पृष्ठजायां तथैव च ।  
 बाहुजायाञ्च मन्यायां वेधकाले विचक्षणः ॥ ३४ ॥  
 सूत्रकेण च संवेद्य मुखं शस्त्रस्य बुद्धिमान् ।  
 यथा प्रमाणं संस्थाप्य ततो विस्रावयेत् शिराम् ॥ ३५ ॥  
 असम्यक् ताडिते भीते वाहे वा विषमस्थिते ।  
 क्षीणासृक् शिशिरे तोयादुत्थिते च विशेषतः ॥ ३६ ॥  
 न वहन्ति सिरा ह्येवं तस्मात् कार्या प्रतिक्रिया ।  
 ह्यस्य वमनं नास्ति तथा चैव विरेचनम् ।  
 वमनं रेचनं नास्ति रक्तस्रावणमुत्तमम् ॥ ३७ ॥

इति श्रीमहासामन्तजयदत्तकृतेऽश्वशास्त्रे  
 शिरावेधे पञ्चदशोऽध्यायः ।

## अथ षोडशोऽध्यायः ।

नेत्रनिर्माणविवरणम् ।

अथानुवासनविधिस्तथैवास्थापनस्य च ।  
प्रवक्ष्यामि यथायोगं शास्त्रदृष्टेन वर्त्मना ॥ १ ॥  
काष्ठैर्दण्डैरयोभिश्च शृङ्गवंशनलादिभिः ।  
द्वादशाङ्गुलदीर्घन्तु परिणाहे षडङ्गुलम् ॥ २ ॥  
कोलास्थिमात्रच्छिद्रन्तु कुर्यान्नेत्रं विचक्षणः ।  
मूलादनुक्रमश्लक्ष्णमसृणन्तु विशेषतः ॥ ३ ॥  
त्यक्त्वाङ्गुलानि चत्वारि कर्णिकान्तस्य कारयेत् ।  
पुटकस्य प्रबन्धाय मूले हे चापि कर्णिके ॥ ४ ॥  
अनेनास्थापनं कुर्यादनुवासनमेव च ।  
यथायोग्यं भिषक् प्राज्ञः सर्वरोगोपशान्तये ॥ ५ ॥

अनुवासनविवरणम् ।

त्रिरात्रं पञ्चरात्रं वा सप्तरात्रमथापि वा ।  
भोजयित्वा हय प्राज्ञो रसकस्नेहभोजनैः ॥ ६ ॥  
भोजितं भोजनोक्तेन दिनान्ते चानुवासयेत् ।  
निरूहयेदनाहारमपराह्णे विचक्षणः ॥ ७ ॥  
त्रिभिर्वारैः प्रदातव्यो निरूहः शास्त्रकोविदैः ।  
ईषत्तीक्ष्णः प्रयोक्तव्यः प्रथमं पुटकोविदैः ॥ ८ ॥  
द्वितीयश्च तृतीयश्च तीक्ष्णौ चैव प्रकीर्त्तिती ।  
एवमास्थापिते वाहे निवृत्ते च निरूहणे ॥ ९ ॥  
क्षीरस्य पुटकं पश्चादेकं दद्याद्विचक्षणः ।  
ततो विस्रावयेद्द्वैद्यस्त्वेकवारं तुरङ्गमम् ॥ १० ॥  
विस्रावितं स्नापयित्वा पायसैर्भोजयेत्ततः ।  
स्नेहानुवासनं तस्य विकाले च प्रदापयेत् ॥ ११ ॥

स्तोका दूर्वा क्षुधार्त्ताय तस्यां रात्रौ हिता स्मृता ।  
 त्र्यहं वापि हितं दृष्टं भोजनं सानुवासनम् ॥ १२ ॥  
 यथाकालं यथाव्याधि भोजनं सप्रदापयेत् ।  
 एवं रोगाः प्रशाम्यन्ति वाजिनां देहसम्भवाः ॥ १३ ॥

निरूहविवरणम् ।

पञ्चमूलद्वयं दन्ती कुष्ठञ्चैव शतावरौ ।  
 अनन्ता त्रिवृता श्यामा बले द्वे च पुनर्षवा ॥ १४ ॥  
 गुडूची गोक्षुरं विम्बी कुक्कुटैरण्डवासकाः ।  
 यवाः कुलत्या वदरं तथारग्वधशिग्रुकम् ॥ १५ ॥  
 एतान्यादाय सर्वाणि यथालब्धानि वा पुनः ।  
 मूलानि सलिले क्षिप्त्वा क्वाथयित्वा विचक्षणः ॥ १६ ॥  
 पादशेषं कषायेण निरूहं संप्रदापयेत् ।  
 द्विपञ्चमूलीनिःक्वाथः सः प्रधानो निरूहणे ॥ १७ ॥  
 कषायं रसकञ्चैव गोमूत्रं काञ्चिकं तथा ।  
 कल्कञ्चैव प्रदातव्यं भेषजैर्वक्ष्यमाणकैः ॥ १८ ॥  
 त्रिफला मधुकं रास्ना मदनं गौरसर्षपाः ।  
 एला त्रिकटुकं कुष्ठं शतपुष्पा हरिणुकम् ॥ १९ ॥  
 हरिद्रे द्वे समञ्जिष्ठे तथा लवणपञ्चकम् ।  
 यथाप्राप्तं समस्तं वा वर्गमेतं प्रदापयेत् ॥ २० ॥  
 कफोल्बणेषु रोगेषु तथा वातोल्बणेषु च ।  
 निरूहः संप्रदातव्यस्तुरङ्गस्य विपश्चिता ॥ २१ ॥  
 कषाये कल्कमालोद्घा निरूहं संप्रदापयेत् ।  
 नैवात्यन्ततनुं धीमान् नैवात्यन्तघनं तथा ॥ २२ ॥  
 पित्ते निरूहः कर्त्तव्यः क्षीरेणक्षुरसेन वा ।  
 सिन्धुसर्पिःसमायुक्तः शर्करा मधुसंयुतः ॥ २३ ॥  
 चतुर्वर्षस्य वाहस्य गुदे नेत्रं प्रवेशयेत् ।

चतुरङ्गुलं भिषक् प्राज्ञो वाजिशास्त्रविशारदः ॥ २४ ॥  
 द्वे च द्विवर्षजातस्य त्रिवर्षं चाङ्गुलत्रयम् ।  
 षाण्मासिके वर्षजाते एकमेवाङ्गुलं भवेत् ॥ २५ ॥  
 उदङ्मुखं प्राङ्मुखं वा कृत्वा वाहं सुयन्त्रितम् ।  
 घृताभ्यक्तेन हस्तेन पुरीषमपकर्षयेत् ॥ २६ ॥  
 स्वयं कृत्वा पुरीषे वा दद्याच्चैवानुवासनम् ।  
 निरूहश्च प्रदातव्यः पुच्छं नीत्वा प्रदक्षिणम् ॥ २७ ॥  
 दद्रुशोफकफश्वासग्रहणीकुष्ठरोगिणाम् ।  
 तृषार्त्तस्य च गर्भिण्याः क्लृप्तद्वयस्य वाजिनः ॥ २८ ॥  
 क्षुत्तृष्णाश्रमयुक्तानां मद्यं पीतवतामपि ।  
 वर्जितो वाजिनां वस्तिस्तथाश्चे व्याधिपीडिते ॥ २९ ॥

इति श्रीमहासामन्तजयदत्तकृतेऽश्वशास्त्रे  
 निरूहानुवासने षोडशोऽध्यायः ।

## अथ सप्तदशोऽध्यायः ।

नस्यविधिः ।

ऊर्ध्वं वक्त्रस्य दोषोऽस्ति तथा चाधोमुखस्य च ।  
 तस्मान्नस्यं तुरङ्गस्य ईषदुन्नाम्य दापयेत् ॥ १ ॥  
 वामाङ्गुष्ठेन संपीड्य एकं नासापुटं बुधः ।  
 दद्यान्नस्यं तुरङ्गस्य लघुहस्तः सुमात्रया ॥ २ ॥  
 नाद्यातिश्लक्ष्णया वैद्यो यथा नोद्विजते ह्ययः ।  
 अन्यथा जायते शीघ्रं नाडीव्यापत् सुदारुणा ॥ ३ ॥  
 तीक्ष्णैर्वीं पूरयेन्नाद्या देयं नस्यं विजानता ।  
 चन्दनोशीर्यस्याह्न क्षीरतोयैः सशर्करैः ॥ ४ ॥



नस्यं दद्याद् भिषक् प्राज्ञो नाद्या दोषहिताय वै ।  
 शरत्कालोचिताः कार्याः स्नानपानादिपूर्विकाः ॥ ५ ॥  
 क्रियाः सर्वाः समासेन वाजिनां हितमिच्छता ।  
 वाते स्निग्धं कफे चोष्णं पित्ते वै स्वादुशीतलम् ॥ ६ ॥  
 कफे रूक्षञ्च तीक्ष्णञ्च नस्यं प्रोक्तं तपोधनैः ।  
 त्रिवृच्चूर्णं तथा तैलसर्पिष्ठा वसया तथा ॥ ७ ॥  
 स्निग्धमेतत् स्मृतं नस्य वाते वापि प्रशस्यते ।  
 जीवनीयौ समधुकौ शर्करा क्षीरवारिणा ॥ ८ ॥  
 स्वादुशीतं भवेन्नस्यं पित्तरोगविनाशनम् ।  
 वार्त्ताकव्योषकल्केन निर्गुण्डी खरसेन वा ॥ ९ ॥  
 रूक्ष तीक्ष्णं सगोमूत्रं नस्यं प्रोक्तं कफापहम् ।  
 सन्निपाते प्रयोक्तव्यं स्निग्धशीतलतीक्ष्णकैः ॥ १० ॥

इति श्रीमहासामन्तजयदत्तकृतेऽश्वशास्त्रे  
 नस्यविधाने सप्तदशोऽध्यायः ।

## अथ अष्टादशोऽध्यायः ।

### स्वेदविधानम् ।

यत्र क्वाथेन यः स्वेदो गुरुः स्वेदः स उच्यते ।  
 वालुकापुटकैः स्वेदः पुटस्वेद उदाहृतः ॥ १ ॥  
 शक्तता महिषाश्वानां गोमयेन तथैव च ।  
 अग्नितप्तेन यः स्वेदः शङ्करस्वेद उच्यते ॥ २ ॥  
 अतसीभिः शणैर्माषैर्वीजैः काश्मर्यसम्भवैः ।  
 गोधूमैस्तिलयवैश्चैव कुलत्थैर्धान्यसम्भवैः ॥ ३ ॥  
 वर्षाभू गोक्षुरैरण्डैर्धान्यास्त्रकथितैः समैः ।

सर्ववातहराः स्वेदः पुटाख्यो गात्रसम्भवः ॥ ४ ॥  
सुतप्तकाञ्चिकैः खिन्नं वृषं बद्ध्वा पुटं भिषक् ।  
तुषस्वेदं तुरङ्गस्य धान्यैर्वापि प्रदापयेत् ॥ ५ ॥  
कफे रुचं प्रशंसन्ति स्वेदं शास्त्रविदो जनाः ।  
आभाज्य वाते तैलेन सर्पिषा वा प्रदापयेत् ॥ ६ ॥  
वातश्लेष्मणि वाते वा कफे वा स्वेद उच्यते ॥ ७ ॥  
पित्तरोगातुरः श्रान्तः क्षुधार्त्तश्च पिपासितः ।  
अस्त्रेद्यः कीर्त्तितो वाजी बद्ध्वा चैव गर्भिणी ॥ ८ ॥

इति श्रीमहासामन्तजयदत्तकृतेऽश्वशास्त्रे  
स्वेदविधानेऽष्टादशोऽध्यायः ।

## अथ एकोनविंशोऽध्यायः ।

स्नेहप्रयोगः ।

स्नेहप्रयोगो द्विविधः पिण्डः पेयश्च वाजिनाम् ।  
पिण्डो भोजनसंयुक्तः पाने पेयः स उच्यते ॥ १ ॥  
शरत्काले प्रधानस्तु प्रयोगः सर्पिषो मतः ।  
हेमन्ते शिशिरे चैव तैलस्य समुदाहृतः ॥ २ ॥  
पलपञ्चकमारभ्य क्लीणि क्लीणि विवर्द्धयेत् ।  
पूर्वः प्रस्थो भवेद् यावदश्वपाने त्वयं विधिः ॥ ३ ॥  
अश्वपानाच्च दातव्यमर्द्धं स्नेहस्य पिण्डतैः ।  
प्रभाते वा विकाले वा पिण्डं दद्याद्भिषक् तथा ॥ ४ ॥  
एकेनाङ्गा न दातव्यं प्रस्थादूर्द्ध्वं घृतं बुधैः ।  
आढकादपरो नैव प्रयोगस्तस्य शस्यते ॥ ५ ॥  
त्रिरात्रं पञ्चरात्रं वा सप्तरात्रमथापि वा ।  
दशाहं द्वादशाहं वा दद्यात् स्नेहं निरन्तरम् ॥ ६ ॥

क्षुधिते यवसं दूर्वां तस्मै दद्याद्विचक्षणः ।  
 सुखोष्णं सलिलञ्चैव प्रशस्तं परिकीर्तितम् ॥ ७ ॥  
 स्निग्धता सर्वगात्राणां वर्चः स्निग्धमसंहतम् ।  
 सम्यक् स्निग्धस्य वाहस्य उत्साहञ्चैव जायते ॥ ८ ॥  
 अरुचिर्दीनता चैव पादानां श्वयथुस्तथा ।  
 अतिभिन्नपुरीषञ्च अतिस्निग्धस्य लक्षणम् ॥ ९ ॥  
 अस्निग्धस्य भवेद्वर्चो रूक्षवर्तितमेव च ।  
 तस्मै वातो भिषक् प्राज्ञः पुनः स्नेहं प्रदापयेत् ॥ १० ॥  
 सम्यक्स्निग्धं प्रशंसन्ति मुनयः शास्त्रकोविदाः ।  
 अतिस्निग्धञ्च रूक्षञ्च द्वावेतौ निन्दितौ स्मृतौ ॥ ११ ॥  
 अतिस्निग्धस्य वाहस्य कुर्याच्चैव विचक्षणः ।  
 भोजनैः प्रतिपानैश्च वक्ष्यमाणैरनन्तरम् ॥ १२ ॥  
 सुरालवणसंयुक्तं प्रातर्दद्याद्विचक्षणः ।  
 यवागूभोजनञ्चैव विकाले तक्रसंयुतम् ॥ १३ ॥  
 मुद्गाश्च भोजने देयास्तक्रेणान्तेन मर्दिताः ।  
 एतन्नप्रहं प्रकर्त्तव्यं पञ्चाहं वा भिषग्वरैः ॥ १४ ॥  
 एवं विरूक्षितानान्तु शुष्कघासैकवर्तिनाम् ।  
 कायाग्नेर्जायते वृद्धिः स्वल्पाभश्चापि वाजिनाम् ॥ १५ ॥  
 तैलं क्षारेण संयुक्तं प्राहृत्काले प्रदापयेत् ।  
 क्षीरयुक्तं शरत्काले हिमन्ते सुरया युतम् ॥ १६ ॥  
 शिशिरे लवणैर्युक्तं वसन्ते त्रिफलान्वितम् ।  
 वारिणा द्विगुणैव ग्रीष्मकाले प्रशस्यते ॥ १७ ॥  
 अपक्वं नैव दातव्यं पाने स्वस्थेषु वाजिषु ।  
 समीक्ष्य दोषं पक्वं च तैलं दद्याद्विचक्षणः ॥ १८ ॥  
 आमं दत्तं गुदे तैलमभिथन्दाय जायते ।  
 तस्माद्दद्याद्विशेषेण स्नेहं वस्ती विपाचितम् ॥ १९ ॥

मन्दकोष्ठानले वाहे स्थूले चातिक्रशे तथा ।  
स्नेहपान न दातव्यं व्यायामेन च योजिते ॥ २० ॥

इति श्रीमहासामन्तजयदत्तकृतेऽश्वशास्त्रे  
स्नेहप्रयोगे एकोनविंशोऽध्यायः ।

अथ विंशोऽध्यायः ।

तैलविधानम् ।

मधुकादितैलम् ।

मधुकोशीरयष्ट्याह्वरक्तचन्दनपद्मकैः ।  
श्रीपुष्पधातकीलोध्रमञ्जिष्ठाचन्दनैः समैः ॥ १ ॥  
कल्कीकृतं पचेत्तैलं गोक्षीरेण समन्वितम् ।  
पित्तदोषविनाशाय मधुकाद्यभिधानकम् ॥ २ ॥

त्रिवृत्सर्पिः ।

सर्पिस्तैलं वसां चैव एकीकृत्य विचक्षणः ।  
दशमूलकषायेण तत्कल्कैः पाचयेद्भिषक् ॥ ३ ॥  
मृद्वग्निना लृप्तताख्यं नस्यपानादिकामिकम् ।  
वातव्याधिविनाशाय कौर्त्तितं यत्तपोधनैः ॥ ४ ॥

प्रसारणीतैलम् ।

शतं शतं पलानान्तु प्रसारण्यश्वगन्धयोः ।  
दशमूलशतञ्चैव क्वाथयित्वा विचक्षणः ॥ ५ ॥  
माषपर्ण्याः पलं वापि मुद्गपर्ण्याः पलं तथा ।  
सैन्धवस्य पले द्वे तु चित्रकस्य तथैव च ॥ ६ ॥  
पिप्पलीनां तथामूलं प्रसारण्याश्च बुद्धिमान् ।  
यवक्षारञ्च गृह्णीयाद् बुधो द्विपलिकं तथा ॥ ७ ॥

पलैकं चाष्टवर्गन्तु कल्कार्थं संप्रयोजयेत् ।  
 पूर्वोक्तेन कषायेण दधिचौरतुषोदकैः ॥ ८ ॥  
 पचेत् प्रसारणीतैलं भिषग्विद्वान् समाहितः ।  
 वातरोगेषु सर्वेषु हितं भेषजमुत्तमम् ॥ ९ ॥  
 दशमूलस्य कल्केन तत्कषायाम्बुकाञ्जिकैः ।  
 लवणैः संयुतं तैलं पचेद्वातविनाशनम् ॥ १० ॥  
 तुल्याभ्यां घृततैलाभ्यां त्रिवृतोक्तैश्च भेषजैः ।  
 मिश्रकं साधयेत्तैलं वसातैलेषु मध्यमम् ॥ ११ ॥  
 अपक्वं यमकं प्रोक्तं घृतं तैलसमीकृतम् ।  
 पाने वस्तू तथाभ्यङ्गे वातरोगेषु शस्यते ॥ १२ ॥

इति श्रीमहासामन्तजयदत्तकृतेऽश्वशास्त्रे  
 तैलविधाने विंशोऽध्यायः ।

### अथ एकविंशोऽध्यायः ।

घृतविधानम् ।

पञ्चतिक्तघृतम् ।

वासानिम्बकरञ्जानां सप्तपर्णीपटोलयोः ।  
 साधयेत् काथकल्काभ्यां पञ्चतिक्तघृतं बुधः ॥ १ ॥  
 करञ्जाद्यं घृतम् ।

करञ्जोशीरमधुकैः श्यामाचन्दनपद्मकैः ।  
 त्रायमाणा शटी मूर्वा पटोलातिविषैः समैः ॥ २ ॥  
 एतैः सर्वैस्तथा साङ्गं त्रिचतुःपञ्चसम्मितैः ।  
 कल्कीकृतैः पचेत् सर्पिस्त्रिफलाया रसेन तु ॥ ३ ॥  
 पित्तदोषापहं हृद्यं बलतेजो विवर्द्धनम् ।  
 करञ्जाद्यभिधानन्तु जीवनं हृंहणं भिषक् ॥ ४ ॥

द्वितीयं पञ्चतित्तं घृतम् ।

पटोलं वासकं निम्बं गुडूची कण्टकारिका ।  
 एषां दशपलान् भागान् जलद्रोणे विपाचयेत् ॥ ५ ॥  
 त्रिफलायाः पलान्यष्ट तत्रैव दापयेद्भिषक् ।  
 चतुर्भागावशेषन्तु कषायमवतारयेत् ॥ ६ ॥  
 घृतप्रस्थं प्रदातव्यं त्रूषणस्य पलद्वयम् ।  
 कासे श्वासे च हिक्कायां गलगण्डार्दितेषु च ॥ ७ ॥  
 ये चान्ये कफजाः केचित् रोगा वातप्रकोपजाः ।  
 पैत्तिका इन्द्रजाश्चापि तथा वै सन्निपातजाः ॥ ८ ॥  
 एतानपि निहन्त्याशु पञ्चतित्तमिदं घृतम् ॥

इति श्रीमहासामन्तजयदत्तकृतेऽश्वशास्त्रे  
 घृतविधाने एकविंशोऽध्यायः ।

अथ द्वाविंशोऽध्यायः ।

श्रान्तोपचारः ।

श्रमो भवति रोगाय वाहानामतिवाहनात् ।  
 श्वासिनः श्लथदेहाश्च दीनास्तेन भवन्ति वै ॥ १ ॥  
 श्रान्तस्य मदिरां दत्त्वा गुडयुक्तां विजानता ।  
 पश्चाद्वासः प्रदातव्यो जलपानं भवेत्ततः ॥ २ ॥  
 गोमयं लवणं मूत्रं कथितं सृत्समन्वितम् ।  
 सर्वाङ्गलेपनं प्रोक्तं मुनिभिः श्रमश्रान्तये ॥ ३ ॥  
 मर्दयेत् सर्वगात्राणि गोमयेनाथवा पुनः ।  
 क्षीरोदकेन वस्तिञ्च दद्यात् सेकञ्च मूर्धनि ॥ ४ ॥  
 सर्वकायिकमभ्यङ्गं सर्पिषा चैव कारयेत् ।  
 श्वोभूतजलकुम्भस्थान् संस्कृतान् दापयेद् यवान् ॥ ५ ॥

एता एव क्रिया वैद्यः पञ्चरात्रं प्रयोजयेत् ।  
 मांसानां रसकैर्युक्तं यवान्नं भोजयेद्भिषक् ॥ ६ ॥  
 प्रथमे दिवसे दद्यात् कम्पनाय च वाजिने ।  
 मांसानां रसकं पानं मारुतोद्भवशान्तये ॥ ७ ॥

इति श्रीमहासामन्तजयदत्तकृतेऽश्वशास्त्रे  
 श्रान्तोपचारे द्वाविंशोऽध्यायः ।

अथ त्रयोविंशोऽध्यायः ।

स्वस्थारिष्टः ।

अथातः संप्रवक्ष्यामि स्वस्थारिष्टस्य लक्षणम् ।  
 शालिहोत्रादिभिः पूर्वष्टपिभिः कौर्त्तितं यथा ॥ १ ॥  
 दुर्मना हीनवर्णश्च दत्तं नैव च खादति ।  
 विना रोगमकस्माद् यो गतायुः स प्रकौर्त्तितः ॥ २ ॥  
 पराङ्मुखी भवेद् यस्य छाया चैव न दृश्यते ।  
 द्विगुणा वा सच्छिद्रा वा गतायुः सोऽपि कथ्यते ॥ ३ ॥  
 ललाटे पुच्छमूले वा श्वयथुर्यस्य जायते ।  
 यस्य रोमाणि स्निग्धानि तैलाक्ता इव केशराः ॥ ४ ॥  
 असाध्य इति जानीयात् सप्ताहं तस्य जीवितम् ।  
 मेढ्रं निष्क्राम्य यो वाजी शार्दूलवन्निषीदति ॥ ५ ॥  
 विवर्णा दशना यस्य सहसा वा पतन्ति च ।  
 श्यावीष्ठतालुजिह्वाश्च तेऽपि यातायुषो मताः ॥ ६ ॥  
 स्नातस्य यस्य वाहस्य पूर्वं क्रोडं विशुष्यति ।  
 मासेन मरणं तस्य निर्दिष्टं शास्त्रकोविदैः ॥ ७ ॥  
 नासामेद्राक्षिपायुभ्योऽकस्माद् यस्य च शोणितम् ।  
 सपित्तं जायते यस्य श्वासार्तोऽप्यतिमूर्खवान् ॥ ८ ॥

शूनोदरगुदमेदो यश्चेते विगतायुषः ।  
 पूतिगन्धं भवेद् यस्य दुर्गन्धं सूत्रविट् तथा ॥ ९ ॥  
 दृष्ट आकम्पते यश्च ग्रासमुद्गिरते यदि ।  
 मच्चिकैर्भक्षितः पश्चात् निमिषे यस्य लोचने ॥ १० ॥  
 न शृणोति च कर्णाभ्यां स्पष्टं दृष्ट न बुध्यते ।  
 न चालयति लाङ्गूलं स्तब्धकर्णश्च जायते ॥ ११ ॥  
 श्रवणे पाण्डुरा रक्ता शिरा यस्य च वेधिता ।  
 मस्तके तालुके कण्ठे हृदि मुष्के च जायते ॥ १२ ॥  
 श्वयथुः कठिनोऽत्यर्थं रक्तहीनाश्च वाजिनः ।  
 मुखेन स्रवते लाला प्रस्वेदो यस्य लेपवत् ॥ १३ ॥  
 तालुकं स्फोटकाकीर्णं नेत्रे कान्तिविवर्जिते ।  
 स्नाने पाने विरक्तश्च निद्राहीनोऽवघूर्णते ॥ १४ ॥  
 यस्यैकैकं भवेच्चिह्नं मासान्तं तस्य जीवितम् ।  
 रोगीभूतस्य वाहस्य क्रियया वर्जितस्य च ॥ १५ ॥  
 यस्यैकैकं भवेच्चिह्नं पञ्चाहाभ्यन्तरे मृतिः ।  
 जिह्वाग्रे पिडका यस्य दृश्यते च तथाधरे ॥ १६ ॥  
 मूत्रं करोति रक्ताब्धं सप्तमासान् स जीवति ।  
 यस्य श्वासो भन्नेदुष्णः शरीरं पुलकाङ्कितम् ॥ १७ ॥  
 जिह्वा हिमसमाकारा स्वल्पायुः परिकीर्तितः ।  
 रक्तमशु च नेत्रान्ते पाण्डुरे च गतायुषः ॥ १८ ॥  
 स्त्रिन्ने मांसान्विते नेत्रे रक्ताभे रक्तवाजिनः ।  
 कृष्णपीतविस्त्रिन्नेश्च सप्तमे स्वल्पजीविनः ॥ १९ ॥  
 नेत्रैश्चैव विवर्णैश्च सप्तरात्रन्तु जीवति ।  
 रक्तवर्णं भवेदेकं द्वितीयं नीलवर्णकम् ॥ २० ॥  
 पुटान्तं लोचने यस्य मासायुः स प्रकीर्तितः ।  
 स्यातां नीले हि नेत्रान्ते लेखे हिमासजीविनः ॥ २१ ॥



नीलपीते च नेत्रान्ते स्यातां त्रिमासजीविनः ।  
 चतुर्मासायुषो लेखा नेत्रान्ते बहुवर्णकाः ॥ २२ ॥  
 षण्मासजीविनोऽश्वस्य नेत्रान्ते बहुविन्दवः ।  
 सप्तमासायुषो नीले नेत्रे स्यातां हि वाजिनः ॥ २३ ॥  
 दशमासायुषोऽश्वस्य नेत्रयोर्वर्णव्यत्ययः ।  
 नासानिकटनेत्रान्ते प्रसार्याश्वस्य लक्षयेत् ॥ २४ ॥  
 दृष्टी रुक्षा सिता वातात् पित्तात् पीतारुणप्रभा ।  
 कफात् श्वेता जलाद्रा च पीताभा च ज्वरागमे ॥ २५ ॥

इति श्रीमहासामन्तजयदत्तकृतेऽश्वशास्त्रे  
 स्वस्थारिष्टे त्रयोविंशोऽध्यायः ।

### अथ चतुर्विंशोऽध्यायः ।

वेधारिष्टः ।

अकस्माद् यदि वाहानामेकरूपा भवेद्गुजा ।  
 म्रियते च यदा क्षिप्रमुपसर्गं तदादिशेत् ॥ १ ॥  
 निदानञ्चैव चिह्नञ्च वक्ष्ये तस्य यथाक्रमम् ।  
 शरत्काले शुचौ वापि ऋतुसन्धौ च जायते ॥ २ ॥  
 कदाचित् कस्मिन् देशे सविषो वहति मारुतः ।  
 तस्मादपि च वाहानामङ्गेभ्यस्तु प्रजायते ॥ ३ ॥

निदानलक्षणम् ।

निदानेभ्यः समासेन वक्ष्यामस्तानि साम्प्रतम् ।  
 शरत्काले तथा ग्रीष्मे वाहानां रवितापतः ॥ ४ ॥  
 उपसर्गश्च वेधाख्यो जायते नात्र संशयः ।  
 शालाभावे च वाहानां प्रावृषि जायते मलात् ॥ ५ ॥  
 मशदंशकदोषाश्च चिन्तादेरुपयोगतः ।

उपसर्गस्तु वेधाख्यो जायतेऽश्वस्य दारुणः ॥ ६ ॥  
 उपसर्गे समुत्पन्ने एतद्भवति लक्षणम् ।  
 अधोमुखाश्च दीनाश्च सज्वराः श्वासकासिनः ॥ ७ ॥  
 स्तब्धाङ्गा विकृताः क्षामाः पीडातर्ताश्वासमूर्च्छिणः ।  
 आमावृतपुरीषाश्च तद्धा शुष्कपुरीषिणः ॥ ८ ॥  
 अतिसारं सरक्तञ्च कदाचित् कुरुते हृद्यः ।  
 शूनाः पश्चिमपादाश्च शूनाश्च हृषणोदराः ॥ ९ ॥  
 सतिग्ममनसो जातु दुर्मनांसो भवन्ति च ।  
 धृतिं नैवाधिमच्छन्ति स्थाने वा शयनेऽपि वा ॥ १० ॥  
 भोजनं यवमं तोयं नैवाश्नन्ति च खादनम् ।  
 कीर्यन्ते मक्षिकाभिश्च साशुनेत्रा भवन्ति च ॥ ११ ॥  
 मन्दाग्नयश्च जायन्ते बलतेजो विवर्जिताः ।  
 न सहन्त्यातपं सौरं हयाम्छायानिषेविणः ॥ १२ ॥  
 चन्द्रे प्रकाशमाने तु हयान् मुक्त्वा तु रक्षयेत् ।  
 आतपाशङ्कया ह्यायां सवेधो याति निश्चयम् ॥ १३ ॥  
 वेधारिष्टचिकित्सा ।  
 एतानि लक्षणान्येव सवेधानां भवन्ति वै ।  
 उपसर्गे तु सञ्जाते शक्तिकर्मणि कारयेत् ॥ १४ ॥  
 नीराजनविधानन्तु कर्त्तव्यं पूर्वनोदितम् ।  
 अश्वरक्षाविधानाय ऋचा साम्ना च पाठकः ॥ १५ ॥  
 जुहुयाज्ज्वलनं विप्रस्तुरङ्गाणां हितेच्छया ।  
 अथर्वविहितां शान्तिं गान्धर्वीं वा प्रयोजयेत् ॥ १६ ॥  
 नदीपारञ्च नीत्वाश्वान् स्थापयेच्च पृथक् पृथक् ।  
 कदाञ्चिद् दैवयोगेन शान्तिकर्म फलेन वा ॥ १७ ॥  
 प्रशमं यान्ति वाहानां उपसर्गाः सुदारुणाः ।  
 तैलपानं तथाभ्यङ्गं घृतपानं तथैव च ॥ १८ ॥

सप्ताहञ्चाहरेद् यस्तु स जीवेन्नात्र संशयः ।  
 शिंशपासारनिर्यासमष्टवर्गांस्तथैव च ॥ १९ ॥  
 द्वौ चारौ कटुका चोग्रा लवणं गजपिप्पली ।  
 त्रिकटु त्रिफला चैव त्रिजातं हिङ्गुरेव च ॥ २० ॥  
 एतानि समभागानि पिष्ट्वा पिण्डं प्रदापयेत् ।  
 दीप्यते तस्य कायाग्निर्वेधश्चैवोपशाम्यति ॥ २१ ॥  
 उत्क्षिप्तवङ्गणः स्तब्धश्वासमन्दाग्निरश्रुवान् ।  
 दुर्गन्धो मक्षिकाक्रान्तो ध्यायी चाश्वो न जीवति ॥ २२ ॥  
 जीवेत् पक्षन्तु तुरगो बलौ मासञ्च जीवति ।  
 जीवेत् संवत्सरं वापि न तु रोगात् प्रमुच्यते ॥ २३ ॥  
 ग्राह्यः पूर्वकाले तु सद्यो दद्याद्विचक्षणः ।  
 नोचेज्ज्वरातुरो ह्यश्वः कार्तिके मासि जायते ॥ २४ ॥

इति श्रीमहासामन्तजयदत्तकृतेऽश्वशास्त्रे  
 वेधारिष्टे चतुर्विंशोऽध्यायः ।

अथ पञ्चविंशोऽध्यायः ।

कौटारिष्टः

कौटनिदानलक्षणे ।

कौटवेधं प्रवक्ष्यामि यथाशास्त्रं समासतः ।  
 शरन्निदाघयोश्चैव वाहानां घर्मसेवनात् ॥ १ ॥  
 वाजिनां कौटवेधस्तु भवेन्निरूपचारतः ।  
 घनकाले च तोयानां सेवनाच्छालया विना ॥ २ ॥  
 कौटकाण्डास्तदाश्वानां भवन्ति जठरे स्थिराः ।  
 ज्येष्ठशुक्लद्वितीयायां तेभ्यः कौटा भवन्ति च ॥ ३ ॥

चिकित्सा ।

तेषाञ्च प्रतिघाताय कुर्याद्द्विद्वान् प्रतिक्रियाम् ।  
महानिम्बपलाशानां वीजैः सकृमिश्रतुभिः ॥ ४ ॥  
तस्मिन्नेव दिने पिण्डं दद्याद् द्विमतां वरः ।  
अनुपानं तदा दद्याद् द्रवं रोहिणिकोद्भवम् ॥ ५ ॥  
एवं कीटा न जायन्ते हयानामुदरे ध्रुवम् ॥ ६ ॥

इति श्रीमहासामन्तजयदत्तकृतेऽश्वशास्त्रे  
कीटारिष्टे षड्विंशोऽध्यायः ।

अथ षड्विंशोऽध्यायः ।

मृगरोगः ।

नासासन्धानसंयुक्ता जायन्ते भूर्युपद्रवाः ।  
नित्यं घासाभिलाषी च हीयते बलमांसयोः ॥ १ ॥  
मृगरोगः स विख्यातो व्याधिः कष्टचिकित्सितः ।  
षण्मासाभ्यन्तरे वाथ परलोकं प्रयाति च ॥ २ ॥  
बहुदुःखी भवेदश्वो मृगरोगप्रपीडितः ।  
यावदुच्छसते जन्तुस्तावत् कुर्यात् प्रतिक्रियाम् ॥ ३ ॥

चिकित्सा ।

कदाचिद्द्वैवयोगिन विनष्टश्चापि जीवति ।  
पञ्चमूलस्य निःक्वाथे जाङ्गलैः साधितो रसः ॥ ४ ॥  
रसः पाने प्रदातव्यः शालिभक्तञ्च भोजनम् ।  
कदाचिद्द्वैवयोगिन भर्तुः पुष्यफलेन वा ॥  
प्रशमं याति वाहानां मृगरोगः सुदारुणः ॥ ५ ॥

इति श्रीमहासामन्तजयदत्तकृतेऽश्वशास्त्रे  
मृगरोगे षड्विंशोऽध्यायः ।

## अथ सप्तविंशोऽध्यायः ।

वातादिकोपः ।

प्रकोपनिदानलक्षणे ।

तिक्तरूक्षकषायाणां द्रव्याणामुपयोमतः ।  
निराहारात् अमाहारात् प्रकोपो मातरिश्चनः ॥ १ ॥  
सन्तापाच्च अमाञ्चापि कटुस्त्रलवणाशनात् ।  
प्रकोपं याति पित्ताख्यो दोषो देहव्यवस्थितः ॥ २ ॥  
गुरुभिर्मधुरैः स्निग्धैरभिष्यन्दकरै रसैः ।  
सेवितैः श्लेष्मणां वृद्धिर्भवेच्चापि अमं विना ॥ ३ ॥  
प्रावृट्काले विकाले च हेमन्ते च विशिषतः ।  
वायोर्बृद्धिः समुद्दिष्टा जीर्णे चैवाशने तथा ॥ ४ ॥  
शरत्काले निदाघे च जीर्यमाणे च भक्षिते ।  
मध्याह्ने चार्द्धरात्रे च पित्तोद्रेकं समादिशेत् ॥ ५ ॥  
शिशिरे च वसन्ते च भुक्तवत्सु च तत्क्षणात् ।  
वाजिनः श्लेष्मणः कोपः प्रभाते च प्रकीर्तितः ॥ ६ ॥  
विपर्ययं निदाघस्य वातादीनां विचक्षणैः ।  
हानिर्वाच्या सदा वैद्यैः शास्त्रमार्गानुसारिभिः ॥ ७ ॥

इति श्रीमहासामन्त्रजयदत्तकृतेऽश्वशास्त्रे  
वातादिप्रकोपे सप्तविंशोऽध्यायः ।

## अथ अष्टाविंशोऽध्यायः ।

व्याधिनिर्देशः ।

मुखरोगोऽक्षिरोगश्च शिरोरोगश्च लिङ्गितः ।  
कर्णरोगश्च कासश्च श्वासो हिक्का व्रणस्तथा ॥ १ ॥

सिङ्गाणः कोष्ठरोगश्च पदरोगो ज्वरस्तथा ।  
 अजीर्णश्चातिसारश्च शूलोदावर्त्त एव च ॥ २ ॥  
 प्रस्कन्नः कृमिकोष्ठश्च मूत्ररुञ्जलरक्त् तथा ।  
 कुष्ठरोगश्च शोथश्च अण्डौनीतोदरार्शसः ॥ ३ ॥  
 उत्कर्णकोऽर्दितश्चैव मन्यास्तम्भो हनुग्रहः ।  
 आक्षेपो मृगजृम्भश्च मन्याचालीमृगस्तथा ॥ ४ ॥  
 कपोतक्रो निशादश्च तथाचैकाङ्गसङ्गकः ।  
 रोगः पृष्ठग्रहो नाम भ्रामिताक्षस्तथैव च ॥ ५ ॥  
 उन्मादो ग्रहदोषश्च शोषो वातबलासकः ।  
 व्यापदो लवणैर्धान्यैः सुरया पयसा तथा ॥ ६ ॥  
 विषापस्मारदोषौ च षट्पादौ लक्षणं तथा ।  
 इत्ययं व्याधिनिर्देशः कृतः शास्त्रार्थतत्त्वतः ॥ ७ ॥  
 इति श्रीमहासामन्तजयदत्तकृतेऽष्टशस्त्रे व्याधिनिर्देशे-  
 ऽष्टाविंशोऽध्यायः ॥ २८ ॥

## अथ एकोनत्रिंशोऽध्यायः ।

### मुखरोगः ।

उपकुशस्तथा लेशो जिह्वास्तम्भस्तथैव च ।  
 अलावूकः प्रसूनश्च दन्तरोगो गलग्रहः ॥ १ ॥  
 मुखपाकोऽधिदन्तश्च रोहिणी चोपजिह्विका ।  
 गण्डरोगीष्ठरोगौ च गलशालूक एव च ॥ २ ॥  
 इत्येते वाजिनां रोगा मुखजाः परिकीर्त्तिताः ।  
 एषां निदानं वक्ष्यामि चिकित्साञ्च यथाक्रमम् ॥ ३ ॥

## मुखरोगनिदानलक्षणे ।

समेभ्यो दन्तमांसेभ्यो यस्य निर्व्याति शोणितम् ।  
 चलदन्तस्य वाहस्य विद्यादुपकुशं भिषक् ॥ ४ ॥  
 हनुदेशे यदा दन्तो भवत्यभ्यन्तराश्रयः ।  
 आलेश इति तं विद्यात् श्लेष्मरक्तसमुद्भवम् ॥ ५ ॥  
 तेनाश्वो दुर्मनात्यर्थं मन्दं पिबति खादति ।  
 जर्जरं कासते चैव बलाच्च परिहीयते ॥ ६ ॥  
 शूना यस्य भवेज्जिह्वा वाजिनः स्फोटकर्युता ।  
 प्रक्लिन्ना वापि यस्यैव जिह्वा स्तम्भीति तं विदुः ॥ ७ ॥  
 मुखं दुर्गन्धिकं चैव तालुकः शूनको भवेत् ।  
 ग्रासविहेषिणोऽश्वस्य रोगं विद्यादलावुकम् ॥ ८ ॥  
 श्यावौष्ठतालुवक्त्रे वा मन्दाहारे तथैव च ।  
 संशीर्णं दन्तमांसे च प्रशूनं व्याधिमादिशेत् ॥ ९ ॥  
 हन्वोश्चैव तथा गण्डे श्वयथुर्यस्य जायते ।  
 जिह्वासूले गले चापि तस्य विन्द्याद्गलग्रहम् ॥ १० ॥  
 सृक्कौष्ठतालुदेशेषु व्रणं यस्योपजायते ।  
 विवर्णन्तु मुखं दुष्टं मुखपाकं तमादिशेत् ॥ ११ ॥  
 दन्तानामुपरिष्ठात्तु यदा दन्तस्य सम्भवः ।  
 अधिदन्तः स विख्यातो मन्दाहारस्य वाजिनः ॥ १२ ॥  
 यस्य शूनाक्षिकूटस्य गले शोथः प्रलम्बते ।  
 यवसहेषिणोऽश्वस्य रोहिणीरोगमादिशेत् ॥ १३ ॥  
 अधस्तादथ जिह्वायाः श्वयथुर्यस्य जायते ।  
 तं विन्द्यादुपजिह्वास्थं मुखरोगन्तु वाजिनाम् ॥ १४ ॥  
 अधिजिह्वाभिधानन्तु उपरिष्ठाद् विनिर्दिशेत् ।  
 गण्डाभ्यन्तरगो गण्डो गण्डरोग इति स्मृतः ॥ १५ ॥  
 सत्रणः पिङ्गाकीर्णं श्लोष्ठ उच्छून एव च ।

स्फुटितः कठिनश्चैव ओष्ठरोगोऽभिधीयते ॥ १६ ॥

गलाभ्यन्तरशोथेन ग्रासमुद्गिरते ह्यः ।

गलशालूकिनं विन्ध्यात् कासार्त्तञ्च तुरङ्गमम् ॥ १७ ॥

सर्वेषां मुखरोगानां सम्भवः श्लेष्मशोणितम् ।

चिकित्सां तेषु वक्ष्यामि येन शाम्यन्ति वाजिनाम् ॥ १८ ॥

मुखरोगचिकित्सा ।

विध्यात्तालुशिरां पूर्वं तुरङ्गस्य विचक्षणः ।

अधिमांसं ततो विध्याद्ग्राह्यत्तास्यस्य शस्त्रकैः ॥ १९ ॥

जिह्वास्तम्भे तु जिह्वायाः प्रक्षालं कारयेद्भिषक् ।

प्रतिसार्यांश्चजिह्वान्तु लवणैः कटुचूर्णकैः ॥ २० ॥

वेधकालात् समारभ्य रात्रिमैकां न दापयेत् ।

वासयन्तेन वाहस्य निवातस्यस्य बुद्धिमान् ॥ २१ ॥

प्रतिपानं प्रभाते तु पिप्पलीशृङ्गवेरकैः ।

पुनर्णवा वचाशिशुकरञ्जान्निम्बपत्रकान् ॥ २२ ॥

त्रायमाणा विडङ्गैश्च किञ्चिन्नवणसंयुतैः ।

सुरया दापयेत् सम्यग् घासं शुष्कं तथैव च ॥ २३ ॥

करञ्जनिम्बपत्राणां कथितञ्च सुसंस्कृतम् ।

भोजयेत्तित्तमुद्गांश्च तैलत्रिकटुकान्वितान् ॥ २४ ॥

मृदुभिर्दन्तकाष्ठैश्च कटुचूर्णावचूर्णितैः ।

गवां मूत्रेण तेषान्तु मुखप्रक्षालनं हितम् ॥ २५ ॥

शृङ्गवेरेण पिप्पल्या वचया सर्वपार्द्रकैः ।

हितं प्रलेपं कुर्वीत शोथेषु च विचक्षणः ॥ २६ ॥

त्रिफलाक्वाथयुक्तस्य हितं पानञ्च गुग्गुलीः ।

यवांश्च खादने दद्यान्नाषादींश्च विवर्जयेत् ॥ २७ ॥

अधिदन्तन्तु मन्दंशैः कर्षयित्वा विचक्षणः ।

चिकित्सां पूर्वमुद्दिष्टां कुर्वीत तदनन्तरम् ॥ २८ ॥



कृमिभिर्भक्ष्यमाणानां दन्तानामुपकर्षणम् ।

अधिदन्ते च कुर्वीत आलेपञ्च विचक्षणः ॥ २९ ॥

इति श्रीमहासामन्तजयदत्तकृतेऽश्वशास्त्रे मुखरोगी

एकोनविंशोऽध्यायः ॥ २९ ॥

### अथ विंशोऽध्यायः ।

अक्षिरोगः ।

अथातः संप्रवक्ष्यामि नेत्ररोगविनिश्चयम् ।

पूर्वशास्त्रानुसारेण मुनिभिः कीर्तितं यथा ॥ १ ॥

तोयस्रावः प्रसन्नान्धो नक्तान्धस्तिमिरस्तथा ।

मुञ्जको मुञ्जजालञ्च पटलं वुडुदस्तथा ॥ २ ॥

पूयश्रावश्च काचाक्षो रक्तस्रावस्तथैव च ।

चिपिटो वर्त्मरोगश्च अभिष्यन्दस्तथैव च ॥ ३ ॥

वातपित्तकफैर्दृष्टैर्नेत्ररोगा भवन्त्यमी ।

लिङ्गं चिकित्सितं तेषां प्रवक्ष्याम्यनुपूर्वशः ॥ ४ ॥

वातिकाक्षिरोगनिदानलक्षणानि ।

अजस्रं पश्यतां व्यशु स्रच्छं स्रवति चक्षुषः ।

तोयस्रावीति तं विन्द्याद्विकारं मारुतात्मकम् ॥ ५ ॥

शुद्धन्तु चक्षुषा रूपं नैव पश्यति यो ह्ययः ।

प्रसन्नान्धः स विज्ञेयो न तु शक्यश्चिकित्सितुम् ॥ ६ ॥

दिवा पश्यति यः स्रच्छं रात्रौ चैव न पश्यति ।

नक्तान्ध इति तं विद्याद्विकारं पवनोद्भवम् ॥ ७ ॥

कदाचिद्दीक्षते रूपं कदाचञ्च न वीक्षते ।

तिमिरं तं विजानीयाल्लिङ्गेनानेन बुद्धिमान् ॥ ८ ॥

तच्चिकित्सा ।

घृतं पक्कं प्रदातव्यं देयञ्च त्रिफलान्वितम् ।  
 सन्तर्पणञ्च कुर्वीत नेत्रयोस्तदनन्तरम् ॥ ९ ॥  
 निपात्य भूमौ तुरगं दृढं बद्ध्वा सुयन्त्रितम् ।  
 माषचूर्णस्य कल्केन परिवार्य्याच्चि सर्वतः ॥ १० ॥  
 घृतेन पयसा वापि पूरयेत्तं विचक्षणः ।  
 विधिरेष समुद्दिष्टो नेत्रसन्तर्पणः सदा ॥ ११ ॥  
 अपरश्च सुखोपायो विधिः सन्तर्पणः स्मृतः ।  
 तूलं स्नेहेन सन्भाव्य नयनाभ्यन्तरे क्षिपेत् ॥ १२ ॥  
 तस्योपरि श्लथं पट्टं बध्नीयाद्वा दृशोपरि ।  
 बद्धपट्टं पुनर्नेत्रं मुहुः स्नेहेन सेचयेत् ॥ १३ ॥  
 उत्पलं चन्दनञ्चैव तथा सौवीरकाञ्चनम् ।  
 वर्त्तिं कृत्वा ततः प्राञ्जस्तिमिरं नित्यमञ्जयेत् ॥ १४ ॥  
 तोयस्त्रावस्य वाहस्य प्रसन्नान्धस्य वा पुनः ।  
 एतदेवाञ्जनं श्रेष्ठं तिमिरे यद्यकीर्तितम् ॥ १५ ॥  
 रसाञ्जनं गुडञ्चैव मधुकं क्षौद्रमेव च ।  
 रजन्या सहिता वर्त्तिर्नक्तान्धस्याञ्जनं परम् ॥ १६ ॥  
 सप्त कृत्वाष्ट कृत्वा वा शोषयित्वा पुनः पुनः ।  
 भावयेत् कर्पटं क्षौमं क्षीरेणाज्येन बुद्धिमान् ॥ १७ ॥  
 सुरामण्डेन तद्भूयो भावयित्वा विचक्षणः ।  
 वर्त्तिं कृत्वा घृताभ्यक्तां घृतदीपे प्रदापयेत् ॥ १८ ॥  
 प्रच्छन्ने ताम्रपात्रेण तं दीपं छादयेन्मनाक् ।  
 तस्मात् कज्जलमादाय ताम्रपात्राद्दिचक्षणः ॥ १९ ॥  
 तोयस्त्रावं प्रसन्नान्धं नक्तान्धं तिमिरं तथा ।  
 अञ्जयेन्मतिमान् वैद्यः शीषकस्य शलाकया ॥ २० ॥

पैत्तिकाक्षिरोगलक्षणानि ।

अधोमुखस्तु यो वाजी मिलिताक्षस्तथैव च ।

शूनाभ्याञ्चैव नेत्राभ्यामुष्णमशु विमुञ्चति ॥ २१ ॥

लोचनं काचसङ्काशं यस्याकस्मात् प्रजायते ।

काचं पित्तात्मकं रोगं तस्य विद्वान् समादिशेत् ॥ २२ ॥

लोहितं पित्तकञ्चैव हरितं नीलकं तथा ।

पित्तनिष्यन्दिनोऽश्वस्य नेत्रमाशु प्रजायते ॥ २३ ॥

तच्चिकित्सितम् ।

प्रपीण्डरीकं मधुकं चन्दनं लोभ्रमेव च ।

एकीकृत्य जले न्यस्तं नेत्रस्योत्तानमुत्तमम् ॥ २४ ॥

यष्टीमधुकयुक्तञ्च परिषेकाय गोपयः ।

चन्दनोशीरतोयैश्च पानं दद्यात् सयष्टिकैः ॥ २५ ॥

अश्रुपाते शिरावेधो हितश्चापि हि कीर्तितः ।

गैरिकं मधुकं शङ्खं लोभ्रमुत्पलमेव च ॥ २६ ॥

आमलक्या रसेनैतत् समभागं तथैव च ।

शिलामालिष्य संशोष्य तत्कल्कं चूर्णयेदधः ॥ २७ ॥

स्रोतोऽञ्जनं समं दद्यात्तत्पित्ताय न मारयेत् ।

जम्बूककुम्भशाखानामामलक्या वटस्य च ॥ २८ ॥

पुष्पाण्युद्धृत्य सर्वेषां यथाप्राप्तानि वा पुनः ।

फलानि वा समाहृत्य कल्कं कृत्वा विचक्षणः ॥ २९ ॥

भोजयेद् दृढमध्वात्तं कटुकाञ्च वृजयेत् ॥ ३० ॥

प्रचारलक्षणचिकित्सितम् ।

प्रच्छादयति यद् दृष्टिं मांसं पर्यन्तवर्द्धितम् ।

प्रचारकाख्यं तं विन्द्यान्नेत्ररोगं कफात्मकम् ॥ ३१ ॥

क्षितौ निपात्य तुरगं ततो नेत्रं प्रसारयेत् ।

कृतकर्मा भिषग्विद्वान् वडिशेनाक्षिवर्त्मनि ॥ ३२ ॥

तप्तस्तीक्ष्णं न शस्त्रेण क्षिन्द्यात्प्रावरकं बुधः ।  
 तारकस्य यथा पीडा जायेत न मनागपि ॥ ३३ ॥  
 शुद्धं तत् पूरयेन्नोत्रं मधुना सैन्धवेन वा ।  
 प्रक्षाल्य चोत्थाप्य ततः शङ्खजां वेधयेच्छिराम् ॥ ३४ ॥  
 कुष्ठेन वचया चव्या तथा त्रिकटुकेन च ।  
 प्रतिपानं प्रदातव्यं सुरया लवणैः सह ॥ ३५ ॥  
 निर्वातं विहितं स्थानं ग्रासे दूर्वा च पूजिता ।  
 गुरुं भक्ष्यं न दातव्यं मधुरञ्च विशेषतः ॥ ३६ ॥

काचलक्षणचिकित्सा ।

श्लेष्माभिष्यन्दिनोऽश्वस्य शूनं साशु विलोचनम् ।  
 काचः सञ्जायतेऽश्वस्य पाण्डुता चापि चक्षुषः ॥ ३७ ॥  
 पिप्पलीञ्चैव लोभ्रञ्च तथा कटुकरोहिणीम् ।  
 त्रिफलां पिचुमर्दञ्च गवां मूत्रेण साधयेत् ॥ ३८ ॥  
 तेन पादावशेषेण क्षौद्रयुक्तेन बुद्धिमान् ।  
 गालितेन सुखोष्णेन सेचयेद्वाजिलोचनम् ॥ ३९ ॥  
 कटुतैलं कषायेण पाचितं चाम्बुनैव तु ।  
 विडङ्गकल्कसंयुक्तं नस्यार्थं च प्रकीर्तितम् ॥ ४० ॥  
 गैरिकं शृङ्गवेरञ्च अञ्जनं बृहतीफलम् ।  
 मरिचं पिप्पली चैव विडङ्गं सैन्धवं तथा ॥ ४१ ॥  
 एतानि समभागानि सूक्ष्मचूर्णानि कारयेत् ।  
 संस्थाप्य भाजने ताम्रं गवां मूत्रेण भावयेत् ॥ ४२ ॥  
 बहुशो भावयित्वा तु पुनः श्लक्ष्णं प्रपेषयेत् ।  
 चूर्णाञ्जनमिदं श्रेष्ठं नेत्ररोगे कफात्मके ॥ ४३ ॥

रक्तजाक्षिरोगलक्षणानि ।

रक्ताभिष्यन्दिनोऽश्वस्य नेत्रं भवति लोहितम् ।  
 सर्वं त्रिभागमङ्गं वा सावरुग्दाहपीडितम् ॥ ४४ ॥

रक्तस्रावोऽथवा यस्य वाजिनो लोचनाद्भवेत् ।  
 रक्तस्रावाभिधानन्तु नेत्ररोगं समादिशेत् ॥ ४५ ॥  
 अभिघातोद्भवोऽश्वस्य नेत्ररोगः प्रकीर्तितः ।  
 शिरःशस्त्राभिघातश्च रक्तसन्धिश्च षण्डकः ॥ ४६ ॥

तच्चिकित्सा ।

चिकित्साञ्चैव वक्ष्यामि यथादृष्टां समासतः ।  
 येन शाम्यन्ति वाहानां रक्तजाश्चक्षुषो रुजः ॥ ४७ ॥  
 ऐन्द्रीं तालीशपत्रञ्च मञ्जिष्ठां मधुकं निशाम् ।  
 कालानुसारिवा मूर्वां वारिणा सह साधयेत् ॥ ४८ ॥  
 तेन शीतेन सिद्धेन नेत्रमाश्चरोतयेद् भिषक् ।  
 ब्रह्मर्यञ्जनमिदं कुर्व्याद् यथादृष्टमतन्द्रितः ॥ ४९ ॥  
 विभीतकफलं लोध्रं काश्मर्याश्च फलं तथा ।  
 मधुकं शर्करा चैव गैरिकं सरसाञ्जनम् ॥ ५० ॥  
 गृतानि समभागानि क्षौद्रेण सह योजयेत् ।  
 हन्याद्वाहञ्च रक्तञ्च वर्तिरेषा जलान्विता ॥ ५१ ॥  
 मञ्जिष्ठां हरितालञ्च लोध्रं वालकमेव च ।  
 रेणुकञ्च तथा कुष्ठमूशीरञ्च मनःशिलाम् ॥ ५२ ॥  
 पेषयित्त्वोदकेनैव क्वायायां परिशोषयेत् ।  
 जलघृष्टेयमश्वस्य वर्तिर्नेत्ररुजापहा ॥ ५३ ॥

पटललक्षणम् ।

अधस्तादुपरिष्ठाद्वा पटलं यस्य जायते ।  
 रुणद्धि नयने सद्यः तथा नैव क्लमेण च ॥ ५४ ॥  
 हरितं नीलकं पित्ताद् वाताद्वा लोहितं भवेत् ।  
 र्षत्पीतं घनं शुक्लं पटलं श्लेष्मसम्भवम् ॥ ५५ ॥  
 सङ्कीर्णवर्णं विज्ञेयं सन्निपातसमुद्भवम् ।  
 असार्धं तं विजानीयात् कच्छसाध्यमथापि वा ॥ ५६ ॥

क्षणञ्च रक्तजं विद्यात् पटलं शास्त्रकोविदः ।  
अत ऊर्द्धं प्रवक्ष्यामि यथायोगं चिकित्सितम् ॥ ५७ ॥

तच्चिकित्सा ।

पटलेषु च सर्वेषु शिरोवेधः प्रशस्यते ।  
अश्लुपाते प्रपाणे च ललाटे चैव शङ्खयोः ॥ ५८ ॥  
श्लेष्मजस्य हितं दृष्टमञ्जनं मधुसैन्धवम् ।  
पटलस्य गवां मूत्रं क्षौद्रयुक्तञ्च सैन्धवम् ॥ ५९ ॥  
तुत्यकं सैन्धवं चैव हरितालं मनःशिलाम् ।  
गवां मूत्रेण सपिष्य मरिचञ्च विचक्षणः ॥ ६० ॥  
अञ्जयेत् कफजां प्राज्ञो मधुना पटलं भिषक् ।  
पटले मांसकीले च चूर्णमेतत् प्रदापयेत् ॥ ६१ ॥  
एष एव प्रदातव्यो वातिके घृतसंयुतः ।  
पैत्तिके रक्तजे चैव अत ऊर्द्धं क्रियां शृणु ॥ ६२ ॥  
प्रपौण्डरीकं मधुकं शङ्खं मुक्ता प्रबालकम् ।  
एतानि समभागानि जले पिष्ट्वा विचक्षणः ॥ ६३ ॥  
वर्त्तिं कृत्वा ततश्चैव शोधयेत्तां विनातपम् ।  
ततस्तां सखिलैः पिष्ट्वा अञ्जयेत् पटलं भिषक् ॥ ६४ ॥  
त्रिफलां सष्टताञ्चैव रक्तपित्तसमुद्भवे ।  
पटले पाययेदश्रु विकाले चैव बुद्धिमान् ॥ ६५ ॥  
वर्त्मजं मासकीलञ्च पिण्डकञ्चैव शस्त्रकैः ।  
उत्कृत्य लोभ्रचूर्णेन अञ्जयेत् सैन्धवेन च ॥ ६६ ॥

मुञ्जजालचिकित्सा ।

एकेन मुञ्जमाख्यातं बहुभिर्मुञ्जजालकम् ।  
कामिभिः पटलान्तःस्थै विन्द्यान्नेत्ररुजादयम् ॥ ६७ ॥  
प्रथमं तैलवर्णाभं द्वितीयं स्फटिकप्रभम् ।  
रक्ताभञ्च तृतीयञ्च चतुर्थं तैलमुच्यते ॥ ६८ ॥

प्रथमं पटलं साध्यं द्वितीयञ्च तथा भवेत् ।

तृतीयं कच्छसाध्यं स्याच्चतुर्थं नैव सिध्यति ॥ ६९ ॥

तच्चिकित्सा ।

पातयित्वा हयं भूमौ कृत्वा चैव सुयन्त्रितम् ।

वर्त्मनी वेधयेत् सूच्या सूत्रे नेत्रं प्रसारयेत् ॥ ७० ॥

कर्पटेनाश्रुवेगन्तु शुष्कैर्णैवापकर्षयेत् ।

स्थापयेद्वाजिनं तन्तु प्रत्यादित्यं विचक्षणः ॥ ७१ ॥

शस्त्रं सूत्रेण संवेष्ट्य तीक्ष्णमात्रन्तु कारयेत् ।

कृष्णशुक्लाम्बरधरो वेधयेद्वाजिलोचने ॥ ७२ ॥

अङ्गुष्ठेन ततो नेत्रं पीडयित्वा समाहितः ।

मुञ्जकं कर्षयित्वा तु जले क्षिप्रं प्रकाशयेत् ॥ ७३ ॥

मुञ्जमुद्धृत्य नेत्रन्तु गोमूत्रेणाऽवसेचयेत् ।

क्षौद्राज्यं पूरितं कृत्वा श्लथवस्त्रेण वेष्टयेत् ॥ ७४ ॥

वह्निःप्रलेपं कुर्वीत पञ्चवल्कलकेन तु ।

कल्केन घृतयुक्तेन त्र्यहात् पट्टं विमोक्षयेत् ॥ ७५ ॥

मुञ्जकोक्तविधिः सर्वो मुञ्जजाले विशस्यते ।

रुद्धव्रणे ततः कुर्यात् पूर्वोक्तां पटलक्रियाम् ॥ ७६ ॥

प्रपीण्डरीकं मधुकं तथा लोहितचन्दनम् ।

एभिः कल्कीकृतैस्त्रैलं पाचितं त्रिफलाभ्रसा ॥ ७७ ॥

नस्यं देयमशुद्धे तु तथाचैवोपतर्पणम् ।

पिप्पली सैन्धवं शुण्ठी गैरिकं वरुणत्वचः ॥ ७८ ॥

गवोद्भ्रदशनाश्चैव फेनश्चैदधिकस्तथा ।

क्षौद्रपिष्टैः समैरेभिरञ्जनं मुञ्जनाशनम् ॥ ७९ ॥

वर्त्मकुन्दचिकित्सा ।

विभौतकास्थिसंरिण मधुयुक्तेन च्छानम् ।

चक्षुषो यस्य वाहस्य पूयसावो विजायते ॥ ८० ॥

वर्त्मकुन्देति यस्य स्यात्तस्य कुर्यात् क्रियामिमाम् ।  
 शङ्खे चैवाश्रुपाते च ललाटे वेधयेच्छिराम् ॥ ८१ ॥  
 त्रिफलायाः कषायेण लोघ्नयुक्तेन सेवितम् ।  
 सेचयेत् सततं वैद्यः प्रलेपञ्चैव कारयेत् ॥ ८२ ॥  
 पञ्चवल्कलकल्केन क्षौद्रयुक्तेन बुद्धिमान् ॥ ८३ ॥

इति श्रीमहासामन्तजयदत्तकृतेऽश्वशास्त्रे  
 नेत्ररोगे त्रिंशोऽध्यायः ।

### अथ एकत्रिंशोऽध्यायः ।

वातिकशिरोरोगचिकित्सा ।

वातात् पित्तात् कफाच्चैव सन्निपाताच्च लोहितात् ।  
 अभिघाताच्च निर्दिष्टः शिरोरोगस्य सम्भवः ॥ १ ॥  
 अधोमुखस्य दीनस्य मन्दाहारस्य वाजिनः ।  
 सततं प्रोथमानस्य हृष्टरोमस्य बुद्धिमान् ॥ २ ॥  
 स्पन्दमानेन शिरसा जानीयाद्वातसम्भवम् ।  
 स्पन्दमानं शिरस्तत्र हस्तस्पर्शेन लक्षयेत् ॥ ३ ॥  
 शङ्खतालुकयोश्चैव शिरामन्यागतां तथा ।  
 वेधयित्वा ततः कुर्यात् पात्रे तैलावसेचनम् ॥ ४ ॥  
 अतिविषया पिप्पल्या वचया लवणेन च ।  
 सुरसायाश्च पत्रेण प्रतिपानं सुरान्वितम् ॥ ५ ॥  
 हितं तस्मै प्रदातव्यं भोजनञ्च रसोदकम् ।  
 तिलतैलेन संयुक्तं स्वल्पं त्रिकटुकान्वितम् ॥ ६ ॥

पैत्तिकशिरोरोगचिकित्सा ।

श्वासस्तृष्णा तथा स्वेदः शूनभावोऽपि वर्त्मनोः ।  
 अत्युष्णता गुरुत्वञ्च शिरसो यस्य जायते ॥ ७ ॥



अधोमुखस्य वाहस्य निद्रालस्यं तथा नृणाम् ।  
 पित्तोद्भवं शिरोरोगं जानीयान् मतिमान् भिषक् ॥ ८ ॥  
 शङ्खादिकं शिरावेधं पूर्वोक्तञ्चैव कारयेत् ।  
 शिरोऽभ्यङ्गो हितस्तस्मै शतधीतेन सर्पिषा ॥ ९ ॥  
 प्रपीण्डरीकं मधुकं चन्दनोशीरपद्मकैः ।  
 एभिः कल्कीकृतैस्तस्य शस्त मूर्ध्नि प्रलेपनम् ॥ १० ॥  
 क्षीरेण साधितं सर्पिमधुकोशीरपद्मकैः ।  
 एभिः कल्कीकृतैर्देयं तस्य नासावसेचनम् ॥ ११ ॥  
 तिक्तमुद्गान् घृतान् भक्तान् भोजनं तस्य दापयेत् ।  
 घासे दूर्वाजुनो वापि तथा शालेश्च पल्ववान् ॥ १२ ॥

### श्लेष्मिकशिरोरोगचिकित्सा ।

मुखेन नासयोर्वापि यः श्लेष्माणं प्रमुञ्चति ।  
 दीनोऽतीव गुरुशिरा मेदसा शूनतालुकः ॥ १३ ॥  
 तस्य विद्यात् कफोत्पन्तु शिरोरोगं विचक्षणः ।  
 तालुकं वेधयेत्तस्य शिरां शङ्खादिकान्तथा ॥ १४ ॥  
 विडङ्गं कटुचूर्णञ्च तिक्तवार्त्ताकुमेव च ।  
 पिष्ट्वा क्षीरेण छागेन नस्यं तेनैव दापयेत् ॥ १५ ॥  
 नागरं शतपुष्पञ्च तगरञ्च हरेणुकम् ।  
 कल्कं कृत्वा गवां मूत्रे पचेत्तैलं विचक्षणः ॥ १६ ॥  
 तेन नस्यं प्रदातव्यं निम्बमुद्गस्य भोजनम् ।  
 सुखोष्णं तस्य कर्त्तव्यं क्षौद्रं त्रिकटुकान्वितम् ॥ १७ ॥

### सन्निपातिकशिरोरोगचिकित्सा ।

सङ्कीर्णलक्षणं विद्यात् सन्निपातसमुद्भवम् ।  
 असाध्यं तं विजानीयात् कृच्छ्रसाध्यमथापि वा ॥ १८ ॥  
 शिरावेधं प्रकुर्वीत पूर्वोक्तं तत्र पण्डितः ।  
 प्रतिपानञ्च दातव्यं सुरया वक्ष्यमाणकम् ॥ १९ ॥

सुरदारु हरिद्रे द्वे पिप्पली शृङ्गवेरकम् ।  
प्रपीण्डरीकं मधुकं पत्राणि सुरसस्य च ॥ २० ॥  
श्रीवासकं सर्जरसं त्वचं कुष्ठं हरेणुकम् ।  
घृतेन योजयित्वा तु नासाधूमं प्रदापयेत् ॥ २१ ॥  
भोजनं तिक्तमुद्गैश्च पूर्वोक्तैर्मधुसर्पिषा ।  
असाध्योऽयं प्रवक्तव्यो विधिरश्वहृत्तैषिणा ॥ २२ ॥  
रक्ताभिघातशिरोरोगचिकित्सा ।  
कटुकैर्लवणैरस्त्रै रसैरत्यन्तसेवितैः ।  
रक्तं कुपितमश्वस्य शिरोरोगाय जायते ॥ २३ ॥  
शूननासाक्षिकूटस्तु रक्तनेत्रः सुदुर्मनाः ।  
कदाचिद् दृश्यते तस्य रक्तं नेत्राद्दिनिर्गतम् ॥ २४ ॥  
रक्तजं तस्य जानीयात् शिरोरोगं विचक्षणः ।  
अभिघातसमुत्थस्य लक्षणं प्रवदास्यहम् ॥ २५ ॥  
काष्ठलोष्टप्रहारैस्तु शिरो यस्याभिहन्यते ।  
स्तब्धकर्णो गुरुशिरा भवेद्वाजो सुदुर्मनाः ॥ २६ ॥  
पित्तजे या क्रिया प्रोक्ता शिरावेधादिका मया ।  
रक्तजे सा प्रयोक्तव्या तथा चैवाभिघातजे ॥ २७ ॥  
प्रोथतेऽन्तःशिरो यस्य यस्य नासासमुद्भवाः ।  
दृश्यन्ते क्लमयश्चापि क्लमिर्जं तस्य निर्दिशेत् ॥ २८ ॥  
त्रिकटुञ्च विडङ्गञ्च वार्त्ताकीनां फलानि च ।  
सुरया मर्दयित्वा तु नस्यं तैलेन दापयेत् ॥ २९ ॥  
फलानि बृहतीनाञ्च तिक्तवार्त्ताकुमेव च ।  
पिष्ट्वा च क्वागक्षीरेण नस्यं तेनैव दापयेत् ॥ ३० ॥  
नागरं शतपुष्पञ्च तगरञ्च हरेणुकम् ।  
कल्कं कृत्वा गवां मूत्रे तैलं तेनैव पाचयेत् ॥ ३१ ॥  
तेन नस्यं प्रदातव्यं तिक्तमुद्गैश्च भोजनम् ।

सुखोष्णं तस्य कर्तव्यं विडङ्गं घृतयोजितम् ॥ ३२ ॥  
 विडङ्गं लसुनं लोभ्रं बृहतीनां फलानि च ।  
 कल्कीकृत्य गवां मूत्रैस्तैलं तेनैव पाचयेत् ॥ ३३ ॥  
 नस्यं दद्यात् सुखोष्णेन तेन तैलेन बुद्धिमान् ।  
 भोजयेत्तित्तमुद्गैश्च विडङ्गघृतयोजितैः ॥ ३४ ॥  
 इति श्रीमहासामन्तजयदत्तकृतेऽश्वशास्त्रे शिरोरोगे  
 एकत्रिंशोऽध्यायः ।

### अथ द्वात्रिंशोऽध्यायः ।

#### लङ्घितलक्षणम् ।

लङ्घितं द्विविधं प्रोक्तं मुनिभिः शास्त्रशालिभिः ।  
 एकं वातादिभिर्दोषैर्द्वितीयञ्चाभिघातजम् ॥ १ ॥  
 चिकित्साञ्चैव वक्ष्यामि सद्योपणं यथाक्रमम् ।  
 पारम्पर्येण शास्त्राणां यथा दृष्टं तपोधनेः ॥ २ ॥  
 उरसा वाहुना चाश्रो जानुजङ्घात्रिकेण च ।  
 कूर्चेन च खुराग्रेण मण्डूक्या चापि लङ्घति ॥ ३ ॥  
 चिकित्सा ।

अभिघातं विना वाजी यदा दोषेण लङ्घति ।  
 उपवासैस्तु सशोध्य घृतं वै सुरयान्वितम् ॥ ४ ॥  
 शीतकाले प्रदातव्यं प्रतिपानं प्रदापयेत् ।  
 हरिद्रातिविषालोभ्रपिष्यस्थ्या च महीषधैः ॥ ५ ॥  
 त्रायमाणा वचाकुठमुस्ताकट्फलसैन्धवैः ।  
 प्रतिपानं हितं दृष्टं सुरया सीधुनापि च ॥ ६ ॥  
 तौक्ष्णशीतं समालोक्त्र कालं शास्त्रविशारदः ।  
 एवं प्रतिदिनं कुर्यात् त्रहं सप्ताहमेव च ॥ ७ ॥

अनन्तां वेधयेद्द्वैद्यः शिरां शस्त्रेण चौरसीम् ।  
 शिरास्त्रावे कृते चापि यदि नो जायते सुखम् ॥ ८ ॥  
 तदा वक्त्रिः प्रदातव्यो यथाशास्त्रं विचक्षणैः ।  
 शिंशपापाठमूलैश्च वल्कलैः कथितैर्जले ॥ ९ ॥  
 सर्पिंस्तैलसमायुक्तो गुग्गुलुर्लङ्गिने हितः ।  
 अभिघातसमुद्भूते क्रियां वक्ष्यामि साम्प्रतम् ॥ १० ॥  
 लिङ्गिते मुनिभिः प्रोक्तं वाजिनां हितकाम्यया ।  
 उरसोऽभ्यञ्जनं कार्यं शतधीतेन सर्पिंवा ॥ ११ ॥  
 पञ्चवल्कलकल्केन लेपं दद्यान्मुहुर्मुहुः ।  
 एवं प्रतिदिनं कुर्यात् सप्ताहञ्चापि सप्तकम् ॥ १२ ॥  
 निश्चलस्य तुरङ्गस्य पञ्चाहं वा चतुर्गुणम् ।  
 भ्रामयित्वा समं वैद्यस्ततः सम्यक् निरूपयेत् ॥ १३ ॥  
 तृतीये सप्तके पूर्णे तुरङ्गं शास्त्रकोविदः ।  
 अशुद्धौ पूर्वमुद्दिष्टं शिरावेधादिकक्रमम् ॥ १४ ॥  
 कुर्याद्दृष्टतले वाहे वक्त्रिदाहावसानिकम् ।  
 अभिघातलङ्गिते वै न हितं क्रमणं भवेत् ॥ १५ ॥  
 कपिकच्छुवलाबालपा रिभद्रकसैन्धवैः ।  
 कपिकच्छुकवाद्यालं पादशेषव्यवस्थितम् ॥ १६ ॥  
 आर्द्रसिन्धुहरिद्राणां चूर्णं दत्त्वा तु बुद्धिमान् ।  
 तैलन्तु व्योषचूर्णेन रसवर्जन्तु दापयेत् ॥ १७ ॥  
 तस्मिन् दिने भोज्यपानं दापयेत्तु मनागपि ।  
 पञ्चात्काये लिङ्गिते तु अनुवासस्तु केवलः ॥ १८ ॥  
 सर्वाः प्राक्कायिकाश्चापि चिकित्साः परिकीर्त्तिताः ।  
 सर्वेषु चैव लङ्गेषु अनुवासस्तु केवलः ॥ १९ ॥  
 सर्वेषु नैव लङ्गेषु समीपे वेधयेत् शिराम् ।  
 उरो लङ्गी चिताश्चैव क्रियाः सर्वाः प्रकीर्त्तिताः ॥ २० ॥

त्रिकलिङ्गीति यः प्रोक्तो हरिर्वातकटिस्तु सः ।  
 श्रीपाण्डोर्वधयित्वा तु शिरास्तस्य विचक्षणः ॥ २१ ॥  
 भोजनञ्च निरूहञ्च सम्यगेव प्रदापयेत् ।  
 तैलेर्वातहरैर्वैद्यस्तथा चाभ्यङ्गमेव च ॥ २२ ॥  
 त्रिपाञ्च यः स्थितो भूमिं खुराग्रेण स्पृशेद् यदि ।  
 ध्यायते निश्चलो यश्च तं हयं शुद्धमादिशेत् ॥ २३ ॥  
 अग्रकायेण यो याति स शुद्धः परिकीर्तितः ।  
 पश्चात्कायोत्थितश्चाग्रे दृढः प्रोक्तो मनीषिभिः ॥ २४ ॥  
 निद्रायमाणो यो वाजी निम्नोरस्को भवेद् यदि ।  
 अङ्गुलं द्व्यङ्गुलं वापि स तु ग्राह्यो विचक्षणैः ॥ २५ ॥  
 अत ऊर्ध्वं न गृह्णीयाद् वायोर्बलसमन्वितम् ।  
 अथवाप्यंसकूटेन हाभ्यामेकेन वा पुनः ॥ २६ ॥  
 वेगेन गतिभिश्चैव तुल्यो भवति यो हयः ।  
 स वै वातकटिर्ज्ञेयो न ग्राह्यो बलवानपि ॥ २७ ॥  
 पुलिनञ्चैव यो वाजी गच्छन्नुद्वहते कटिम् ।  
 सोऽपि वाताभिभूतोऽश्वो न योज्यो वाजिकर्मणि ॥ २८ ॥  
 उरो रक्षति वाहस्य वर्ज्या दृष्ट्वाभिकुञ्चनम् ।  
 कर्णयोर्व्यस्तसंन्यस्तो वाजी वातहतः स्मृतः ॥ २९ ॥  
 पश्चात्पादं खुराग्रेण भूमौ भ्रश्य तु गच्छति ।  
 तदा किञ्चन वाहो वा न योज्यो वाजिकर्मणि ॥ ३० ॥  
 प्रध्यायमानो यः पश्चाद्रज्जुमाकृष्य सर्वदा ।  
 वातभुग््नकटिर्वाजी स विज्ञेयो ह्यकिञ्चनः ॥ ३१ ॥  
 उत्तिष्ठत्यग्रकायेण यो लुठित्वाग्रतो हयः ।  
 पश्चात् पश्चिमकायेन सोऽपि वातहतः स्मृतः ॥ ३२ ॥  
 बाहितं सुदृढं वाह स्नातं पीतोदकं तथा ।  
 वारितञ्च सुखासीनं ध्यायन्तञ्च निरूहयेत् ॥ ३३ ॥

द्विरात्रं पञ्चरात्रं वा सप्तरात्रमथापि वा ।

निरूहयेत्तुरङ्गन्तु त्रिकलिङ्गिकशङ्कया ॥ ३४ ॥

इति श्रीमहासामन्तजयदत्तकृतेऽश्वशास्त्रे

लङ्गिते द्वात्रिंशोऽध्यायः ।

अथ त्रयस्त्रिंशोऽध्यायः ।

कर्णरोगनिदानचिकित्सिते ।

दोषैः सन्दूषिते रक्ते अथवाप्यभिघाततः ।

वाजिनां कर्णरोगस्तु क्लेशशोथान्वितो भवेत् ॥ १ ॥

पूयस्त्रावेण जानीयात् शोथमभ्यन्तरोद्भवम् ।

पिचुना वेष्टयित्वा तु शलाकाग्रं समाहितः ॥ २ ॥

तेन कर्णान्तरे पूयं कर्षयित्वा विचक्षणः ।

पातितस्य सुवद्धस्य पूरयेन्मधुसर्पिषा ॥ ३ ॥

कुष्ठं मागधिका लोध्रं मधुकं चन्दनं तथा ।

एभिः सिद्धं घृतं दृष्टं कर्णपूरणमुत्तमम् ॥ ४ ॥

पिष्टा कुटजबीजन्तु यष्टीमधुसमन्वितम् ।

घृतेनालोद्य मतिमान् कुर्याद्वस्त्रपरिस्तुतम् ॥ ५ ॥

पूरयेत्तेन कर्णन्तु सुखोष्णेनैव बुद्धिमान् ।

रसेन च कपिलस्य युक्तेन मधुसर्पिषा ॥ ६ ॥

त्वक्पत्रे क्षीरवृक्षस्य सर्पनिर्मोकमेव च ।

गोलोम गुग्गुलुं कुष्ठं मेघोर्णां च मनःशिलाम् ॥ ७ ॥

घृतेन मर्दयित्वा तु धूपं कर्णे प्रदापयेत् ।

भोजयेत् पिप्पलीयुक्तान् मुद्गांश्च क्षौद्रयोजितान् ॥ ८ ॥

इति श्रीमहासामन्तजयदत्तकृतेऽश्वशास्त्रे कर्णरोगे

त्रयस्त्रिंशोऽध्यायः ।

## अथ चतुस्त्रिंशोऽध्यायः ।

कासरोगनिदानलक्षणानि ।

त्रयो वातादिभिर्दोषैः सन्निपातेन चापरः ।  
क्षतक्षयसमुत्थौ द्वावेवं कासस्तु षड्विधः ॥ १ ॥  
रूक्षो यस्य भवेत् कासः श्लेष्मसावविवर्जितः ।  
क्षीणस्य वर्द्धते चापि वातिकं तस्य निर्दिशेत् ॥ २ ॥  
दाहस्वेदयुतः कासो नीलपीतकफान्वितः ।  
विच्छिन्नश्च तुरङ्गाणां विज्ञेयः पित्तसम्भवः ॥ ३ ॥  
अधिकं कासते वस्तु हृष्टरोमाः सुदुर्मनाः ।  
गुरुगात्रशिरा वाजी मन्दग्रासविचेष्टितः ॥ ४ ॥  
दधिकुन्देन्दुसङ्काशं श्लेष्माणं यो विमुञ्चति ।  
ग्रासाभावे सुखी यश्च तस्य विद्यात् कफात्मकम् ॥ ५ ॥  
सर्वेषां लक्षणैर्युक्तं जानीयात् सान्निपातिकम् ।  
कषायेण च रक्तेन श्लेष्मा क्षतजसम्भवः ॥ ६ ॥  
प्रसारयति यो गात्रं ग्रीवाञ्चापि विशेषतः ।  
कासमानो ह्यो दीर्घं भिन्नरोमातिदुर्बलः ॥ ७ ॥  
दुर्गन्धिपूयसङ्काशं यश्चैव कफमुद्गिरेत् ।  
तस्य विद्याद् बुधः कासं ह्यस्य क्षतसम्भवम् ॥ ८ ॥

वातकासचिकित्सा ।

वातकासाभिभूतस्य पानं दद्याद्विचक्षणः ।  
पञ्चमूलकषायेण कृत्वा मांसरसं बुधः ॥ ९ ॥  
गोक्षीरं शर्करायुक्तं पिप्पली नागरान्वितम् ।  
तिलतैलेन संयोज्य भोजयेत्प्रवणान्वितम् ॥ १० ॥  
दुरालभां कण्टकारीं बृहतीं कटुरोहिणीम् ।  
पिष्ट्वा वार्त्ताकुयूषेण तैलसिद्धेन पण्डितः ॥ ११ ॥

वंशरोचनयायुक्तं चूर्णं गोधूमजं ततः ।

तेन कल्केन संनीय क्षीरेण विधिवत्पचेत् ॥ १२ ॥

ततो गुडेन संयोज्य भोजयेत् सर्पिषा सह ।

घृतेन मधुना युक्तं पायसञ्च प्रदापयेत् ॥ १३ ॥

वार्त्ताकानां फलैः क्वाथः शुण्ठीमागधिकान्वितः ।

मूर्च्छितस्तिलतैलेन पाने दत्तः खुखावहः ॥ १४ ॥

मूलकस्य रसञ्चैव वार्त्ताकक्वाथवङ्गिषक् ।

वातिके दापयेत्पानं कारु तैलेन मिश्रितम् ॥ १५ ॥

कुलत्यदर्भमूलान्तु घृतगोमेदसा युतम् ।

धूपोऽनेन प्रदातव्यो नासिकाविवरेण तु ॥ १६ ॥

पित्तकासचिकित्सा ।

गृहीत्वा गोमयरसं पिप्पलीचूर्णसंयुतम् ।

मधुना सर्पिषा चैव लेहं कासे सपैत्तिके ॥ १७ ॥

पायसं यवचूर्णेन छागक्षीरेण साधितम् ।

धात्रीमागधिकाचूर्णं भोजयेन्मधुसर्पिषा ॥ १८ ॥

पिप्पली मधुकाभ्यान्तु बला रोचनया युतम् ।

पिप्पलीचूर्णसंयुक्तं छागक्षीरं सशर्करम् ॥ १९ ॥

एतत्पानं प्रदातव्यं वातकासप्रशान्तये ।

पटोलपत्रनिःक्वाथे सुस्विन्नान् भोजयेत्ततः ॥ २० ॥

मुद्गान् मागधिकायुक्तान् मधुयुक्तेन सर्पिषा ।

चूर्णमामलकानान्तु वंशरोचनया युतम् ॥ २१ ॥

पिप्पलीचूर्णसंयुक्तं सर्पिषा सह साधयेत् ।

तं लेहं दापयेद्वाहे पिण्डं वा भोजयेत्ततः ॥ २२ ॥

फलचूर्णञ्च काश्मर्या एवं दद्याद्द्विचक्षणः ।

लोभ्रचन्दनयष्ट्याह्वपद्मकैर्घृतयोजितैः ।

धूपो नासाग्रतः कार्यः शास्त्रदृष्टेन कर्मणा ॥ २३ ॥



## श्लेष्मकासचिकित्सा ।

चित्रकं त्रिफलाचूर्णं मुस्तकं कटुकत्रयम् ।  
 मधुना दापयेत्क्षेहं श्लेष्मकासार्दिते ह्ये ॥ २४ ॥  
 पञ्चतिक्तसुसंसिद्धं तिक्तमुद्गञ्च भोजयेत् ।  
 मधुना तिलतैलेन युक्तास्त्रिकटुकेन च ॥ २५ ॥  
 गवां मूत्रेण सुस्त्रिन्नास्त्रिलतैलेन मर्दिताः ।  
 व्योषचूर्णसमायुक्ताः कुलत्या भोजने हिताः ॥ २६ ॥  
 दन्तीमूलं हरिद्रा च हिङ्गुं च बृहतीफलम् ।  
 एतैस्तु धूपयेत्कासे नासिकायां कफात्मके ॥ २७ ॥  
 क्षतजे क्षयकासे च पित्तकासोदितां क्रियाम् ।  
 कुर्यान्नतिमतां श्रेष्ठो वाजिनां हितकाम्यया ॥ २८ ॥  
 इति श्रीमहासामन्तजयदत्तकृतेऽश्वशास्त्रे कासरोग-  
 चिकित्सिते चतुस्त्रिंशोऽध्यायः ।

## अथ पञ्चविंशोऽध्यायः ।

## हिक्काश्वासनिदानलक्षणम् ।

मुखेन नासया चैव यः श्लेष्माणं विमुञ्चति ।  
 वातिकं शिशिरे काले तस्य श्वास विनिर्दिशेत् ॥ १ ॥  
 शरन्निदाघयोश्चैव श्वासः पित्तेन जायते ।  
 दृष्णादाहपरीतस्य स्त्रिन्नागात्रस्य वाजिनः ॥ २ ॥  
 मुखेन नासया चैव कफो यस्य प्रवर्तते ।  
 प्रावृट्काले वसन्ते वा श्वासस्तस्य कफात्मकः ॥ ३ ॥  
 दृष्ट्वा लक्षणसाङ्गर्थ्यमादिशेत् सन्निपातजम् ।  
 इन्द्रजञ्च तथा हाभ्यां दोषाभ्यां जनितं बुधः ॥ ४ ॥

श्वासचिकित्सा ।

पञ्चमूलकषायेण कृत्वा मांसरसं भिषक् ।  
 जातश्वासे प्रदातव्यं शाल्यन्नेन च भोजनम् ॥ ५ ॥  
 निस्तुषा जलकुम्भस्थाः खादने विहिता यवाः ।  
 पित्तश्वामारदिते वाहे पानलेपी च शीतली ॥ ६ ॥  
 इक्षीः शरस्य काशस्य नलवेतसयोस्तथा ।  
 मूलकाधः प्रदातव्यः पाने क्षौद्रसितान्वितः ॥ ७ ॥  
 वस्तिश्चैव जलक्षीरेः पित्तश्वासे प्रकीर्तितः ।  
 मुहुर्मुहुश्च पङ्केन प्रलेपश्च हितस्तथा ॥ ८ ॥  
 रास्ना गोक्षीरपानञ्च शर्करा मधुमूर्च्छितम् ।  
 पञ्चतित्तेन सिद्धस्य अक्षपानञ्च सर्पिषा ॥ ९ ॥  
 उशीरं पद्मकं मूर्धाकाश्मर्याश्च फलं सितम् ।  
 शीतेन वारिणा दद्यात् पानं क्षौद्रेण योजितम् ॥ १० ॥  
 पक्ष्मनाडीं मयूरस्य जङ्घां वा चर्म वा भिषक् ।  
 दग्ध्वा लेहं प्रकूर्वीत घृतेन मधुना सह ॥ ११ ॥  
 मयूरनाडीकल्केन शलाकां शल्लकस्य च ।  
 दद्यादस्थीनि वा घ्रात्रः पित्तश्वासोपशान्तये ॥ १२ ॥  
 चार्त्ताकयूषः पानाय तिलतैलेन योजितः ।  
 श्वासे कफात्मके देयस्तित्तमुद्गांश्च भोजयेत् ॥ १३ ॥  
 इन्द्रजे द्विविधो देयः सङ्कीर्णः सान्निपातिके ।  
 श्वासीक्ता याः क्रियाः सर्वा लेहपानादिपूर्विकाः ।  
 ग्रयोक्तव्यास्तु हिक्कायां वाजिनां हितमिच्छता ॥ १४ ॥

इति श्रीमहासामन्तजयदत्तकृतेऽश्वशास्त्रे  
 हिक्काश्वासे पञ्चत्रिंशोऽध्यायः ।

## अथ षट्त्रिंशोऽध्यायः ।

व्रणनिदानलक्षणानि ।

आगन्तुकं दोषजञ्च व्रणं विविधमुच्यते ।

लक्षणञ्च चिकित्साञ्च तस्य वक्ष्यामि शास्त्रतः ॥ १ ॥

दोषजं शोथपाकोत्थं व्रणं विद्याद्विचक्षणः ।

शस्त्रघातादिजञ्चैव ज्ञेयमागन्तुकं तथा ॥ २ ॥

चिरपाकं चिरस्पर्शं ज्ञेयं वातात्मकं बुधैः ।

पित्तजं शीघ्रपाकञ्च कण्डूदाहसमन्वितम् ॥ ३ ॥

घनञ्चोत्सेधसंयुक्तं श्लैष्मिकं मन्दवेदनम् ।

व्रणं चिरविपाकञ्च श्वेतवर्णं समादिशेत् ॥ ४ ॥

सर्वरूपैस्तु संयुक्तं विज्ञेयं सन्निपातजम् ।

द्विरूपं हृन्जञ्चापि कीर्तितं मुनिसत्तमैः ॥ ५ ॥

दुष्टं संशोधयेत्प्राज्ञः शुद्धञ्चापि प्ररोहयेत् ।

आनुपूर्व्या यथायोगं व्रणं शास्त्रविशारदः ॥ ६ ॥

उत्सन्नञ्चैव दुर्गन्धिं स्फुटितं पिङ्गकान्वितम् ।

अशुद्धं निर्दिशेद्द्वयो व्रणं शुद्धं विपर्यये ॥ ७ ॥

व्रणचिकित्सा ।

दन्तीमूलं हरिद्रे द्वे चित्रकं विश्वभेषजम् ।

रसोनं सैन्धवञ्चापि तक्रकाञ्जिकयोजितम् ॥ ८ ॥

दुष्टव्रणानां सर्वेषां शोधनाय प्रकीर्तितम् ।

तिलशक्तुकपिण्डञ्च दधियुक्तञ्च सैन्धवम् ॥ ९ ॥

निम्बपत्रयुतं पिण्डं तिलकल्कस्य बुद्धिमान् ।

मधुसैन्धवसंयुक्तं दद्याद् व्रणविशुद्धये ॥ १० ॥

मधुसैन्धवहीनोऽयं पिण्डो निम्बतिलोद्भवः ।

प्रवरो रोपणीयानां व्रणे शुद्धिसमन्विते ॥ ११ ॥

टाडिमामलिकागस्तिकपित्तानां विचक्षणः ।  
 त्वक्चूर्णं दापयेत् शुद्धे व्रणे चोत्तानके भिषक् ॥ १२ ॥  
 व्रणे रूढे प्रदातव्यं रोमसंजननं परम् ।  
 चूर्णं मुनिमुखोद्गीर्णं वक्ष्यमाणमिदं ततः ॥ १३ ॥  
 खुरचर्मास्थिबालञ्च दन्तशृङ्गनखं तथा ।  
 गवादीनां यथालाभं कटाहं कच्छपस्य च ॥ १४ ॥  
 गृहीत्वा कारयेद्भस्म अन्तर्दग्धं विचक्षणः ।  
 तद्दद्याद् घृततैलाभ्यां रोम्णां संजननं परम् ॥ १५ ॥  
 अश्वमारकदल्यर्कसुहीहाटकचित्रकैः ।  
 पचेत्तैलं सभस्नातं नाडीव्रणहरं परम् ॥ १६ ॥  
 आगारधूमं संपिथ्य गोमूत्रेण विचक्षणः ।  
 नाडीं प्रपूरयेद् युक्त्या तदुपद्रवशान्तये ॥ १७ ॥  
 नाडीव्रणो यदा शुद्धिं भेषजेन न गच्छति ।  
 तदा वङ्गिः प्रदातव्यस्तथाच पित्तजे व्रणे ॥ १८ ॥  
 सरक्ते तत्क्षयोद्भूते व्रणे आगन्तुके भिषक् ।  
 मूलकादिभिरन्तस्थैः कुर्यात् स्वेदं विचक्षणः ॥ १९ ॥  
 ततो मधुककल्कन्तु दद्यात् क्षौद्रघृतान्वितम् ।  
 बध्नीयाद्दस्त्रपट्टेन मुहुः सिञ्चेच्च सर्पिषा ॥ २० ॥  
 पञ्चवल्कलकल्केन सघृतेन प्रलीपयेत् ।  
 शुष्कग्रासं भिषग्दत्त्वा पाने स्तोकं जलं तथा ॥ २१ ॥  
 पूयभावे गते तस्मिन् पूर्वोक्ताः शोधनादिकाः ।  
 दोषजोक्ताः क्रियाः सर्वाः कर्तव्याः सावसानिकाः ॥ २२ ॥  
 अवगाढं चिरोद्भूतं मांसमज्जास्थिसंस्थिरम् ।  
 कच्छसाध्यमसाध्यं वा व्रणं विद्यात् समाहितः ॥ २३ ॥

इति श्रीमहासामन्तजयदत्तकृतेऽश्वशास्त्रे

व्रणरोगे षट्त्रिंशोऽध्यायः ।

## अथ सप्तविंशोऽध्यायः ।

वातादिसिद्धानलक्षणानि ।

वातिके पैत्तिके चैव श्लैष्मिके सान्निपातिके ।  
सिद्धानके प्रवक्ष्यामि लक्षणं भेषजं तथा ॥ १ ॥  
तनुस्त्रावं सफेनञ्च वातिकं तत् प्रकीर्तितम् ।  
रक्तपौतासितैः स्रावैर्विन्द्यात् पित्तसमुद्भवम् ॥ २ ॥  
घनेन दधिवर्णेन कफजञ्चैव निर्दिशेत् ।  
नानावर्णेन जानीयादसाध्यं सान्निपातिकम् ॥ ३ ॥

तच्चिकित्सा ।

शिरसः स्वेदनं कुर्व्याद् वातिके श्लैष्मिके तथा ।  
प्रियङ्गुचन्दनोशीरैः शिरोलेपस्तु पित्तजे ॥ ४ ॥  
सिंघानकेषु सर्वेषु शङ्खयोस्तालुके तथा ।  
शिरावेधं प्रशंसन्ति मुनयः शास्त्रकोविदाः ॥ ५ ॥  
गोमूत्रेण च संपिष्य वृहती गौरसर्षपान् ।  
तिक्तवार्त्ताकवीजानि तैलेनालोढ्य दापयेत् ॥ ६ ॥  
नस्यं सिंघानके प्राज्ञो वातिके श्लैष्मिके तथा ।  
घासार्थं विहिता दूर्वा पाने चाल्पजलं तथा ॥ ७ ॥  
नाडिकाग्रे व्योषचूर्णं दद्यात् नासापुटान्तरे ।  
पश्चिमे नाडिकाच्छिद्रे मुखवातं प्रपूरयेत् ॥ ८ ॥  
एष प्रधमनो नाम विधिः श्लेष्मापकर्षणः ।  
सिंघानके प्रयोक्तव्यं शिरसश्च विरेचनम् ॥ ९ ॥  
व्योषचूर्णं विधानेन अन्यैर्वा कटुचूर्णकैः ।  
दापयेत् श्लेष्मशमनं नस्यं तैलञ्च साधितम् ॥ १० ॥

पुनर्नवा विडङ्गञ्च सरलं देवदारु च ।  
 रजनी चैव वाराही बलामूलं तथैव च ॥ ११ ॥  
 एतानि समभागानि कल्कं कृत्वा विचक्षणः ।  
 पञ्चमूलकषायेण पाचयेत्तैलमुत्तमम् ॥ १२ ॥  
 तेन नस्यं प्रदातव्यं वातश्लेष्मसमुद्भवम् ।  
 सिङ्घानके तुरङ्गाणां कटुचूर्णावचूर्णितम् ॥ १३ ॥

पैत्तिकद्वन्द्वजसिङ्घानकचिकित्सा ।

मञ्जिष्ठा मधुकं लोध्रं पिप्पली रजनीद्वयम् ।  
 नस्यं क्षीरेण दातव्यं पित्तसिङ्घानकापहम् ॥ १४ ॥  
 लोध्रं प्रपौण्डरीकञ्च मधुकञ्चोत्पलं तथा ।  
 कल्कं कृत्वा पचेत्तैलं पयसा वारिणा सह ॥ १५ ॥  
 पित्तसिङ्घानकार्तस्य तैलेनानेन बुद्धिमान् ।  
 नस्यं दद्याद् यथायोगं तेन सम्पद्यते सुखम् ॥ १६ ॥  
 दत्तनस्यं ततो वाहं बद्ध्वा जङ्घाद्वयेऽग्रिमे ।  
 षष्ठे च ताडयित्वा तु भ्रामयेत् प्रोथयेत्ततः ॥ १७ ॥  
 एवं श्लेष्मा विनिर्याति तस्य नासान्तरोद्भवः ।  
 प्रतिप्रभातं कुर्वीत क्रियामेतां समाहितः ॥ १८ ॥  
 तारयेद्वा जलं निम्नं प्रोथयेद्वा विचक्षणः ।  
 नासाच्छिद्रे विनिःक्षिप्य सूक्ष्मैलां चूर्णितां मनाक् ॥ १९ ॥  
 गुडूच्यास्त्रिफलायाश्च निम्बवासकयोस्तथा ।  
 काथे मुद्गान् समुत्स्विद्य सुखोष्णान् स्थापयेत्ततः ॥ २० ॥  
 पञ्चमूलकषायेण रसैर्मांसस्य साधितैः ।  
 मर्दयित्वा ततस्तैलं दत्त्वा मधु च भोजयेत् ॥ २१ ॥  
 श्लेष्मजे श्वातजे चैव कटुचूर्णं प्रदापयेत् ।  
 तिक्तमुद्गा घृताभ्यक्ताः पित्तसिङ्घानके हिताः ॥ २२ ॥

न दद्यात् पित्तजे तैलं केवलं विहितं घृतम् ।  
 इन्द्रजे च भिषग्विद्वान् कुर्यात् साधारणीं क्रियाम् ॥ २३ ॥  
 इति श्रीमहासामन्तजयदत्तकृतेऽश्वशास्त्रे सिद्धान्त-  
 चिकित्सिते सप्तत्रिंशोऽध्यायः ।

### अथ अष्टत्रिंशोऽध्यायः ।

#### घृणिरोगचिकित्सा ।

नासिकाभ्यन्तरे यस्य पिङ्गानां समुद्भवः ।  
 व्रणं वा यदि वा शोथः तस्य विद्याद् घृणी रुजम् ॥ १ ॥  
 प्रोथजां वेधयेत्तस्य शिरां शोथे विचक्षणः ।  
 अथवा शोणितं दुष्टं कर्षयेच्च जलीकसा ॥ २ ॥  
 धरण्यां पातयित्वा तु दृढं बद्ध्वा तुरङ्गमम् ।  
 नासापुटं ततः शस्त्रैः पाटयित्वा विचक्षणः ॥ ३ ॥  
 उत्कृत्य पिङ्गकाग्रन्धिं दहेल्लोहशलाकया ।  
 उत्थिते तु ततो वाहे घृताभ्यङ्गः प्रशस्यते ॥ ४ ॥  
 शीतेनाश्वप्रोतयेद्वैद्यः पञ्चवल्कलवारिणा ।  
 मुहुर्मुहुर्व्रणं प्राञ्जो घृतयुक्तेन वाजिनः ॥ ५ ॥  
 गुग्गुलुं पाययेत्तच्च त्रिफलाक्वाथयोजितम् ।  
 दूर्वाञ्च यवसं दद्यात्तप्तशीतं जलं तथा ॥ ६ ॥  
 निम्बपत्रं जलोत्स्विन्नं भोजयेन्मधु सर्पिषा ।  
 अन्यैर्वा तित्तकैः सिद्धान् मुद्गान् हरितपीतकान् ॥ ७ ॥  
 लोहितं चन्दनं लोभ्रं मधुकं हरितालकम् ।  
 कालेयं लवणं लाक्षामजाक्षीरेण साधयेत् ॥ ८ ॥

कल्केनानेन सिद्धञ्च तिलतैलेन मिश्रितम् ।  
 नस्यार्थञ्च कृतं तैलं घृण्णिरोगेषु चोत्तमम् ॥ ९ ॥  
 नावनं कृतमश्वानां नासात्रणविशोधनम् ॥ १० ॥  
 इति श्रीमहासामन्तजयदत्तकृतेऽश्वशास्त्रे घृण्णिरोग-  
 चिकित्सिते अष्टत्रिंशोऽध्यायः ।

अथ एकोनचत्वारिंशोऽध्यायः ।

पादरोगसंख्या ।

अत ऊर्ध्वं प्रवक्ष्यामि पादरोगविनिश्चयम् ।  
 लक्षणञ्च चिकित्साञ्च यथाशास्त्रानुसारतः ॥ १ ॥  
 मण्डूकतापः पांशुखुरस्तथा चैव पुनः खुरः ।  
 आस्रावौ चूर्णिकोऽध्यस्थि ऊर्मिकञ्चक्रवालिकः ॥ २ ॥  
 उलूकपादः सस्थानः तदा पादविरालिका ।  
 आमण्डक उपजङ्घी च दर्भकञ्च प्रप्रोटकः ॥ ३ ॥  
 कदम्बको घृष्टतलस्तथा भिन्नखुरोऽपरः ।  
 मृदुमांसखुरौ द्वौ तु पिच्छपादसकेशिनौ ॥ ४ ॥  
 एते पादगता रोगास्तुरङ्गाणां प्रकीर्त्तिताः ।  
 एषां चिकित्सां वक्ष्यामि शालिहोत्रादिसम्भताम् ॥ ५ ॥  
 मण्डूकतापो मण्डूक्यां व्रणेनाश्वस्य जायते ।  
 अभिघातसमुत्थेन दुष्टकर्दमकेन च ॥ ६ ॥  
 पांशुभिः शर्कराभिश्च पूर्यते यस्य कोटरम् ।  
 तले तस्य विजानीयाद्रोगं पांशुखुरं भिषक् ॥ ७ ॥  
 घृष्टं भूमी तलं यस्य ताम्नी भवति वाजिनः ।  
 तस्य घृष्टतलो नाम पादरोगः प्रकीर्त्तितः ॥ ८ ॥



आस्राविणं विजानीयात् क्लेदस्रवतलं ह्यम् ।  
 सूक्ष्मचूर्णतलञ्चैव चूर्णकीलः प्रकीर्तितः ॥ ९ ॥  
 केशाकाराणि मांसानि यस्य स्युस्तलजानि च ।  
 मांसकेशीति तं विद्यात्तलं वाहस्य बुद्धिमान् ॥ १० ॥  
 मण्डूक्या विवरं यस्य दर्भमुञ्जकरं भवेत् ।  
 तस्य दर्भक इत्युक्तो व्याधिः कष्टचिकित्सितः ॥ ११ ॥  
 पार्श्विजाः पिण्डिका यस्य दृश्यन्ते तीव्रवेदनाः ।  
 तस्य विन्द्याङ्घ्रिग्न्याधिं घोरं पादविरालिकम् ॥ १२ ॥  
 प्रसरन्ति खुरा यस्य अथवा पादुकोपमाः ।  
 पुनःखुरीति तं विद्यादश्वं विह्वलगामिनम् ॥ १३ ॥  
 ऊर्मिकञ्चोर्मिसंस्थानैर्बलिभिः खुरसम्भवैः ।  
 विन्द्याङ्घ्रिखुरं चैव यस्यान्यो जायते खुरः ॥ १४ ॥  
 बहुमांसखुरञ्चैव ज्ञेयो मांसखुरो ह्ययः ।  
 मृदुखुरश्च विख्यातो मृदुर्यस्य खुरो भवेत् ॥ १५ ॥  
 क्लियन्ते बलयो यस्य खुरसन्धिसमुद्भवाः ।  
 अक्लिन्ना वाथ सरुजस्तं विन्द्याच्चक्रवालिकम् ॥ १६ ॥  
 कूर्चमावृत्य यः शोथो जङ्घायामुपजायते ।  
 उलूकपादो विज्ञेयो न च शक्यश्चिकित्सितुम् ॥ १७ ॥  
 रोमान्तः श्रूयते यस्य समन्तान्नैव पच्यते ।  
 क्लेदश्च पिच्छिलो यस्य पिच्छपादीति तं विदुः ॥ १८ ॥  
 प्रावृट्काले व्रणं यस्य जङ्घायामुपजायते ।  
 स्थाणुरोगः स विज्ञेयो दुष्टशोणितसम्भवः ॥ १९ ॥  
 ऊर्ध्वभागे च कूर्चस्य मृद्वी या गुटिका भवेत् ।  
 आमण्डकाभिधो नाम्ना जङ्घापार्श्वसमुद्भवः ॥ २० ॥  
 प्रपोटकं विजानीयाद् ग्रन्थिभिः कूर्चसम्भवैः ।  
 आमलक्यस्थिसङ्घाशैः ग्रन्थिभिश्चातिकण्टकैः ॥ २१ ॥

कदम्बफलमात्रस्तु मण्डूकीमध्यसंस्थितः ।

मांसाङ्कुरः कदम्बाख्यः श्लेष्मशोणितसम्भवः ॥ २२ ॥

अथ चिकित्सा ।

सर्वेषां पादरोगाणां शिराविधः प्रशस्यते ।

तलजायाश्च रोमान्धाः कूर्चजायास्तथैव च ॥ २३ ॥

अभिघातात् खुरतले व्रणं यस्योपजायते ।

दुष्टकर्दमसङ्गाद्वा तस्य कुर्यात् प्रतिक्रियाम् ॥ २४ ॥

क्लच्छादनकपात्रेण मण्डूक्यां तस्य शोधयेत् ।

अतितीक्ष्णेन शस्त्रेण क्लिन्नमांसञ्च कर्त्तयेत् ॥ २५ ॥

तलजाश्च शिरां विद्धा रोमान्ताश्च विचक्षणः ।

मोचयेच्छोणितं दुष्टं कषायैश्चोपनाहयेत् ॥ २६ ॥

गुग्गुलुं पाययेदश्वं त्रिफलाक्वाथयोजितम् ।

एवं यदि न सिध्येत तदा वक्त्रिं प्रदापयेत् ॥ २७ ॥

दग्ध्वा तमेव पानाय गुग्गुलून् पाययेद्भिषक् ।

सप्ताहं षोडशाहं वा द्वादशाहमथापि वा ॥ २८ ॥

स्त्रादनं नैव दातव्यं दूर्वा च यवसे हिता ।

शृतशीतञ्च पानाय उदकं तस्य कीर्त्तितम् ॥ २९ ॥

तत्र रोगेषु सर्वेषु अयमेव क्रियाक्रमः ।

कर्त्तव्यः सर्वदा वैद्यैः शास्त्रमार्गानुसारिभिः ॥ ३० ॥

क्लिन्द्याद्ब्रणं ग्रन्थिपुरं रोमान्तादिव्यवस्थितम् ।

प्रयच्छेदविशुद्धान्तु औषधैर्वा विदारयेत् ॥ ३१ ॥

स्रुह्यर्ककरवीराणां चित्रकस्य तथैव च ।

मूलान्युद्धृत्य सर्वेषां गवां मूत्रेण पेषयेत् ॥ ३२ ॥

एतेन लेपयेदुष्णं व्रणं वाहस्य बुद्धिमान् ।

परिशुद्धान्तु विज्ञाय रोपणीयैरुपक्रमेत् ॥ ३३ ॥

दन्तोचित्रकमूलान्तु स्रुह्यर्कपयसा सह ।

भङ्गातकास्थिकाशीषं लेपच्छिघ्रोच्छलिलोमपि ॥ ३४ ॥  
 एवं यदि सुखी न स्यादग्निकर्म ततःपरम् ।  
 दग्ध्वा तं पूर्ववद्वाहं गुग्गुलुं पाययैद्भिषक् ॥ ३५ ॥  
 त्रिफलाक्वाथयुक्तस्तु सर्वेषां पादरोगिणाम् ।  
 प्रधानो गुग्गुलुर्दृष्टस्तथा दाहश्च वाजिनाम् ॥ ३६ ॥  
 आमर्दकं पाटयित्वा दग्ध्वा तत्क्षणमेव च ।  
 गुग्गुलुं पाययैत्तावद् यावद्दूढं व्रणं भवेत् ॥ ३७ ॥  
 माषपर्णीर्यवांश्चैव न दद्यात्तस्य वत्सरम् ।  
 खादनाय समुद्दिष्टा शुष्का दूर्वा मनोषिभिः ॥ ३८ ॥  
 आमर्दकविधिः सर्वः कर्तव्यः पाटनं विना ।  
 प्रपोटकेऽपि वाहस्य छित्वा चैव कदम्बकैः ॥ ३९ ॥  
 शिलासदृशकाठिन्यः शोथो जङ्घव्यवस्थितः ।  
 अर्धस्थिसङ्गितं विन्द्यान्मृदुश्चैवौषजङ्घिकम् ॥ ४० ॥  
 अग्निं दत्त्वा ततो वैद्यः कुर्यादामर्दकक्रियाम् ।  
 शिरावेधो विशेषेण उपजङ्घेषु कीर्तितः ॥ ४१ ॥  
 एतेन यदि चारेण क्रियमाणो न शाम्यति ।  
 पादरोगे तदा वैद्यः कुर्यात् कर्म पुनः पुनः ॥ ४२ ॥  
 इति श्रीमहासामन्तजयदत्तकृतेऽश्वशास्त्रे पादरोगे  
 एकोनचत्वारिंशोऽध्यायः ।

### अथ चत्वारिंशोऽध्यायः ।

वातज्वरनिदानलक्षणानि ।

कारणैः पूर्वमुद्दिष्टैः कुपिते मातरिखनि ।  
 ज्वरो वातात्मिकोऽश्वस्य तदा भवति दुःसहः ॥ १ ॥  
 गुरुत्वञ्चीणता चैव मस्तकस्थोपजायते ।

शीतता पर्वसन्धीनां चलनञ्चैव शङ्कयोः ॥ २ ॥

स्तब्धाङ्गस्य तुरङ्गस्य ग्रासद्वेषेण बुद्धिमान् ।

वातज्वरं विदित्वा तु ततः कुर्यात् प्रतिक्रियाम् ॥ ३ ॥

चिकित्सा ।

त्रिवृतेन प्रसारिण्या अन्यैर्वातविनाशनैः ।

तैलैरभ्यङ्गिभाङ्गस्य कर्त्तव्ये स्वेदमर्दने ॥ ४ ॥

लङ्घनं कारयेत्तावद् यावन्मुक्तज्वरो भवेत् ।

अप्राप्तौ त्रिवृतादीनां तैलयुक्तेन सर्पिषा ॥ ५ ॥

वसायुक्तेन चाभ्यङ्गं तिलतैलेन कारयेत् ।

कषायः पञ्चमूलस्य सुरा गोमूत्रसंयुतः ॥ ६ ॥

निरूहः पिप्पलीकल्कयुक्तोऽतीव प्रशस्यते ।

तैलैर्वातहरैः सम्यक् हितं तस्यानुवासनम् ॥ ७ ॥

पित्तज्वरचिकित्सा ।

भोजनं विहितं तस्य स्निग्धैर्मांसरसौदनैः ।

निदानैः पित्तजननैः सेवितैः पित्तजो ज्वरः ॥ ८ ॥

स्वेददाहौ वपुःशोषो रक्तनेत्रश्च जायते ॥ ९ ॥

वदरीपत्रफेनेन तस्य गात्रं प्रलेपयेत् ।

वीजयेत्तोयसिक्तैश्च तालहृन्तैर्भिषग्वरः ॥ १० ॥

अवगाहे जले चैव स्नापयित्वा च तं ह्ययम् ।

मस्तके दापयेत् प्राञ्जः शीतं धारजलं तथा ॥ ११ ॥

तस्याङ्गं सेचयेद्दध्ना काञ्चिकेन च बुद्धिमान् ।

क्षीरपानञ्च दातव्यं शर्करेक्षुसमन्वितम् ॥ १२ ॥

सकाशदूर्वेक्षुशैः क्षीरपिष्टैः सितोत्पलैः ।

घृतयुक्तः प्रलेपश्च तस्य गात्रे प्रशस्यते ॥ १३ ॥

कुशकाशेक्षुमुस्तानां कल्कयुक्तः सपद्मकैः ।

क्षीरवस्तिः स्मृतस्तस्य मञ्जिष्ठा शर्करान्वितः ॥ १४ ॥

सर्पिषा सहितं तस्मै यवान्नं भोजने हितम् ।  
 शीतलञ्च जलं पाने ग्रासे दूर्वा च शस्यते ॥ १५ ॥  
 पित्तज्वरसमाकारौ रोगशेषौ निरामकौ ।  
 रोगे पित्तज्वरे प्रोक्ता तयोस्तां कारयेत् क्रियाम् ॥ १६ ॥  
 क्रोधादिभिः श्रमाच्चैव कटुप्लवणाशनात् ।  
 अनयोः सम्भवः प्रोक्तो ग्रीष्मवातोपसेवनात् ॥ १७ ॥

### श्लेष्मज्वरनिदानम् ।

हेतुभिः श्लेष्मजननैः सेवितैः श्लेष्मसम्भवः ।  
 तेन तन्द्रा भवत्यस्य अरुचिर्गात्रसादनम् ॥ १८ ॥  
 उष्माभिलाषो वाहानां नासास्रावश्च जायते ॥ १९ ॥

### तच्चिकित्सा ।

मरिचञ्चैव पाठाञ्च मुस्तकं कटुरोहिणीम् ।  
 पिप्पलीं चैव शुण्ठीं च गुडूचीं चव्यकं वचाम् ॥ २० ॥  
 वारिणा काथयित्वा तु प्रादशेषं समाहरेत् ।  
 कषाय एष दातव्यः घाने क्षौद्रेण योजितः ॥ २१ ॥  
 पञ्चतित्तकसिद्धांश्च मुद्गांस्त्रिकटुकान्वितान् ।  
 भोजयेन्मधुसंयुक्तान् सुखोष्णांश्चैव बुद्धिमान् ॥ २२ ॥  
 वालुकापुटकैः खेदो गात्रे मूर्ध्नि च दापयेत् ।  
 शङ्खजाञ्च शिरां तस्य मन्याजाञ्चैव वेधयेत् ॥ २३ ॥

### सन्निपातज्वरलक्षणचिकित्साः ।

सर्वेषां चैव रूपाणि कुरुते सान्निपातिकः ।  
 असाध्यः स तु विश्र्यातस्तस्य साधारणी क्रिया ॥ २४ ॥

### अभिघातज्वरलक्षणचिकित्सा ।

कासः स्तम्भश्च मूर्च्छा च सशोणितकफोद्गमः ।  
 अभिघातसमुत्थे तु ज्वरे जृम्भा च जायते ॥ २५ ॥  
 पञ्चवल्कलकल्केन घृतयुक्तेन वाजिनः ।

लेपयेत्तस्य गात्राणि सशिरस्कानि बुद्धिमान् ॥ २६ ॥

चन्दनोशीरमञ्जिष्ठावलामधुकपद्मकैः ।

पयसा साधितं सर्पिस्तस्य पाने प्रशस्यते ॥ २७ ॥

अनुवासनं निरूहञ्च भोजनञ्चैव पण्डितः ।

पित्तज्वरसमुद्दिष्टं कुर्याद् बुद्धिमतांवरः ॥ २८ ॥

इति श्रीमहासामन्तजयदत्तकृतेऽश्वशास्त्रे ज्वररोगी  
चत्वारिंशोऽध्यायः ।

अथ एकचत्वारिंशोऽध्यायः ।

अजीर्णलक्षणम् ।

अजीर्णेन भवेद्वाजी मन्दग्रासश्च दुर्मनाः ।

खञ्जपाणिश्च जङ्घाभ्यां कृच्छ्रसूत्रपुरीषकृत् ॥ १ ॥

यदि शोथो न जङ्घाभ्यामातुरस्य न वा व्रणम् ।

अभिघातश्च नो कश्चित् तदाजीर्णेन खञ्जति ॥ २ ॥

तच्चिकित्सा ।

उपधासो हितस्तस्मै तावद्यावत्तु लङ्गति ।

अतिलङ्गं व्रहाद्रूहं मस्तब्धमपि वारयेत् ॥ ३ ॥

कृतोपवासे वाहे तु यथा तु प्रतिपानकैः ।

प्रतिपानं वारणीयं व्रह्म पञ्चाहमेव च ॥ ४ ॥

अशुद्धे चारिते वाहे तथा जातबले भिषक् ।

सप्तरात्रात्परं विद्वान् शिरावेधं प्रयोजयेत् ॥ ५ ॥

उरसा ऋञ्जतोऽश्वस्य श्रीरसीं वेधयेत् शिराम् ।

जङ्घायां जाङ्घिकीञ्चैव कूर्चजाः कूर्चलङ्गिते ॥ ६ ॥

पिण्डं वृद्धतुरङ्गस्य सायं मध्ये न दापयेत् ।

कटुका पिप्पली शुण्ठी वचारामठसैन्धवैः ॥ ७ ॥

अशुद्धे गुग्गुलुर्देयः पूर्वोक्तेनैव कर्मणा ॥ ८ ॥

इति श्रीमहासामन्तजयदत्तकृतेऽश्वशास्त्रेऽजीर्ण-  
चिकित्सिते एकचत्वारिंशोऽध्यायः ।

अथ द्विचत्वारिंशोऽध्यायः ।

वाताद्यतीसारलक्षणचिकित्सितम् ।

अनिलेनाथ पित्तेन श्लेष्मणा चापि वाजिनः ।

अतीसारस्तथाचान्यः सन्निपातेन जायते ॥ १ ॥

सङ्कोचिताङ्गः स्वानेन सकफं योऽतिसार्यते ।

अल्पं तनु सशब्दञ्च पुरीषं बहु वा ह्ययः ॥ २ ॥

तस्य वातात्मकं विन्द्यादतीसारं विचक्षणः ।

पित्तजञ्चैव वक्ष्यामि श्लेष्मजञ्च समासतः ॥ ३ ॥

स्वेददाहपरीतानां लक्षयेन्मतिमान् भिषक् ।

स्त्रावेण नीलरक्तेन विस्रगन्धेन पित्तजम् ॥ ४ ॥

मन्दाहारस्तथा वाहो हृष्टरोमातिपौडितः ।

श्यामैः सपिच्छिलैर्भिन्नैर्विद्यात् श्लेष्मसमुद्भवम् ॥ ५ ॥

सन्निपातात्मकञ्चैव सर्वेषां लक्षणैर्युतम् ।

द्विरूपं द्वन्द्वजं ज्ञेयमतीसारं विचक्षणैः ॥ ६ ॥

अतीसाराः समुद्दिष्टाः शालिहोत्रादिभिः पुरा ।

एषां चिकित्सां वक्ष्यामि यथाशास्त्रानुसारतः ॥ ७ ॥

येन शाम्यन्ति वाहानामतीसाराः सुदारुणाः ।

बृहतीं शालिपर्णीञ्च पृश्निपर्णीं निदिग्धिकाम् ॥ ८ ॥

वित्स्वं शुण्ठीं कपित्थञ्च काथयेत्सत्रिकण्टकम् ।

एतेन साधयेत् प्राज्ञो यवागूं शालितण्डुलैः ॥ ९ ॥

दध्नास्त्रेण तु संयुक्तां दद्यात्तां भोजने भिषक् ।  
 यवागूं साधयेद् यान्तु वृहत्यादिर्ददाहता ॥ १० ॥  
 काथः पाने प्रदातव्यो वातातीसारशान्तये ॥ ११ ॥

पित्तातिसारचिकित्सा ।

जम्बूाम्रदाडिमानान्तु काथयित्वा त्वचं बुधः ।  
 मधुना प्रतिपानाय दद्यात् पित्तातिसारिणे ॥ १२ ॥  
 चूर्णं वा मधुसंयुक्तं तैलयोगेन दापयेत् ।  
 जम्बूादीनां प्रयोगेण पाठा वा कुटजान्विता ॥ १३ ॥  
 अनेनैव कषायेण साधितां मधुसंयुताम् ।  
 यवागूं भोजयेद्वाहं रक्तशालेस्तु तण्डुलैः ॥ १४ ॥

श्लेष्मातिसारचिकित्सा ।

वीजं कुटजवृक्षस्य त्वक्चूर्णं दाडिमास्रयोः ।  
 मातुलुङ्गरसोपेतं सैन्धवेनावचूर्णितम् ॥ १५ ॥  
 लेहयेन्मधुसंयुक्तं श्लेष्मातीसारशान्तये ।  
 एतेषां वा कषायन्तु मधुना प्रतिपाययेत् ॥ १६ ॥  
 अनेनैव कषायेण साधितं यवतण्डुलैः ।  
 मधुसैन्धवसंयुक्तां यवागूं भोजयेत्ततः ॥ १७ ॥

आमसन्निपातद्वन्द्वजातिसारचिकित्साः ।

पिप्पल्या लवणं शुण्ठी मरिचं चित्रकं वचा ।  
 आमतीसारिणे देयं सुरया पानमुत्तमम् ॥ १८ ॥  
 सन्निपातसमुत्थे तु कार्या साधारणी क्रिया ।  
 द्विरूपे द्विविधा चैव चिकित्सा परिकीर्तिता ॥ १९ ॥

इति श्रीमहासामन्तजयदत्तकृतेऽश्वशास्त्रेऽतीसार-  
 चिकित्स्विते द्विचत्वारिंशोऽध्यायः ।



## अथ त्रिचत्वारिंशोऽध्यायः ।

पञ्चविधशूलनिदानलक्षणानि ।

सौभिक्ष्णोर्द्ध्ववर्त्तिश्च भिन्नवर्त्तिस्तथैव च ।  
विवन्धस्नेहवर्त्तिश्च कुक्षी शूलञ्च पञ्चधा ॥ १ ॥  
गुरुभिः खादितैर्नित्यं तथा स्नेहातियोगतः ।  
सौभिक्ष्णो जायतेऽश्वस्य आमविद्धे गलक्षितः ॥ २ ॥  
यवसं खादनञ्चैव यो वाजी खादितं पुनः ।  
मुखेन प्रोद्गिरत्याशु तं विद्यादूर्द्ध्ववर्त्तिनम् ॥ ३ ॥  
अतीसारिण संयुक्तं शूलं यस्योपजायते ।  
भिन्नवर्त्तीति तं विद्यात्तुरङ्गं दीनचेष्टितम् ॥ ४ ॥  
नोत्सृजेद् यः पुरीषं तु सानाहः शूलपीडितः ।  
विवन्धवर्त्तिः सास्याहुस्तं विद्यात् कष्टजीवितम् ॥ ५ ॥  
भिन्नं स्निग्धं पुरीषञ्च जायते यस्य वाजिनः ।  
स्नेहातियोगात्तस्याशु स्नेहवर्त्तिं समादिशेत् ॥ ६ ॥

सौभिक्ष्णविवन्धचिकित्साः ।

सौभिक्ष्णे च विवन्धे च कृत्वा स्वेदं विचक्षणः ।  
वक्ष्यमाणं ततः प्राज्ञः कुर्याद्वर्त्तिक्रियामिमाम् ॥ ७ ॥  
आगारधूमं सुरसं पिप्पलीं सर्षपं क्वचाम् ।  
सिन्धुवारीञ्च शुण्ठीञ्च तथा लवणपञ्चकम् ॥ ८ ॥  
सुचूर्णं च ततो वर्त्तिं कुर्यात्तप्तगुडेन तु ।  
दैर्घ्यं मष्टाङ्गुलं तस्याः स्थौल्यञ्चाङ्गुष्ठसम्मितम् ॥ ९ ॥  
प्रक्षिप्रेक्षां गुदेऽश्वस्य व्योषचूर्णावचूर्णितम् ।  
सैन्धवक्षौद्रलिप्तान्तु मलप्रच्युतिकारिणीम् ॥ १० ॥  
वर्त्यापहृतदोषस्य वर्त्युक्तैर्भेषजैस्ततः ।

सुराकाञ्चिकगोमूत्रैः प्रयुञ्जीतानुवासनम् ॥ ११ ॥  
 आमं विना यदा शूली वाताद्भवति दारुणः ।  
 अनुवासने ततस्तैलं दातव्यं पूर्वोदितम् ॥ १२ ॥  
 दुर्गन्धं पिच्छिलं भिन्नं पुरीषं श्लेष्मणावृतम् ।  
 आमं भवति वाहस्य पक्वञ्चैव विवर्जयेत् ॥ १३ ॥  
 आमं नैव प्रशंसन्ति वाजिशस्त्रविशारदाः ।  
 दौर्मनस्यारुचिग्लानिविण्मूत्रग्रहकारकम् ॥ १४ ॥  
 दत्तानुवासने वाहे शुद्धकोष्ठे विचक्षणः ।  
 अपरेऽहनि भुञ्जीत प्रतिपानमिदं ततः ॥ १५ ॥  
 हरेणुकाञ्च कुष्ठञ्च भार्गीं दन्तीञ्च चित्रकम् ।  
 लवणं व्योषचूर्णञ्च सुरया पाययेद्भिषक् ॥ १६ ॥  
 घासार्थं दापयेच्चूर्णं पानं कोष्णं जलं तथा ।  
 एवं यदि सुखी न स्याद्वाहः कुक्षौ तदा भवेत् ॥ १७ ॥  
 सङ्कुलं प्रेक्षते वाजी उत्थानपतनैर्मुहुः ।  
 कुञ्चितेन च गात्रस्य शूलं स्पष्टं करोत्यलम् ॥ १८ ॥  
 श्यामजिह्वा समाधातो ध्यायेन्निश्चलबालधिः ।  
 रक्तमूत्रा ततः शूली न च शक्यश्चिकित्सितुम् ॥ १९ ॥

इति श्रीमहासामन्तजयदत्तकृतेऽश्वशास्त्रे शूलचिकित्सितं  
 त्रिचत्वारिंशोऽध्यायः ।

अथ चतुश्चत्वारिंशोऽध्यायः ।

उदावर्त्तलक्षणचिकित्सितम् ।

पुरीषं वर्त्तितं यस्य कृच्छ्रं निर्याति वा पुनः ।  
 वेदनार्त्तस्य वाहस्य तस्योदावर्त्तमादिशेत् ॥ १ ॥

आरग्वधकषायेण मूर्च्छितं घृतयोजितम् ।

यावकं भोजने तस्मै स्नेहवस्तिञ्च दापयेत् ॥ २ ॥

इति श्रीमहासामन्तजयदत्तकृतेऽश्वशास्त्रे उदावर्त्तचिकित्सिते  
चतुश्चत्वारिंशोऽध्यायः ।

### अथ पञ्चचत्वारिंशोऽध्यायः ।

प्रस्कन्नरोगलक्षणचिकित्सितम् ।

गुरुर्यस्य भवेद्वक्षः स्तब्धगात्रपरिक्रमः ।

कुञ्जीभूतेन पृष्ठेन यो वाजी याति बद्धवत् ॥ १ ॥

प्रस्कन्नरोगसन्तप्तं विद्याद् बुद्ध्या च तं भिषक् ।

चिकित्सा तस्य वक्ष्यामि भाषितां मुनिसत्तमैः ॥ २ ॥

आज्य त्रिकटुकोपेतं पाययेत्तं विचक्षणः ।

ततः स्निग्धस्य कर्त्तव्यः शिरावेधो यथोदितः ॥ ३ ॥

औरसीं पादिकीं तस्य तलजा कूर्चजामपि ।

पूर्वकाये शिराशस्त्रे भेषजं तद्विचक्षणः ॥ ४ ॥

श्रीपाण्डुं पश्चिमे काये स्थौरिकीं कूर्चजां तथा ।

विध्यात् शिराशस्त्रमुखे देयं कर्दमलेपनम् ॥ ५ ॥

विद्धं न चारयेद्वाहमेकरात्रं विचक्षणः ।

वक्ष्यमाणं ततः पानमपरेऽङ्घ्रिं प्रदापयेत् ॥ ६ ॥

त्रिफलाक्वाथसंयुक्तस्तथा क्षौद्रसमन्वितः ।

गुग्गुलुः प्रतिपानाय देयः प्रस्कन्ननाशनः ॥ ७ ॥

ग्रासार्थं दापयेद्दूर्वाः पाने चैव मधूदकम् ।

अथवा पिप्पलीतीयं प्रशस्तं तस्य वाजिनः ॥ ८ ॥

पञ्चमूलकषायस्तु तिलतैलेन योजितः ।

हेमन्ते क्षारसंयुक्तो देयः प्रस्कन्नपीडिते ॥ ९ ॥

यदि सिद्धिर्भवेन्नेव भेषजानामुपक्रमैः ।

तयो वक्त्रिः प्रदातव्यो बाह्वोर्वक्षसि कूर्चके ॥ १० ॥

दग्धान्ने गुग्गुलुः शस्तो वाहस्य त्रिफलायुतः ।

भ्रामणश्चैव वाहानां प्रस्कन्नव्याधिशान्तये ॥ ११ ॥

इति श्रीमहासामन्तजयदत्तकृतेऽश्वशास्त्रे प्रस्कन्नचिकित्सिते

षट्चत्वारिंशोऽध्यायः ।

अथ षट्चत्वारिंशोऽध्यायः ।

कृमिकोष्ठनिदानचिकित्सितम् ।

कृशस्य यस्य वाहस्य जन्तुभिः परिवेष्टितम् ।

पुरीषं जायते भिन्नं तं विन्यात् कृमिकोष्ठकम् ॥ १ ॥

श्लेष्मकोष्ठी समुद्दिष्टो मन्दाहारस्तुरङ्गमः ।

दुबलो भिन्नरोमा च गुरुगात्रस्तथैव च ॥ २ ॥

पुरीषं श्लेष्मणा मिश्रं पिच्छिलं तस्य सर्वदा ।

निद्रा च जायतेऽत्यर्थं तन्द्रा चैव समन्विता ॥ ३ ॥

तत्रादौ कृमिकोष्ठस्य क्रियां वक्ष्यामि तत्त्वतः ।

आज्यमस्रै प्रदातव्यं मांसक्षीरेण साधितम् ॥ ४ ॥

षष्टिकान्नं तिलाः क्षीरं गुडञ्च दधिमिश्रितम् ।

कृमिकोष्ठाय दातव्यं भोजन तावदग्रतः ॥ ५ ॥

विडङ्गं चित्रकं पाक्यो दन्ती च निचुलं तथा ।

कम्पिलकञ्च तुल्यांशं कषाय कारयेद् बुधः ॥ ६ ॥

कम्पिलकस्य कल्केन कषायेणामुनैव तु ।

विडङ्गचूर्णसंयुक्तं सिद्धं सर्पिः प्रदापयेत् ॥ ७ ॥

घृतं विडङ्गसंयुक्तं सिद्धसर्पिः प्रदापयेत् ।

दन्तीकषायकल्केन साधितञ्च प्रदापयेत् ॥ ८ ॥

घृतं विडङ्गसंयुक्तं दृष्टकर्मा विचक्षणः ।  
 द्वे हरिद्रे विडङ्गानि तथा लवणपञ्चकम् ॥ ९ ॥  
 पटोलं निम्बपत्रञ्च वचां चित्रकमेव च ।  
 पिप्पली शृङ्गवेरञ्च चूर्णमेकत्र कारयेत् ॥ १० ॥  
 एतत्पानं प्रदातव्यं सुरया कृमिनाशनम् ।  
 चूर्णपानप्रयोगोऽयं श्लेष्मकोष्ठे प्रशस्यते ॥ ११ ॥  
 मन्दाग्निदीपनोऽत्यन्तं शालिहोत्रेण कीर्तितः ॥ १२ ॥

श्लेष्मकोष्ठनिदानचिकित्सिते ।

श्लेष्मकोष्ठौ समुद्दिष्टौ मन्दाहारस्तुरङ्गमः ।  
 कृमिकोष्ठोदितां कुर्यात् श्लेष्मकोष्ठेऽपि च क्रियाम् ॥ १७ ॥

इति श्रीमहासामन्तजयदत्तकृतेऽश्वशास्त्रे कृमिकोष्ठश्लेष्म-  
 कोष्ठचिकित्सिते षट्चत्वारिंशोऽध्यायः ।

अथ सप्तचत्वारिंशोऽध्यायः ।

वातादिमूत्रग्रहणलक्षणानि ।

स्तोकं स्तोकं सफेनञ्च कृच्छ्रान्मूत्रं करोति यः ।  
 तस्य वातसमुत्पन्तु विद्यान्मूत्रग्रहं बुधः ॥ १ ॥  
 दाहोच्छ्वासयुतः पित्तान्मूत्ररोगः प्रजायते ।  
 वाजिनः पीतमूत्रस्य मूत्ररोगः प्रजायते ॥ २ ॥  
 वाजिनः पीतमूत्रस्य अथवा रक्तमूत्रिणः ।  
 कफजे मूत्ररोगे तु सान्द्रमूत्रं सपिच्छिलम् ॥ ३ ॥  
 स्तोकं स्तोकञ्च कुरुते वेदनार्त्तस्तुरङ्गमः ।  
 एकधा नोदयस्तेषां जायते सन्निपातजः ॥ ४ ॥  
 अत्र साधारणीं कुर्याच्चिकित्सां वक्ष्यमाणकौम् ।

मेद्राभ्यासे तथा वस्तिं घृतेनाभ्यज्य वातिके ।  
 मर्दयेत्तदनुस्रोतो लघुहस्तैः शनैः शनैः ॥ ५ ॥  
 पाषाणभेदकं शुण्ठी गोक्षुरं हृहतीद्वयम् ।  
 एरण्डमूलं वर्षाभूरनन्ता च शतावरी ॥ ६ ॥  
 कषायं वारिणा कृत्वा यवानां तण्डुलैर्भिषक् ।  
 साधयित्वा ततो मण्डं पाययेद्वातमूत्रिणम् ॥ ७ ॥  
 एतेनैव कषायेण मिश्रितं वा सुखावहम् ।  
 भवेद् ग्रासश्च पानं वा वातिके मधुमूर्च्छितम् ॥ ८ ॥

पित्तमूत्रग्रहचिकित्सा ।

एवार्कस्य वीजानि त्रपुषस्य तु पित्तजे ।  
 पिष्ट्वा शर्करया साङ्गं दद्यात्तण्डुलवारिणा ॥ ९ ॥  
 शृतं कशेरुशालूकैस्तथा शृङ्गाटकेन च ।  
 पाने शस्तं स्मृतं क्षीरं शर्करेक्षुरसान्वितम् ॥ १० ॥  
 नलकाशेक्षुदर्भाणां काथं पाने प्रदापयेत् ।  
 पित्तमूत्रग्रहे वैद्यः क्षीरवस्तिञ्च बुद्धिमान् ॥ ११ ॥  
 त्रिके धाराजलं देयं कर्दमालेपनं तथा ।  
 शीतं स्थानं हितं प्रोक्तं प्रवातं व्यजनानिलम् ॥ १२ ॥

श्लेष्ममूत्रग्रहचिकित्सा ।

श्वदंष्ट्रां शृङ्गवेरञ्च पूतिकं पिप्पलीं तथा ।  
 श्लेष्मजे मूत्ररोगे तु लाजमण्डेन दापयेत् ॥ १३ ॥  
 कौलथं पाययेद् यूषं तिक्तमुद्गैश्च भोजनम् ।  
 तैलाभ्यङ्गो भवेद्दस्तौ माषस्वेदः कफात्मके ॥ १४ ॥  
 श्वदंष्ट्रा शृङ्गवेरञ्च पूतीकं पिप्पली तथा ।  
 पित्तमूत्रग्रहप्रोक्तां क्रियां सर्वां प्रयोजयेत् ॥ १५ ॥  
 वस्तौ प्रक्षालिते वैद्यस्तुरङ्गाणां विचक्षणः ।  
 हितं बलितवस्तिभ्यो लाक्षापत्राङ्गचूर्णकम् ॥ १६ ॥

मधुना सह संयुक्तं पाने गोपयसा युतम् ।  
 मूत्रेण सह यस्य स्याद्देदनार्त्तस्य वाजिनः ॥ १७ ॥  
 शर्कराणां प्रपातस्तु स ज्ञेयो मूत्रशर्करौ ।  
 कुष्ठशिग्रुविडङ्गानि हिङ्गुतुम्बुरुकं तथा ॥ १८ ॥  
 सैम्भवच्चाशमभेदञ्च कल्कं कृत्वा विचक्षणः ।  
 तत्कल्कं यवभक्तञ्च सुरया सह मर्दयेत् ॥ १९ ॥  
 मूत्रशर्करिणो दद्याद् भोजने सततं बुधः ।  
 रजनीक्षारवद्भस्म गालयित्वा पलाशजम् ॥ २० ॥  
 गृहीत्वा तज्जलं प्राज्ञः पुनः कृत्वा पयःस्रुतम् ।  
 ब्राह्मप्रपामार्गसूक्ष्मैलाकुलत्याष्टकवर्गकैः ॥ २१ ॥  
 सुपिष्टं तेन तोयेन पानं शर्करिणो हितम् ।  
 शुक्रं मेहति यो वाजी शुक्रमेहीति तं विदुः ॥ २२ ॥  
 अयमेव विधिः कार्यः शुक्रमेहेऽपि वाजिनः ।  
 वडवां वाहयेद्वापि दृष्टकर्मा भिषग्वरः ॥ २३ ॥

इति श्रीमहासामन्तजयदत्तकृतेऽश्वशास्त्रे मूत्रग्रह-  
 चिकित्सिते सप्तचत्वारिंशोऽध्यायः ।

अथ अष्टचत्वारिंशोऽध्यायः ।

कुष्ठरोगलक्षणचिकित्सितम् ।

अलोमिकां ग्रन्थिमतीं तथा वै व्रणसंयुताम् ।  
 त्वचं कुष्ठमहारोगः करोत्यश्वस्य दारुणाम् ॥ १ ॥  
 गवां मूत्रपुरीषाभ्यां खेदस्तु व्रणिनो हितः ।  
 कुष्ठरोगेषु सर्वेषु समीपे वेधयेच्छिराम् ॥ २ ॥  
 निम्बपत्रं पटोलञ्च त्रिफला खदिरं तथा ।  
 तत्क्वाथं पाययेद्वाहं सुतरक्तं विचक्षणः ॥ ३ ॥

ब्रह्मेतत् प्रदातव्यं पानं कुष्ठप्रशान्तये ।  
 ततः परं प्रयोक्तव्यं पानं यद्वक्ष्यमाणकम् ॥ ४ ॥  
 त्रिवृताञ्च हरिद्राञ्च मदनं कटुरोहिणीम् ।  
 पाटलां त्रिफलां दन्तीं निम्बं मूर्वां तथा वचाम् ॥ ५ ॥  
 कृत्वा कषायं मतिमान् कुष्ठरोगेषु दापयेत् ।  
 पानाय मधुना सार्द्धं सिद्धं भोजनमुत्तमम् ॥ ६ ॥  
 लोहितं चन्दनं दूर्वासुशीरं कटुरोहिणीम् ।  
 पिष्ट्वा निम्बपटोलञ्च ब्रणे कुष्ठे प्रलेपयेत् ॥ ७ ॥  
 अर्काश्वमारयोः पत्रं सर्षपं पिप्पलीं वचाम् ।  
 मरिचं शृङ्गवेरञ्च दन्तीमूलं सचित्रकम् ॥ ८ ॥  
 गवां मूत्रेण संपिथ्य लवणैः सह योजयेत् ।  
 संलिप्य तेन कुष्ठानि ब्रणहीनानि मर्दयेत् ॥ ९ ॥  
 ब्रणेषु चैव सर्वेषु तैलं सर्षपजं हितम् ।  
 कल्केनानेन संयुक्तमभ्यङ्गे मर्दने सदा ॥ १० ॥

इति श्रीमहासामन्तजयदत्तकृतेऽश्वशास्त्रे कुष्ठचिकित्सिते  
 अष्टचत्वारिंशोऽध्यायः ।

अथ एकोनपञ्चाशत्तमोऽध्यायः ।

वातादिशोथलक्षणचिकित्साः ।

शोथे चिकित्सां वक्ष्यामि वातपित्तकफान्विते ।  
 सन्निपातसमुत्थे च रूपं पञ्चैव कीर्तितम् ॥ १ ॥  
 वेदनास्थौल्यसयुक्तं मृदुस्पर्शञ्च शीतलम् ।  
 शोथं वातात्मकं विद्याद्वाजिदेहसमुद्भवम् ॥ २ ॥  
 रक्तपित्तेन शोथः स्यात् कृष्णपाकेन संयुतः ।  
 वेदनोष्णसमायुक्तो नात्यन्तोच्छूनकस्तथा ॥ ३ ॥



कठिनत्वमहत्वाभ्यां युक्तं रुग्दाहवर्जितम् ।  
 श्लेष्मशोथं विजानीयाद्द्रक्तजं पित्तलक्षणम् ॥ ४ ॥  
 सर्वलिङ्गं विदुर्वेद्याः सन्निपातसमुद्भवम् ।  
 द्विचिह्नं द्वन्द्वजं प्राहुर्मुनयः शास्त्रकोविदाः ॥ ५ ॥  
 शोथानां मारुतादीनां सर्वदोषापकर्षणम् ।  
 एकतश्च क्रियाः सर्वा रक्तमोक्षणमेकतः ॥ ६ ॥  
 अनुलेपसहस्राणि अनुलेपशतानि च ।  
 रक्तविन्दुचिमोक्षस्य कलां नार्हन्ति षोडशीम् ॥ ७ ॥  
 प्रच्छन्नेन जलौकाभिः शिरावेधेन वा भिषक् ।  
 सर्वेषामेव शोथानां रक्तमाकुष्य बुद्धिमान् ॥ ८ ॥  
 पूर्वशास्त्रसमुद्दिष्टां ततः कुर्यात् क्रियामिमाम् ।  
 भेषजैः सष्टैः सम्यक् शोथरोगोपशान्तये ॥ ९ ॥  
 शोथे वातसमुद्भूते तैलाभ्यङ्गः प्रशस्यते ।  
 स्वेदो गोमयपिण्डेन पुटैश्चैरण्डपत्रकैः ॥ १० ॥  
 पिप्पलीशुण्ठिवर्षाभूदेवदार्वर्कशिशुभिः ।  
 तुरङ्गाणां स्मृतो लेपः शोथे वातसमुद्भवे ॥ ११ ॥  
 गोधावती महाकाली वरुणालम्बूषोद्भवैः ।  
 मूलैर्गोमूत्रसंपिष्टैः प्रलेपस्तस्य शस्तते ॥ १२ ॥  
 पञ्चमूलकषायस्तु तिलतैलेन योजितः ।  
 प्रातः पाने प्रयोक्तव्यो भोजने च रसौदनः ॥ १३ ॥

### पित्तशोथचिकित्सा ।

मस्त्रिष्ठा धातकीलोध्रसारिवानन्तघ्नकैः ।  
 प्रलेपाः पित्तशोथेषु क्षीरवस्त्रिश्च कीर्तितः ॥ १४ ॥  
 कुशकाशनलेक्षूणां मूलकाथः सशर्करः ।  
 शस्तः पाने प्रभाते तु मधुमात्रासमन्वितः ॥ १५ ॥  
 पञ्चतिक्तकसंसिद्धैर्गव्यसर्पिःसमन्वितैः ।

भोजनं विहितं मुद्गैः शालिभिर्वा पयोऽन्वितैः ॥ १६ ॥

श्लेष्मशोथचिकित्सा ।

रूक्षः खेदः प्रदातव्यः द्रष्टकासिकतापुटैः ।

श्लेष्मशोथे प्रलेपश्च कर्तव्यो यस्तु वातजे ॥ १७ ॥

वचाव्योषविडङ्गैलाकुष्ठजीरकसैन्धवैः ।

गोमूत्रपिष्टैः सुरया प्रतिपानश्च कीर्तितम् ॥ १८ ॥

शुण्ठीमरिचसंयुक्ताः पिप्पली चौरुमिश्रिताः ।

सुस्विन्ना भोजने शस्ता कुलत्थास्त्रैलयोजिताः ॥ १९ ॥

क्रिया साधारणी कार्या सन्निपातसमुद्भवे ।

हन्वजा द्विविधाः प्रोक्ताः शालिहोत्रादिभिः पुरा ॥ २० ॥

रक्तजे पित्तजोद्दिष्टा चिकित्सा परिकीर्तिता ।

अभिघातोद्भवे शोथे हितं यत्तद्विवक्षते ॥ २१ ॥

पञ्चवल्कलकल्केन सष्टतेन मुहुर्मुहुः ।

श्रौटुस्वरेण वा विद्वांस्तद्विलेपं प्रदापयेत् ॥ २२ ॥

पूर्वोद्दिष्टेन विधिना मोक्षयेत्तस्य शोणितम् ।

एवमागन्तुना वाहः शोथेनाशु प्रमुच्यते ॥ २३ ॥

इति श्रीमहासामन्तजयदत्तकृतेऽश्वशास्त्रे शोथचिकित्सिते

एकोनपञ्चाशत्तमोऽध्यायः ।

अथ पञ्चाशत्तमोऽध्यायः ।

मुष्करोगे

वाताण्डलक्षणचिकित्सितम् ।

प्रकोपान् मारुतादीना कारणेः पूर्वचोदितैः ।

अण्डस्कन्दस्तुरङ्गाणा जायते बहुसन्नकः ॥ १ ॥

तस्य रूपं चिकित्साञ्च भेदञ्चैव समासतः ।

प्रवक्ष्यामि यथायोग वाजिनां हितकास्यया ॥ २ ॥  
 वृषणी दूषयेद्वायुः श्लेष्मणा यस्य संयुतः ।  
 तस्य मुष्कञ्चलत्येको रोगो वाताण्डसन्नकः ॥ ३ ॥  
 यदण्डं कम्पतेऽश्वस्य तेन पादेन खञ्जति ।  
 स्तब्धपृष्ठस्य तस्याशु वेदना मुष्कयोर्भवेत् ॥ ४ ॥  
 औपाण्डीं विधयेत्तस्य शिरां पूर्वं विचक्षणः ।  
 अभ्यङ्गञ्च भिषक् कुर्यान्मुष्कयोः सर्पिषा ततः ॥ ५ ॥  
 सुखोष्णौ रोदनं शस्तं क्षीरैर्गव्यादिभिस्तथा ।  
 अनुवासनञ्च कर्त्तव्यं तैलेस्त्रिवृतपूर्वकैः ॥ ६ ॥  
 ह्यगन्धस्य वृक्षस्य मूलमुत्कृत्य पेषयेत् ।  
 सघृतं दापयेद्वाहे वातार्त्तस्तेन सिध्यति ॥ ७ ॥  
 सौवर्चलं रसोनञ्च हिङ्गुसौवर्चलान्वितम् ।  
 सघृतं कुष्ठसंयुक्तं दापयेत्तद्बुधो भिषक् ।  
 निहन्त्यामयमण्डानां सप्तकं वा द्विसप्तकम् ॥ ८ ॥  
 कुलथयवकोलानां पञ्चमूल्यास्तथैव च  
 काथेन तैलयुक्तेन निरूहं सप्रयोजयेत् ॥ ९ ॥  
 मांसानां रसकैः स्निग्धैर्भोजनं तत्र शस्यते ।  
 ग्रासे दूर्वाजुनौ वापि जलं कूपात् समुद्धृतम् ॥ १० ॥  
 ग्रासप्रतिहतो यस्तु कृच्छ्रमूत्रपुरीषयोः ।  
 तच्च पृष्ठे समाभातो न स शक्यश्चिकित्सितुम् ॥ ११ ॥  
 पित्ताण्डलक्षणचिकित्सितम् ।  
 शूनता मुष्कयोश्चैव रक्तता कृष्णतापि वा ।  
 भवेत् पित्तेन दुष्टेन पिडकानाञ्च सम्भवः ॥ १२ ॥  
 शिराविधस्तथाभ्यङ्गो वाताण्डे यः प्रकीर्तितः ।  
 कर्त्तव्यः स तु पित्ताण्डे यदन्यच्च प्रचक्षते ॥ १३ ॥  
 कङ्गोलमुस्तकाश्मर्यैवाजिगन्धेक्षुसाधितः ।

क्वाथः पाने हितस्तस्मै शर्करामधुमूर्च्छितः ॥ १४ ॥

पञ्चवल्कस्य कल्कश्च सर्पिषा सह योजितः ।

प्रदातव्यः प्रलेपाय गोक्षुरश्च निरूहणे ॥ १५ ॥

मुस्तबालकधन्याकं कथितं शीतलीकृतम् ।

तोयं पाने प्रदातव्यं ग्रासे दूर्वा च शस्यते ॥ १६ ॥

श्लेष्माण्डलक्षणचिकित्सितम् ।

शूनी तु कटिनी रूक्षी वृषणी मन्दवेदनौ ।

कृच्छ्रमूत्रस्य वाहस्य मूत्रकोशश्च शूयते ॥ १७ ॥

श्लेष्माण्डः स तु विज्ञेय त्रीपाण्डीं विधयेच्छिराम् ।

निरूहं कटुतैलेन चाङ्गे स्वेदं च कारयेत् ॥ १८ ॥

कुष्ठैलातिविषा लोभ्रवचाव्योषहरेणुभिः ।

पानं कल्कीकृतैः शस्तं सुरामध्वासवान्वितम् ॥ १९ ॥

पञ्चतित्तकसंसिद्धैः कुर्यान्मूत्रैश्च भोजनम् ।

पिप्पलीचीद्रसंयुक्तैस्तैलशुण्ठीसमन्वितैः ।

व्योषचीद्रसतैलैश्च कुलत्थैर्वापि भोजयेत् ॥ २० ॥

भ्रामणश्च तुरङ्गस्य सायं प्रातः शनैर्हितम् ।

शुष्को घासः प्रदातव्यः शृतशीतं जलं तथा ॥ २१ ॥

किराततित्तकच्छूनामार्द्रकाणां समायुतम् ।

पिण्डं वा देयमश्वस्य श्वयथुव्याधिशान्तये ॥ २२ ॥

पीताण्डलक्षणचिकित्सितम् ।

शूनी पक्वी तुरङ्गस्य मुष्की यस्य सवेदनौ ।

त्रिकस्तम्भेन युक्तस्य तस्य पूताण्डमादिशेत् ॥ २३ ॥

वाताण्डविहितस्तत्र शिरावेधः प्रशस्यते ।

घृताभ्यङ्गश्च कर्तव्यो मुष्कयोस्तस्य वाजिनः ॥ २४ ॥

पिप्पली लोभ्रयष्ट्याह्वैरेलवालुकसंयुतैः ।

पानं तस्मै हितं दृष्टं सिन्धुमध्वा समन्वितम् ॥ २५ ॥

वर्षाभूसरला श्यामा लोघ्नचन्दनपद्मकैः ।  
 तोयपिष्टैः प्रलेपस्तु मुष्कयोः परिकीर्तितः ॥ २६ ॥  
 अनया वाजिनो रोगः क्लपया शान्तिमृच्छति ।  
 विपाद्य मुष्की शस्त्रेण तदाण्डमपकर्षयेत् ॥ २७ ॥  
 हस्तेनाकथ्य मुष्काण्डं नाडीं बद्ध्वा दृढं भिषक् ।  
 सुवर्त्तितेन सूत्रेण तच्छिन्द्याच्च विचक्षणः ॥ २८ ॥  
 वङ्कितमेन शस्त्रेण तद्व्रणेन सुनिश्चितम् ।  
 रक्तमेव तुरङ्गस्य प्रशमं नैव गच्छति ॥ २९ ॥  
 अग्निवर्णेन येनैव छिन्द्याच्छस्त्रेण दुर्बुधः ।  
 अबद्ध्वा सुदृढं नाडीं तस्य कर्म न सिध्यति ॥ ३० ॥  
 आकृष्याण्डं भिषक् मुष्कं पूरितं मधुसर्पिषा ।  
 क्षौरवृक्षकषायेण व्रणवत् समुपाचरेत् ॥ ३१ ॥  
 प्रशस्त गुग्गुलोः पानं त्रिफलाक्वाथयोजितम् ।  
 तच्चङ्क्रमणशीलस्य घृताभ्यक्तस्य वाजिनः ॥ ३२ ॥  
 निपात्य भूमौ तुरगं बद्ध्वा चैव दृढं बुधः ।  
 उत्तानस्य विनिःक्षिप्य पृष्ठं गर्त्तिस्तथैव च ॥ ३३ ॥  
 पातनादि ततः कर्म कुर्यात्तुच्छाण्डरोगिणः ।  
 दृढकर्मा प्रगल्भश्च शास्त्रविच्च भिषग्वरः ॥ ३४ ॥

रक्ताण्डलक्षणचिकित्सितम् ।

स्पर्शतः कठिनौ रूक्षौ रूपतश्चैव यौ मृदू ।  
 हृषणी यस्य वाहस्य स रक्ताण्डः प्रकीर्तितः ॥ ३५ ॥  
 तस्मिन् सर्वाः प्रयोक्तव्याः क्रियाः पोताण्डबोधिताः ।  
 क्षिप्र सिद्धिर्भवत्येव वैद्यानां शास्त्रशालिनाम् ॥ ३६ ॥  
 भिषग्वरः प्रयुञ्जीत दुष्टानां मुष्ककालनम् ।  
 भ्रमणञ्च विशेषेण तेषां कुर्याद् द्विसप्तकम् ॥ ३७ ॥  
 भ्रमतामेव दातव्यं जलं प्रासास्तथैव च ।

घृताभ्यङ्गं च सततं व्रणे गात्रे च वाजिनाम् ॥ ३८ ॥

दातव्यो गुग्गुलुस्तावत् त्रिफलाक्वाथयोजितः ।

रूढं यावद् व्रणं तेषां जायते निरुपद्रवम् ॥ ३९ ॥

खादकः खादकश्चैव विरोधी च विशेषतः ।

मुष्कयोर्लागनं वाजी प्रतिहन्ता च सिध्यति ॥ ४० ॥

इति श्रीमहासामन्तजयदत्तकृतेऽश्वशास्त्रे मुष्करोग-  
चिकित्सिते पञ्चाशत्तमोऽध्यायः ।

### अथ एकपञ्चाशत्तमोऽध्यायः ।

#### श्रीनीतरोगलक्षणम् ।

गुरुभिर्भोजनैर्ग्रासैरभिष्यन्दकरैस्तथा ।

अष्टस्याकर्मिणोऽश्वस्य ह्ययीमनभिगच्छतः ॥ १ ॥

स्वस्थानात् प्रच्युतं शुक्रं मेहने प्रतिहन्यते ।

तेन शुक्राभिघातेन मूत्रकच्छं प्रजायते ॥ २ ॥

ततो रक्तप्रकोपेण शूलं भवति मेहने ।

प्रक्लिन्नं प्रबलं पक्वं कण्डूमत्पिडकान्वितम् ॥ ३ ॥

स्वस्थाने प्रविशेन्नैव मक्षिकाभिः समावृतम् ।

श्रीनीताख्यं तमातङ्गं निर्दिशेत्तस्य वाजिनः ॥ ४ ॥

#### चिकित्सा ।

उपाण्डुश्चैव कोष्ठञ्च मात्रायान्तु विरेचयेत् ।

शान्तयेन्मूत्रकोपञ्च स्नानं वाज्येन सेवयेत् ॥ ५ ॥

क्षारतैलं जलं कोष्णं पानार्थञ्च प्रदापयेत् ।

खदिरक्षीरिणां क्वाथः सुखीष्णो व्रणधावनः ॥ ६ ॥

तिलक्षारैः पयःस्विन्नैः ससर्पिष्कैः प्रलेपनम् ।

धूपनं कटुमध्वाज्यैररालापीलुदारुभिः ॥ ७ ॥

ससप्तपत्रसल्लक्या धवस्यारम्बधस्य च ।

कुटजस्य त्वचश्चैव चूर्णिता ब्रणरोपणाः ॥ ८ ॥

लवङ्गानि हरिद्रे च सूर्यवल्ली सरोचना ।

अरुष्करोऽग्निकदरः त्रिफलानिकुटत्वचः ॥ ९ ॥

एभिस्तैलं सगोमूत्रं साधितं ब्रणरोपणम् ।

भोजयेत्तिस्रमुद्गांश्च मधुतैलकणान्वितान् ॥ १० ॥

इति श्रीमहासामन्तजयदत्तविरचितेऽश्वशास्त्रे श्रीनीतरोग-  
चिकित्सिते एकपञ्चाशत्तमोऽध्यायः ।

### अथ द्विपञ्चाशत्तमोऽध्यायः ।

अष्टविधोदरनामलक्षणानि ।

अष्टभेदस्य वक्ष्यामि उदरस्य यथाक्रमम् ।

चिह्नं चिकित्सितञ्चैव यथा शास्त्रे व्यवस्थितम् ॥ १ ॥

वातजं पित्तजञ्चैव कफजं सन्निपातजम् ।

प्लीहोदरं बद्धगुदं परिस्त्राव्युदकोदरम् ॥ २ ॥

आध्मातमुदरं यस्य वाजिनो वेदनान्वितम् ।

वर्चसो रूक्षता चैव सशब्दश्चैव मारुतः ॥ ३ ॥

पुरीषे च कृते यस्य गुदं निर्याति सर्वदा ।

क्षीणस्याल्पाशनस्यैव तस्य वातोदरं वदेत् ॥ ४ ॥

हारिद्रविष्णुहाकुक्षिः कृशः स्वेदी महाशनः ।

उष्णानिःश्वाससंयुक्तो भवेत् पित्तोदरी हयः ॥ ५ ॥

उदरं वर्द्धते यस्य मन्दाग्नेः शोथसंयुतम् ।

अलसस्य कृशस्यैव विन्द्यात् श्लेष्मोदरं भिषक् ॥ ६ ॥

वातपित्तकफानान्तु रूपं यस्य च दृश्यते ।

सन्निपातसमुत्थानं तद् विन्द्यादुदरं महत् ॥ ७ ॥

वर्णान्यत्वं महत्त्वञ्च काठिन्यञ्च विशेषतः ।

प्लीहोदरे विजानीयाद्देहे च क्लृप्तां तथा ॥ ८ ॥

अल्पमल्पं पुरीषन्तु क्लृप्ताद्वातं प्रमुञ्चति ।

आध्मातकुक्षिर्यो वाजी तस्य बद्धगुदं वदेत् ॥ ९ ॥

आध्मातकोष्ठः कुरुते फेनिलं रक्तमेव च ।

परिस्रावोदरी मूत्रं दाहकृत्वर्जितं सदा ॥ १० ॥

अत्यन्ताध्मानकञ्चैव जलपूर्णमिवोदरम् ।

क्लृप्तस्य यस्य वाहस्य भवेत्तस्योदकोदरम् ॥ ११ ॥

वातोदरचिकित्सा ।

पञ्चमूलकषायेण सहितां तैलसंयुताम् ।

यवागूं भोजयित्वा तु ततः स्नेहैर्निरूहयेत् ॥ १२ ॥

पिप्पलीलवणक्षारपाठाचित्रकहिङ्गुभिः ।

कल्कीकृतैः पचेत्तैलं मूत्रैर्गोमाहिषादिभिः ॥ १३ ॥

तस्मिन्नेव त्रिवृच्चूर्णं सुहीदुग्धेन भावितम् ।

पलाईमात्रया क्षिप्त्वा पचेत्तैलं विचक्षणः ॥ १४ ॥

बलं वीक्ष्य तुरङ्गस्य तैलपानं प्रदापयेत् ।

अतिपानप्रयोगेण मृत्योर्गोचरमृच्छति ॥ १५ ॥

पीततैलं विरिक्तञ्च दूर्वाघासेन पोषयेत् ।

आध्मानादुदरस्यैव पुनः कुर्यात् क्रियाभिमाम् ॥ १६ ॥

त्रिवृद्दन्ती वचा चैव कषायेण च साधितम् ।

वातोदारे घृतं शस्तं पाने युक्त्या प्रयोजितम् ॥ १७ ॥

पित्तोदरचिकित्सा ।

पिप्पली शृङ्गवेरञ्च दन्धारग्वधचित्रकम् ।

दध्ना मूत्रं ततस्तैलं पचेन्मृद्वग्निना बुधः ॥ १८ ॥

पित्तोदराभिभूतस्य पानमेतत् प्रदापयेत् ।

हिङ्गुयुक्तं तुरङ्गस्य यथाग्निं च यथाबलम् ॥ १९ ॥



## श्लेष्मोदरचिकित्सा ।

वातोदरे समुद्दिष्टां श्लेष्मजे कारयेत् क्रियाम् ।  
 सन्निपातसमुत्थे तु कुर्यात् साधारणीं क्रियाम् ॥ २० ॥  
 पिण्डीकृतं त्रिकटुकं चारसैन्धवयोजितम् ।  
 दत्त्वानुपाययेत् मूत्रं माहिषं वाथ सौरभम् ॥ २१ ॥  
 प्रति प्रभाते कर्त्तव्यं तुरङ्गस्य यथाबलम् ।  
 श्लीहोदरविनाशाय विधिरेष विजानता ॥ २२ ॥  
 या क्रिया विहिता पूर्वं वातोदरचिकित्सिते ।  
 सैव बद्धगुदे कार्या सप्तावे पित्तजेऽपि वा ॥ २३ ॥  
 बद्धा वाहं दृढं विद्वान् धरण्यां विनिपातयेत् ।  
 उदकोदरे ततः कर्म कुर्याद्भिषगतन्द्रितः ॥ २४ ॥  
 हृदयस्याधरे भागे ऊर्ध्वभागे च नाभितः ।  
 अधो वा नाभितः कुर्याच्छेदनं चतुरङ्गुले ॥ २५ ॥  
 शस्त्रेणोत्पलपत्रेण वामभागे विचक्षणः ।  
 एकमेवाङ्गुलं शस्त्रं कुक्षौ चापि प्रवेशयेत् ॥ २६ ॥  
 वेधत्रणे ततस्तस्मिन् नालिकां वस्त्रवेष्टिताम् ।  
 प्रक्षिप्य गालयेद्द्वारि यावद्द्वै कोष्ठलाघवम् ॥ २७ ॥  
 स्वच्छतोयपरिस्रावे तदसाध्यं समादिशेत् ।  
 आलोहिते सरक्ते वा साध्यं विद्वान् समादिशेत् ॥ २८ ॥  
 आकृष्य नालिकां प्राञ्जः पट्टकेन तथा व्रणम् ।  
 घृतप्लुतेन बध्नीयाद्दत्त्वा कर्पटचौरकम् ॥ २९ ॥  
 मुक्त्वा चोत्थाप्य वाहन्तु वाग्भिः प्रसारयेद्भिषक् ।  
 कषायैः क्षीरवृक्षाणां व्रणञ्चाश्चोतयेत्ततः ॥ ३० ॥  
 विद्धोदरस्य वाहस्य निर्वाहणमयीक्तिकम् ।  
 उदकञ्चैव घासञ्च नो दद्याद्द्विवसत्रयम् ॥ ३१ ॥  
 ततो दूर्वा प्रदातव्या उदकञ्चापि संस्कृतम् ।

क्षयितं क्षीरवृक्षाणां वल्कलैर्मधुयोजितम् ॥ ३२ ॥

ततो रूढव्रणं बुद्ध्वा सञ्जातबलमेव च ।

एतान् वै खादने दद्याद् युक्त्या चैव सुमंस्कृतान् ॥ ३३ ॥

इति श्रीमहासामन्तजयदत्तकृतेऽश्वशास्त्रे उदर-  
चिकित्सिते द्विपञ्चाशत्तमोऽध्यायः ।

अथ त्रिपञ्चाशत्तमोऽध्यायः ।

अर्शालक्षणम् ।

कृशो रूक्षश्च मन्दाशी बलहीनशिरान्वितः ।

अर्शसा क्रियते वाजौ गुदमार्गगतेन च ॥ १ ॥

जम्बूवदरखर्जूरफलरूपञ्च तद्भवेत् ।

गुदाभ्यन्तरजं मांसमेकद्विवहुसख्यकम् ॥ २ ॥

तच्चिकित्सा ।

क्रियां तस्य प्रवक्ष्यामि यथशास्त्रं समासतः ।

येन शाम्यति वाहानां भृशमर्शो विवर्द्धितम् ॥ ३ ॥

यन्त्रं षडङ्गुलं विद्वान् छिद्रं पञ्चाङ्गुलं भिषक् ।

अधोऽर्द्धाङ्गुलविस्तीर्णं दैर्घ्येणाप्यङ्गुलत्रयम् ॥ ४ ॥

उभयोः पार्श्वयोस्तस्य कुर्याच्छिद्रद्वयं बुधः ।

अर्शस्तेन तु वाहस्य द्विच्छिद्रेण विलोकयेत् ॥ ५ ॥

एकच्छिद्रेण वै कर्म कुर्याच्छेदादि पूर्वकम् ।

पातितस्य सुबद्धस्य तुरगस्य विचक्षणः ॥ ६ ॥

ष्टताभ्यक्ते गुटे क्षिप्त्वा युक्त्या यन्त्रं द्विच्छिद्रकम् ।

ततः सम्यक् समासेन अर्शस्तद्बुद्धिमान् भिषक् ॥ ७ ॥

यन्त्रं द्विच्छिद्रमाकृष्य प्रक्षिपेदेकरन्ध्रकम् ।

यन्त्रं क्षिद्रान्तरस्थन्तु अर्शः कृत्वा विचक्षणः ॥ ८ ॥  
 क्षिच्चा तीक्ष्णेन शस्त्रेण दहेत्सौहृशलाकया ।  
 सम्यग्दग्धं भिषग्बुद्ध्या मधुयुक्तेन सर्पिषा ॥ ९ ॥  
 लैपयेद् व्रणदेशन्तु यन्त्रञ्चैवापकर्षयेत् ।  
 मुक्त्वा वाहं समुत्थाप्य वाजिं वातेषु चारयेत् ॥ १० ॥  
 अतिशीतं जलं मूर्ध्नि त्रिकं चापि प्रदापयेत् ।  
 तस्यां रात्रौ प्रदातव्यो घासो वाहस्य यत्नतः ॥ ११ ॥  
 त्रिफलाक्वाथसंयुक्तं प्रातर्दद्याच्च गुग्गुलुम् ।  
 शृतशीतं जलं पाने घासे दूर्वा च शस्यते ॥ १२ ॥  
 सप्त पञ्च प्रदातव्यः त्रिफलाक्वाथयोजितः ।  
 ततो जातबलं बुद्ध्या तुरगं भिषजां वरः ॥ १३ ॥  
 यथेष्टाहारचेष्टन्तु कारयेत् क्रमशः पुनः ।  
 वातजं श्लेष्मजं बुद्ध्या साधयेदग्निना भिषक् ॥  
 पित्तजं सम्यगालोक्य दहेत् क्षारेण बुद्धिमान् ॥ १४ ॥  
 इति श्रीमहासामन्तजयदत्तकृतैःश्वशास्त्रे अर्शश्चिकित्सिते  
 त्रिपञ्चाशत्तमोऽध्यायः ।

### अथ चतुःपञ्चाशत्तमोऽध्यायः ।

उत्कर्णलक्षणचिकित्सितम् ।

कर्णो स्तब्धौ तथा पुच्छं स्तब्धं गात्रमकिञ्चन ।  
 वातात्मकेन वाहस्य भवेदुत्कर्णकेन हि ॥ १ ॥  
 वसया घृततैलेन तस्याभ्यङ्गः प्रशस्यते ।  
 ॥ सारण्यादिभिस्तैलैः कुर्याच्चैवानुवासनम् ॥ २ ॥  
 अतसौभिः शणैर्माषैस्त्रिलधान्यैर्यवैस्तथा ।  
 वस्त्रबद्धपुटः खेदः शस्तः काञ्जिकसाधितैः ॥ ३ ॥

जङ्घा भासस्य सर्पस्य जाङ्गलैः साधितो रसः ।  
तस्मै पाने हितो दृष्टः शाल्यन्नेन च भोजनम् ॥ ४ ॥  
श्रीकरैर्माहिषैश्चागैरसैर्वा तदभावतः ।  
पञ्चमूलकषायेण सिद्धस्तैलेन भावितः ॥ ५ ॥  
गुड़तैलयुता वापि सुरा पाने प्रशस्यते ।  
शुनः छित्वा शिरो रक्तं गृहीत्वा दापयेत् ततः ॥ ६ ॥  
छागमार्जारमेषाणां रक्तं सद्यः स्रुतं भिषक् ।  
दापयेत् पञ्चमूलस्य कषायेण समन्वितम् ॥ ७ ॥  
पञ्चमूलकषायेण कृत्वा मांसरसं बुधः ।  
यवागूं साधयेत्तेन तिलमिश्रैश्च तण्डुलैः ॥ ८ ॥  
वसया तिलतैलेन सर्पिषा चापि संस्कृतम् ।  
भोजने तां भिषग्दद्यादुत्कर्णकनिवारणीम् ॥ ९ ॥  
ग्रासार्थं दापयेद्दूर्वां पाने वोष्णजलं पिबेत् ।  
त्रिवृताद्यैस्तथा तैलैः कर्णयोस्तस्य पूरणम् ॥ १० ॥  
उत्कर्णको यदाश्वस्य क्रियया नोपशाम्यति ।  
वह्निं प्रदापयेत् कुक्षौ ललाटे कर्णयोस्तथा ॥ ११ ॥  
ग्रासहेषी सदाश्नातः कृच्छ्रमूत्रपुरीषकृत् ।  
लालात्रणयुतः श्वासी उत्कर्णी नैव जीवति ॥ १२ ॥  
स्नेदस्निग्धो निवातश्च स्थानं प्रावरणानि च ।  
पयांसि भोजने स्वादुकटुस्त्रलवणानि च ।  
वंहणं सर्वथा वैद्यः कुर्यादुत्कर्णपीडिते ॥ १३ ॥

इति श्रीमहासामन्तजयदत्तकृतेऽश्वशास्त्रे उत्कर्णचिकित्से  
चतुःपञ्चाशत्तमोऽध्यायः ।

# अथ पञ्चपञ्चाशत्तमोऽध्यायः ।

## वातव्याधौ

मन्यास्तम्भादिलक्षणानि ।

जमत्युन्नमति ग्रीवा स्तब्धा च यस्य वाजिनः ।  
मन्यास्तम्भं विजानीयाद्भोगं तस्य सुदारुणम् ॥ १ ॥  
एवविधायं ग्रीवायां स्फुरण यस्य विद्यते ।  
मन्याचालीति तं विद्यान्मन्दाहारं तुरङ्गमम् ॥ २ ॥  
सगृहीतो हनू यस्य निश्चली यस्य वाजिनः ।  
लाला स्रवति चात्यन्तं विन्द्यात्तस्य हनुग्रहम् ॥ ३ ॥  
स्तम्भं पृष्ठोन्नतञ्चैव रन्ध्री क्षिप्तस्य यस्य च ।  
तस्य पृष्ठग्रहं रोगमूर्ध्वं ग्रीवस्य निर्दिशेत् ॥ ४ ॥  
एकः प्रलम्बते कर्णः शरीराङ्गैश्च शुष्यति ।  
शूनो भवति चाश्वश्च रोगे चैकाङ्गसञ्ज्ञके ॥ ५ ॥  
संत्रासी चैव यः पूर्वं पुनः स्वस्थो भृशं भवेत् ।  
प्रस्त्रिन्नाङ्गस्य तस्याशु मृगरोगं समादिशेत् ॥ ६ ॥  
मृगरोगौ यदा वाजी जृम्भावान् जायते मुहुः ।  
मृगजृम्भं तदा तस्य व्याधिं समुपलक्षयेत् ॥ ७ ॥  
गत्वा यः पूर्वकायेण पुनः पश्चाच्च गच्छति ।  
स्तम्भाङ्गो वेदनार्त्तश्च तस्याक्षेपकमादिशेत् ॥ ८ ॥  
वक्रः पश्चिमकायेन मण्डलैर्यो विचेष्टते ।  
मन्दग्रासश्च दीनश्च भ्रामिताक्षो रजोवृतः ॥ ९ ॥  
पश्चात् कायेन यो वाजी भूमि गत्वा निषीदति ।  
खेदञ्चाग्रिमकायेण स्वस्थश्च परिवर्तते ॥ १० ॥  
कृच्छ्रादुत्यापितश्चापि पुनर्यो याति मेदिनीम् ।  
कपोतकनिषादीति स ज्ञेयः कृच्छ्रजीवनः ॥ ११ ॥

हनुद्वयस्य विक्षेपाद्वीणाभेदाच्च बुद्धिभान् ।  
नासापुटविकाराच्च रोगमर्दितमादिशेत् ॥ १२ ॥

एषां चिकित्साः ।

एते वातात्मका रोगा मन्यास्तम्भादयः स्मृताः ।  
उत्कर्णकक्रियाः सर्वा वाहानां तेषु कारयेत् ॥ १३ ॥  
उत्कर्णकचिकित्सा च पानमेतद् विशिष्यते ।  
कपोतकनिषादस्य तद्विन्द्याद्वक्ष्यमाणकम् ॥ १४ ॥  
हरितान् यावशूकांश्च पिष्ट्वालम्बुषया सह ।  
आलोड्य तिलतैलेन ततः पानं प्रदापयेत् ॥ १५ ॥

इति श्रीमहासामन्तजयदत्तकृतेऽश्वशास्त्रे वातव्याधि-  
चिकित्सिते षट्पञ्चाशत्तमोऽध्यायः ।

अथ षट्पञ्चाशत्तमोऽध्यायः ।

उन्मादनिदानलक्षणम् ।

यद्युन्मादः समुद्दिष्टः श्लेष्मपित्तसमुद्भवः ।  
तथापि न विना वातमुन्मादो जायते ध्रुवम् ॥ १ ॥  
प्रकोपकारणैः प्रोक्तैः कुपिते मातरिखनि ।  
उन्मादो जायतेऽश्वस्य तस्य रूपञ्च वक्ष्यते ॥ २ ॥  
यातुमिच्छति यः स्थित्वा रज्जुं दन्तैश्च खादति ।  
खादत्यकस्माद् यवसं पुनश्चैव न खादति ॥ ३ ॥  
कदाचिद् बुध्यते संज्ञां कदाचिच्च न बुध्यते ।  
स्वभावान्यत्वसंयुक्तं तद्बुद्ध्वा कारयेत् क्रियाम् ॥ ४ ॥  
हिङ्गुयुक्तं पुराणस्य सर्पिषः पानमुत्तमम् ।  
उन्मादिनस्तुरङ्गस्य घृताभ्यङ्गस्तु सर्वदा ॥ ५ ॥

उल्कर्णकादिरीगेषु साग्निकर्माणि यानि तु ।  
 भोजनाभ्यङ्गपानानि निरूहास्थापनानि च ॥ ६ ॥  
 तानि चास्य प्रयोज्यानि बद्धा चैव दृढं हयम् ।  
 अबद्धेषु क्रियां कर्तुं नैवोन्मादिषु शक्यते ॥ ७ ॥  
 निस्वपत्रवचाकुष्ठलाक्षालवणहृद्गुभिः ।  
 गोलोमखुरशृङ्गैश्च पीतसिद्धार्थकैर्यवैः ॥ ८ ॥  
 उलूककाकपक्षैश्च भूतकेशैश्च पाण्डुभिः ।  
 सर्पनिर्मोकसंयुक्तैः कुर्याच्चूर्णं विचक्षणः ॥ ९ ॥  
 अर्ककाष्ठाग्निना धूमं तेन चूर्णेन दापयेत् ।  
 घृतयुक्तेन वाहानामुन्मादव्याधिशान्तये ॥ १० ॥  
 गोकुरङ्गकगोधानां शिखिनः शशकस्य च ।  
 पित्तानि दापयेत् प्राज्ञो यथालम्बानि वा पुनः ॥ ११ ॥  
 रसोनहिङ्गुतगरान् कुष्ठसर्षपसैन्धवान् ।  
 मनःशिलाञ्च संयुक्तां पित्तेः साङ्घं प्रदापयेत् ॥ १२ ॥  
 महिषछागमूत्रेण वर्त्तिं कृत्वा ततः पुनः ।  
 उन्मादितेषु सर्वेषु तया कुर्यात्तथाञ्जनम् ॥ १३ ॥  
 तया क्वायां विनिष्कास्य जायते सुखमुत्तमम् ।  
 अश्वगन्धावचाकुष्ठरोचनामधुसर्षपैः ।  
 रसार्थं पुटिका कार्या कण्ठे कर्पटवेष्टिता ॥ १४ ॥  
 गोमूत्रघृतदुग्धैश्च दध्ना च गोमयेन च ।  
 पञ्चगव्यं पचेत् सर्पिस्तस्य पानार्थमुत्तमम् ॥ १५ ॥

इति श्रीमहासामन्तजयदत्तकृतेऽश्वशास्त्रे उन्मादचिकित्सिते

षट्पञ्चाशत्तमोऽध्यायः ।

## अथ सप्तपञ्चाशत्तमोऽध्यायः ।

ग्रहनामलक्षणानि ।

दृश्यन्ते यानि लिङ्गानि ग्रहदोषेण वाजिनाम् ।  
तानि सम्यक् प्रवक्ष्यामि ग्रहनामानि यानि तु ॥ १ ॥  
लोहिताक्षो विरूपाक्षो हरिर्बलिस्तथैव च ।  
स काशी चैव विख्यातः संकाशी च परः स्मृतः ॥ २ ॥  
सुसंस्थितश्च कौबेरो वैशाखश्च मृदुग्रहः ।  
जङ्घुश्च दारुणश्चैव षड्विधो वरुणग्रहः ॥ ३ ॥  
बृहस्पतिश्च सोमश्च तथा सूर्यग्रहोऽपरः ।  
एते प्रोक्ता ग्रहाः सर्वे दारुणा मुनिसत्तमैः ॥ ४ ॥  
एतैर्दृष्टाः स्फुटं वाहा नैव जीवन्ति सर्वदा ।  
चिह्नं सर्वं प्रवक्ष्यामि यथा शास्त्रे व्यवस्थितम् ॥ ५ ॥  
भवन्ति विन्दवो रक्ता अकस्माद् यस्य चक्षुषः ।  
लोहिताक्षगृहीतोऽश्वो ग्रासद्वेषी च जायते ॥ ६ ॥  
प्रखिन्नगुरुगात्रश्च लुब्धचक्रमणक्रियः ।  
कम्पते पूर्वकायस्तु निश्चलो यस्य पश्चिमः ।  
पञ्चालङ्गी सकम्पश्च खिद्यते हरिपीडितः ॥ ८ ॥  
मीलतोन्मीलता चाक्ष्णा स्वभावान्नित्यमेव च ॥ ७ ॥  
विरूपाक्षगृहीते तु कम्पः खेदश्च जायते ।  
उत्थितः सहसा यस्तु मूर्ध्ना पतति भूतले ॥ ९ ॥  
स्तब्धाक्षो मुच्यते केशैस्तथा बालैः सुरैरपि ।  
वलिग्रहगृहीतोऽसौ स्तब्धकर्णशिरोधरः ॥ १० ॥  
अकस्माद् यस्य लोमानि शीर्यन्ते यश्च लङ्गति ।  
शूनपश्चिमपादस्य तस्य काशिग्रहं वदेत् ॥ ११ ॥



सहसा कुपितो वाजी स्वानि गात्राणि खादति ।  
 प्रोथते सततञ्चैव संकाशग्रहपीडितः ॥ १२ ॥  
 ऋषते सततं यस्तु पश्चादात्मानमीक्षते ।  
 सुसंस्थितग्रहाविष्टः स विज्ञेयो मनीषिभिः ॥ १३ ॥  
 खिन्नाङ्गो वैपमानश्च जानुभ्यां यश्च तिष्ठति ।  
 कौबेरग्रहसंदुष्टं तं विन्द्यात् कष्टजीवितम् ॥ १४ ॥  
 स्तब्धेन गुरुणा चैव वैपमानेन पण्डितः ।  
 गात्रेण विद्याद् वाहं तु वैशाखग्रहसेवितम् ॥ १५ ॥  
 ग्रीवां चैव तथा जिह्वां परिवर्त्य मुहुर्मुहुः ।  
 जृम्भते पूर्वकायेण शीतोच्छ्वासी विशोचनः ॥ १६ ॥  
 नोद्विजेत्त्वाहतः पृष्ठे कश्या पाणिनापि वा ।  
 तं वै मृदुग्रहस्तं दृष्ट्वैव परिवर्जयेत् ॥ १७ ॥  
 श्यामं जिह्वामुखं यस्य नष्टदृष्टिस्मृतिर्भवेत् ।  
 जङ्घ्रग्रहगतं दोषं तस्य दीनस्य निर्दिशेत् ॥ १८ ॥  
 तालुजिह्वे च नेत्रे च वृषणौ मेढ्रमेव च ।  
 श्यावं रूपं च यस्य स्याद् गात्रगौरवमेव च ॥ १९ ॥  
 तस्य स्नेदपरीतस्य बुद्धिमान् वरुणग्रहैः ।  
 कृतं दोषं महाघोरं स्तब्धाङ्गस्य विनिर्दिशेत् ॥ २० ॥  
 ऋषते सततं यस्तु हृष्टरोमा तुरङ्गमः ।  
 स्तब्धाक्षो जृम्भतेऽत्यर्थं तस्यापि सलिलग्रहः ॥ २१ ॥  
 सुविस्फुरितसर्वाङ्गः सलिले निश्चलस्थितः ।  
 ऋषते विस्तरं वाजी वरुणग्रहपीडितः ॥ २२ ॥  
 मुहूर्त्तावस्थितस्तोये जानुभ्यां योऽवगच्छति ।  
 मुखपाकश्च यस्यान्ते तं विन्द्यादुदकग्रहम् ॥ २३ ॥  
 उद्वर्त्तिताक्षः खिन्नश्च संगृहीतहनुश्च यः ।  
 कम्पमानश्च यो वाजी स रविग्रहपीडितः ॥ २४ ॥

स्तब्धग्रीवो न जानाति कशाघातं सुदुर्मनाः ।  
 जलग्रहगृहीतोऽश्वो वामपार्श्वेन निश्चलः ॥ २५ ॥  
 शूनाक्षिकूटो रक्ताक्षः कृशः स्वलति यो मुहुः ।  
 बृहस्पतिगृहीतोऽसौ नैव जीवति तादृशः ॥ २६ ॥  
 कम्पते पूर्वकायेण स्वल्पपानाशनश्च यः ।  
 शीते प्रसार्थं गात्राणि शीताङ्गः सोमपीडितः ॥ २७ ॥  
 रक्ताक्षः शूनकण्ठश्च कम्पमानश्च श्वासयुक् ।  
 फेनतीव्राङ्गखेदश्च ग्रस्तः सूर्यग्रहेण सः ॥ २८ ॥  
 उदके तत्समीपे वा प्रायो गृह्णाति दारुणः ।  
 तुरङ्गं सत्वहीनन्तु षड्विधो वारुणग्रहः ॥ २९ ॥  
 यज्ञभूमिचिताचैत्यशून्यवेश्मसुरालये ।  
 लोहिताक्षादयो रोषाद् ग्रहा गृह्णन्ति वाजिनः ॥ ३० ॥  
 एवंविधैर्निदानैस्तु ग्रहदोषं विनिर्दिशेत् ।  
 वातपित्तकफानान्तु निदानैर्व्याधिमादिशेत् ॥ ३१ ॥  
 एकाकारेण रोगेण म्रियते वा हयो यदा ।  
 तुरङ्गाणां तदा ज्ञेया उपसर्गाः सुदारुणाः ॥ ३२ ॥  
 ग्रहदोषेषु सर्वेषु उपसर्गास्तथैव च ।  
 अथोक्त्वाञ्च महाशान्तिं गान्धर्वीञ्च प्रयोजयेत् ॥ ३३ ॥  
 अश्वरक्षाविधानाय ऋत्वं सम्मान्य पावकम् ।  
 जुहुयाद् घृतसंयुक्तं शुचिः स्नात्वा सुपूजितः ॥ ३४ ॥  
 शान्तिकं कारयेत् कर्म बलिञ्चापि प्रयोजयेत् ।  
 ग्रहदोषेषु सर्वेषु शान्तिकर्माणि कारयेत् ॥ ३५ ॥  
 देवद्विजप्रव्रजितगुरुवृद्धान् यतीनपि ।  
 तोषयेद्भोजनैर्दानैर्वस्त्रगोकाञ्चनादिभिः ॥ ३६ ॥  
 रात्रौ शालासमीपे तु बलिं दद्यात् चतुर्दिशम् ।  
 मत्स्यमांसैश्च पक्वान्नैः कृशरैः पायसादिभिः ॥ ३७ ॥

त्रिरात्रं पञ्चरात्रं वा सप्तरात्रमथापि वा ।  
 नीराजनविधिं कृत्वा नयेदश्वान् पृथक् पृथक् ॥ ३८ ॥  
 इति श्रीमहासामन्तजयदत्तकृतेऽश्वशास्त्रे ग्रहगृहीत-  
 चिकित्सिते सप्तपञ्चाशत्तमोऽध्यायः ।

### अथ अष्टपञ्चाशत्तमोऽध्यायः ।

वातादिशोषलक्षणानि ।

वातादिदोषजातानां शोषाणामनुपूर्वशः ।  
 लक्षणञ्च चिकित्सां च प्रवक्ष्यामि समासतः ॥ १ ॥  
 आध्मातकुक्षेर्यस्य स्याद् रुक्षः काशः कृशस्य च ।  
 मूत्रकृच्छ्रं ततश्चैव भिन्नफेनिलविह्वलम् ॥ २ ॥  
 प्रत्यहं हीयमानस्य मन्दग्रासस्य तस्य वै ।  
 भिषग् वातात्मकं शोषं चित्ररोम्णः समादिशेत् ॥ ३ ॥  
 काशदीर्घव्यसंयुक्तस्तृष्णादाहसमन्वितः ।  
 सङ्कीर्णं रोमकेशे च पित्तशोषं विनिर्दिशेत् ॥ ४ ॥  
 भिन्नदीर्घाङ्गबालस्य मन्दग्रासस्य बुद्धिमान् ।  
 सततं हीयमानस्य भृशं कासादितस्य च ॥ ५ ॥  
 नित्यं शीतशरीरस्य निद्रातन्द्रान्वितस्य च ।  
 भिन्नचिह्नस्य वाहस्य शोषं श्लेष्मात्मकं वदेत् ॥ ६ ॥  
 सर्वलिङ्गान्वितश्चैव जानीयात् सान्निपातिकम् ।  
 असाध्यं वाजिनां शोषं कृच्छ्रसाध्यमथापि वा ॥ ७ ॥  
 गात्रं भवति दुर्गन्धि सर्वेषामेव शोषिणाम् ।  
 अहन्यहनि चाङ्गानि हीयन्ते च विशेषतः ॥ ८ ॥

एतच्चिकित्साः ।

एषां चिकित्सां वक्ष्यामि मुनिभिः पूर्वनोदिताम् ।

वातादिदोषजातानां शोषाणाननुपूर्वशः ॥ ९ ॥  
 पञ्चमूलकषायेण कृत्वा मांसरसं बुधः ।  
 शाक्यन्नं भोजयेत्तेन सतैललवणान्वितम् ॥ १० ॥  
 युक्त्या सम्भोजितं पश्चात् सञ्जाताग्निबलं सुधीः ।  
 प्रसारिण्यादिभिस्तैलैस्ततश्चास्यापयेद् भिषक् ॥ ११ ॥  
 कदाचिद्वातशोषार्तः सिद्धिं याति न वा ह्ययः ।  
 विद्वद्भिः क्रियया वैद्यैः सम्यगेवं प्रयुक्तया ॥ १२ ॥  
 दर्भमोरटशालीनां तथाच नलकाशयोः ।  
 मूलान्यादाय सर्वेषां काथयेन्मृदुनाग्निना ॥ १३ ॥  
 मांसैस्तेन कषायेण रसं कृत्वा विचक्षणः ।  
 यवान्नं भोजने दद्यात् सष्टतं पित्तशोषिणम् ॥ १४ ॥  
 वामानिम्बकषायेण रस कृत्वा विचक्षणः ।  
 जाङ्गलानां तथा मांसैर्मृगाणामथ पक्षिणाम् ॥ १५ ॥  
 कुलथं सुकृतं तेन रसकेन समन्वितम् ।  
 भोजयेन्मधुना युक्तं तैलत्रिकटुकान्वितम् ॥ १६ ॥  
 श्लेष्मशोषातुरं वाहं वीक्ष्य चाग्निबलं बुधः ।  
 मन्निपातोद्भवे चापि कुर्याद् भेषजसङ्करम् ॥ १७ ॥  
 चितायां दह्यमानायां तद्भूमेन विचक्षणः ।  
 धूपयेत् सर्वशोषे तु तुरङ्गं शास्त्रकोविदः ॥ १८ ॥  
 जलौकसाञ्च रक्तेन कुर्यान्नेत्राञ्जनं भिषक् ।  
 पिष्टाभिः सकलाभिर्वा ताभिः शस्तमथाञ्जनम् ॥ १९ ॥

इति श्रीमहासामन्तजयदत्तकृतेऽश्वशास्त्रे शोषे-

अष्टपञ्चाशत्तमोऽध्यायः ।

## अथ एकोनषष्टितमोऽध्यायः ।

वातबलासकलक्षणचिकित्सितम् ।

कफमारुतसम्भूतः स्थूरासन्धिसमाश्रितः ।

शोथो वातबलासाख्यो मृदुश्चैव सवेदनः ॥ १ ॥

तेनातिखञ्जतोऽश्वस्य स्तब्धं पर्वं च जायते ।

स्थौरकां वेधयेत् सम्यग् वसातैलञ्च सर्पिषा ॥ २ ॥

पञ्चभिल्वणैः साङ्गं पाने दद्याद्भिषग्वरः ।

प्राञ्जः शोथं ततस्तैश्च मर्दयेद्भिषजां वरः ॥ ३ ॥

भग्नैः शङ्खकपालाद्यैः स्वेदैस्तं स्वेदयेद्भिषक् ।

तैलयुक्तं जलं पाने ग्रासे दूर्वाञ्च दापयेत् ॥ ४ ॥

पञ्चमूलकषायेण क्षीरयुक्तेन वस्तयः ।

सुखाय विहितास्तस्य पिप्पली कल्कयोजिताः ॥ ५ ॥

चैवृतेन च तैलेन कुर्यात्तैलानुवासनम् ।

अशान्तौ वङ्गिना कर्म ततः सम्पद्यते सुखम् ॥ ६ ॥

इति श्रीमहासामन्तजयदत्तकृतेऽश्वशास्त्रे वातबलासक-  
चिकित्सिते एकोनषष्टितमोऽध्यायः ।

## अथ षष्टितमोऽध्यायः ।

व्यापन्नक्षणचिकित्सितम् ।

प्रभूतं लवणं यस्य भोजने वाजिनो भवेत् ।

केवलं वा ततश्चास्य व्यापत् सुमहती भवेत् ॥ १ ॥

लवणव्यापदार्त्तस्य स्वेदः श्वासश्च जायते ।

जलावगाहनं श स्तं तस्य कर्दमलेपनम् ॥ २ ॥

शर्करोदकपानञ्च हितं तस्मै प्रकीर्त्तितम् ।

पयोऽनुवासनं वापि विशेषेणैव जायते ॥ ३ ॥  
 लवणव्यापदार्त्तस्य पिष्टालम्बुषया सह ।  
 आलोद्य तिलतैलेन ततः पानं प्रदापयेत् ।  
 हरीतकी कुष्ठकृतं दापयेत् पानमुत्तमम् ॥ ४ ॥  
 बहुभिः खादितैर्धान्यैर्धान्यव्यापदमादिशेत् ।  
 शूलचिह्नं ततस्तस्य विह्वलत्वञ्च जायते ॥ ५ ॥  
 सौभिन्नवर्त्तिर्विहितां कुर्यात्तस्य भिषक् क्रियाम् ।  
 अनयापि सुखी न स्यात् कुक्षौ दाहस्ततः स्मृतः ॥ ६ ॥  
 लवणव्यापदुक्तस्तु विधिः सर्वः प्रकीर्तितः ।  
 सुराव्यापत्परोतस्य मुनिभिः शास्त्रकोविदैः ॥ ७ ॥  
 क्षीरव्यापदग्ृहीतोऽश्वो मन्दं पिबति खादति ।  
 निद्रालुर्वेदनात्तश्च ध्यायी गुरुशिरा भवेत् ॥ ८ ॥  
 पिप्पल्या हस्तिपिप्पल्या तेजोवत्या तथैव च ।  
 अतिविषेण शुण्ठ्या च युक्ता पाने सुरा हिता ॥ ९ ॥  
 इति श्रीमहासामन्तजयदत्तकृतेऽश्वशास्त्रे व्यापच्चि-  
 कित्स्विते षष्टितमोऽध्यायः ।

अथ एकषष्टितमोऽध्यायः ।

विषलक्षणचिकित्सितम् ।

स्थावरं जङ्गमञ्चैव विषं द्विविधमुच्यते ।  
 जङ्गमं प्राणिसम्भूतं स्थावरञ्चापि मूलजम् ॥ १ ॥  
 प्रस्वेदो रोमहर्षश्च अरुचिर्गात्रसादनम् ।  
 विवर्णमूत्रं लाला च भिन्नविह्वलमेव च ॥ २ ॥  
 लिङ्गान्येतानि वाहस्य सर्पदष्टस्य लक्षयेत् ।  
 स्थावरेऽप्येवमेवन्तु नो दंशस्तत्र केवलम् ॥ ३ ॥

कौटादिविषसंयुक्ते लालास्रावोऽपि जायते ।  
 शोथो बाधप्रदेशे तु अन्यच्च सर्पदष्टवत् ॥ ४ ॥  
 दत्त्वादौ घृतपानन्तु जीवरक्षाविचक्षणः ।  
 ततः कुर्यात् क्रियां वैद्यः प्रच्छन्नोद्वर्तनादिकम् ॥ ५ ॥  
 तण्डुलीयकमूलन्तु मूलं विष्वकपित्तयोः ।  
 गोघृतेन समालोद्य सर्पदष्टे तु पाययेत् ॥ ६ ॥  
 सर्पदष्टस्य वाहस्य क्षिप्रं वस्त्रेण बुद्धिमान् ।  
 प्रच्छायेदंशदेशन्तु शिरां तस्य च वेधयेत् ॥ ७ ॥  
 एवं कृत्वा भिषक् चूर्णैः शीघ्रमुद्वर्तयेत्ततः ।  
 शालिहोत्रादिभिः प्रोक्तैर्विषघ्नैर्वच्यमाणकैः ॥ ८ ॥  
 कुष्ठजीरकदन्तीभिर्नैपाली भद्रमुस्तकैः ।  
 कट्फलेन्द्रयवागारधूमास्फोतकसैन्धवैः ॥ ९ ॥  
 विडङ्गपिप्पलीक्षारशतपुष्पावचाजलैः ।  
 निशातेजोवतीपाठामरिचागारधूमकैः ॥ १० ॥  
 यथाप्राप्तः समस्तैर्वा एतैश्चूर्णैर्भुङ्क्ते ।  
 दष्टस्योद्वर्तयेद्देशं प्रस्थितञ्चैव वाजिनः ॥ ११ ॥  
 प्रलेपो वा प्रदातव्य एतैर्गोमूत्रपेषितैः ।  
 ततः शान्तिं प्रयच्छन्ति तुरङ्गे विषदूषिते ॥ १२ ॥  
 चन्दनागुरुकुष्ठैश्च लोध्रभार्गी फली नखैः ।  
 शिरीषदन्तीमूलैश्च दंशलेपो विषापहः ॥ १३ ॥  
 दंशनार्त्तस्य वाहस्य दंशस्थानं विचक्षणः ।  
 क्खिन्यात्तीक्ष्णं शस्त्रेण मन्त्रैश्चैव विषं हरत् ॥ १४ ॥

इति श्रीमहासामन्तजयदत्तकृतेऽश्वशास्त्रे विष-  
 चिकित्सिते एकषष्टितमोऽध्यायः ।

## अथ द्विषष्टितमोऽध्यायः ।

अपस्मारलक्षणचिकित्सितम् ।

पतत्यकस्माद् यो भूमौ स्तब्धाक्षो गतचेतनः ।

स्वस्थाशयोऽपि यः शीघ्रं सोऽपस्मारोति कीर्तितः ॥ १ ॥

उन्मादोक्तक्रियां सर्वां ततः कुर्याद्विचक्षणः ।

घृतस्यातिपुराणस्य तस्य पानञ्च शस्यते ॥ २ ॥

इति श्रीमहासामन्तजयदत्तकृतेऽश्वशास्त्रे अपस्मारचिकित्सिते  
द्विषष्टितमोऽध्यायः ।

## अथ त्रिषष्टितमोऽध्यायः ।

षट्पदीभक्षलक्षणचिकित्सितम् ।

आपाण्डुवर्णा कपिला हरिता च प्रजायते ।

महोदरा च षट्पादी सूक्ष्मवक्तोत्तमाङ्गिका ॥ १ ॥

षट्पदी नाम विख्याता तथा चाञ्जलिकारिका ।

गङ्गापतङ्गसंज्ञा च भाषिता सा दुरासदा ॥ २ ॥

ग्रासमध्यगतं वाहा ये भक्षन्ति सुदारुणम् ।

तेषां शोषश्च मूर्च्छा च भ्रमः खासश्च जायते ॥ ३ ॥

तेषु गव्यं घृतं पाने अभ्यङ्गश्च प्रशस्यते ।

सर्पदष्टचिकित्सायां कीर्तितं यच्च भेषजम् ॥ ४ ॥

इति श्रीमहासामन्तजयदत्तकृतेऽश्वशास्त्रे षट्पदीभक्ष-  
चिकित्सिते त्रिषष्टितमोऽध्यायः ।



## अथ चतुःषष्टितमोऽध्यायः ।

साध्यासाध्यविवेकः ।

अत ऊर्ध्वं प्रवक्ष्यामि साध्यासाध्यविनिश्चयम् ।  
एकः प्रशाम्यते व्याधिः पुनरन्यः प्रकुप्यति ।  
पुनरन्यः पुनश्चान्यो यस्य तं परिवर्जयेत् ॥ १ ॥  
व्याधिनाढ्यस्य वाहस्य प्रकृतिं याति स उच्यते ॥ २ ॥  
किञ्चित्साध्यं तथासाध्यं लक्षणं च प्रकाशते ।  
कृच्छ्रसाध्यः स विज्ञेयो याप्यो वाथ हयो भवेत् ॥ ३ ॥  
शुष्यते नेष्टगन्धश्च सोऽप्यसाध्यः प्रकीर्तितः ॥ ४ ॥  
सप्ताहात् क्रियमाणेऽपि भेषजे यस्य वाजिनः ।  
विशेषो न भवेत्तस्य चिकित्सां न प्रयोजयेत् ॥ ५ ॥  
दीप्ताग्नेस्तु प्रयोक्तव्या क्रिया हीनाग्नये तु न ।  
निश्चेष्टोऽनिमिषाक्षश्च बालैर्वा यो न वीज्यते ॥ ६ ॥  
लभते ताडनं दाहं रूपैश्च परिवर्जयेत् ।  
तनुः स्तब्धा स्रग्वा वापि जिह्वा चैव तथाविधा ॥ ७ ॥  
स्थूलो वा यो निराहार आहारैर्वा न पुष्यति ।  
पूर्वाङ्गं शूयते वामं दक्षिणं यस्य पश्चिमम् ॥ ८ ॥  
सदाहगुरु एकाङ्गं शूयते यस्य वा हरेः ।  
शीतं गुदञ्च नासास्य शीतोच्छासी च यो हयः ॥ ९ ॥  
शूलाधाना निमेषाक्षः कृच्छ्रगामी च जायते ।  
कृच्छ्रञ्च कम्पते श्वासाध्मातश्च शूनमेहनः ॥ १० ॥  
श्लेष्मा न पिच्छिलः सान्द्रः फेनिलः पाण्डुरस्तथा ।  
गलगण्डा गले यस्य शोफो वा कठिनो भृशम् ॥ ११ ॥  
रुद्धो गलग्रहो वापि मन्या वापि सुदूषिता ।  
श्लेष्मा विविधवर्णश्च सान्द्रोऽतिपूतिगन्धवान् ॥ १२ ॥

क्षयजः काशतो वापि हरैर्यस्य प्रवर्त्तते ।  
 असिसारेण क्षीणस्य यस्य शोथः प्रजायते ॥ १३ ॥  
 यश्चात्तु मूत्ररोगश्च जायतेऽश्वस्य दारुणः ।  
 न संवृणोति यो मेद्रं वक्षःशोभाविवर्जितः ॥ १४ ॥  
 गुर्वङ्गोऽतिशयं भूय आत्मानमभिवीक्षते ।  
 भग्न्ग्रीवश्च यो वाहो व्रणैर्यश्च विशुष्यते ॥ १५ ॥  
 विस्तीर्णा श्रोणिका यस्य श्वासः स्वेदश्च मूत्ररूक् ।  
 बाह्वोरभ्यन्तरे यस्य द्रोणिका भिद्यतेऽपि च ॥ १६ ॥  
 मण्डूकायाञ्च कौर्णयां नित्यस्रावी तलो भवेत् ।  
 खुरश्च यस्य वाहस्य खिन्नश्चैव प्रजायते ॥ १७ ॥  
 सर्वे पूर्वोदिता ह्येते नैव साध्याः प्रकीर्त्तिताः ।  
 तथापि जीवमानस्य कुर्याद्द्वैद्यः प्रतिक्रियाम् ॥ १८ ॥  
 प्रदौषाग्निर्भवेद् यस्तु प्रसन्नं रूपमीक्षते ।  
 ब्रह्मपानरतो वाजी साध्यरोगः स उच्यते ॥ १९ ॥  
 कायेन धनुते यस्तु लोडतेऽतिशयं हरिः ।  
 वडवायां रतश्चैव सोऽपि साध्यः प्रकीर्त्तितः ॥ २० ॥  
 चक्षुषोः सुदीप्तिर्यस्य स्वेददोषी च यो ह्ययः ।  
 अर्दितेनैव ग्रस्तस्य शिरा यस्य च वेधिता ॥ २१ ॥  
 यस्त्वसाध्यः स्मृतो वाहः स कश्चिन्नैव साध्यते ।  
 कालेनोपेक्षिताः साध्या दुश्चिकित्साः प्रकीर्त्तिताः ॥ २२ ॥

इति श्रीमहासामन्तजयदत्तकृतःश्वशास्त्रे साध्यासाध्यविवेके

चतुःषष्टितमोऽध्यायः ।

## अथ पञ्चषष्टितमोऽध्यायः ।

वातादिप्रकृतिलक्षणानि ।

धूमवर्णः कशो रूक्षः शिरालो वेगवान् हयः ।

ऊर्ध्ववर्तितजिह्वश्च वातप्रकृतिरुच्यते ॥ १ ॥

पित्तप्रकृतिकश्चापि कशतीक्ष्णतनुत्वचः ।

नित्य शीताभिलाषी च बह्वाशो पीतवर्णकः ॥ २ ॥

पित्तप्रकृतिकश्चापि भवेत् स्वेदश्च जायते ।

श्लेष्मसुसंहताङ्गश्च लुत्तृट्संहरणे क्षमः ॥ ३ ॥

सङ्कीर्णप्रकृतिश्चापि विद्यात् सङ्कीर्णलक्षणम् ।

प्रकृतिं सम्यगालोक्य भिषग्वातादिकामिमाम् ॥ ४ ॥

यथादोषं ततः कुर्याच्चिकित्सां शास्त्रसम्प्रताम् ।

वातश्लेष्म तथा पित्तं ज्ञात्वा कर्म प्रचक्रमेत् ॥ ५ ॥

इति श्रीमहासामन्तजयदत्तकृतेऽश्वशास्त्रे प्रकृतिज्ञाने

पञ्चषष्टितमोऽध्यायः ।

## अथ षट्षष्टितमोऽध्यायः ।

रसोनकल्पः ।

रसोनस्य प्रवक्ष्यामि कल्पं शास्त्रानुसारतः ।

सम्पूर्णरसवीर्योऽसौ मासे संगृह्य फाल्गुने ॥ १ ॥

गृहीत्वा स्थापयेत्तत्र यत्रस्थो नैव नश्यति ।

ततस्तस्य प्रयोगन्तु कुर्यान्मात्राप्रमाणतः ॥ २ ॥

मातुलुङ्गरसोपेतं मांसानां रसकेन च ।

इसं दद्याद्रसोनस्य अन्यैर्वाक्त्रैः समायुतम् ॥ ३ ॥

प्रथमे दिवसे देयं रसोनस्य पलद्वयम् ।  
 एकैकपलद्वयं तु दद्याद् यावच्च विंशति ॥ ४ ॥  
 उत्तमाश्वस्य मात्रैषा मध्यमस्य चतुर्दश ।  
 जघन्यस्य पलान्यष्टौ मात्रैषा न विरोधिनी ॥ ५ ॥  
 हीनन्तु रसमात्रातो भागेनैकेन बुद्धिमान् ।  
 यवकल्केन संपुष्टं मांसयुक्तं प्रदापयेत् ॥ ६ ॥  
 प्रत्यहं दापयेत्तावद् यावन्मात्रा विवर्द्धते ।  
 मात्रावृद्धिं भिषग्युक्त्या दद्यादेकान्तरं ततः ॥ ७ ॥  
 रसोनस्य प्रयोगश्च हेमन्ते शिशिरे तथा ।  
 प्रावृट्काले वसन्ते च मध्यमः परिकीर्तितः ॥ ८ ॥  
 शरन्निदाघयोश्चापि नैव देयः कदाचन ।  
 प्रावृट्काले प्रदातव्यो जलपूर्णं महीतले ॥ ९ ॥  
 वातिकेषु विकारेषु तिलतैलेन योजितः ।  
 क्षीरसर्पिःसमायुक्तः पित्ते वै शर्करान्वितः ॥ १० ॥  
 कफे कटुकतैलेन कटुकैरवचूर्णितः ।  
 रसः प्रभाते दातव्यः सायं कल्कस्तु भोजने ॥ ११ ॥  
 पिण्डेनैव प्रदातव्यो रसोनस्तु विजानता ।  
 वायी प्रधानः पित्ते तु विषमस्तु कफे समः ॥ १२ ॥  
 वातश्चेक्षणि वाते वा कफे वा पानमिथ्यते ।  
 रसं दद्यात् प्रभाते तु स्तोकं वातं निवारयेत् ॥ १३ ॥  
 श्रीदकं मधुरं वापि दद्याद् घासं ततो बुधः ।  
 शीतलं विमलं तोयं स्थानं वापि सुखानिलम् ॥ १४ ॥  
 कल्कप्रयोगे विहितो विधिरेष शरद्धितः ।  
 महागुणं स्मृतं पानं सकल्कञ्च मनीषिभिः ॥ १५ ॥  
 कल्कप्रयोगेऽल्पगुणं तथा चात्ययवर्जितम् ।  
 क्रियावसाने दातव्यं शालिषष्टिकपायसम् ॥ १६ ॥

त्रिरात्रं पञ्चरात्रं वा शर्करासर्पिषान्वितम् ।  
 पुराणः स तु विज्ञेयो नैव देयस्तु वाजिनाम् ॥ १७ ॥  
 विधिरेष समुद्दिष्टः पूर्वशास्त्रविशारदैः ।  
 द्विगुणञ्चापि सप्ताहं तुरङ्गं नैव वाहयेत् ॥ १८ ॥  
 स्वादुशीतोपचारश्च तत्र यावत् प्रकीर्तितः ।  
 रसोने तु यदा स्वेदी श्वासवान् जायते हयः ॥ १९ ॥  
 व्यापदयुक्तः स विज्ञेयस्तस्य कुर्याद्भिषक् क्रियाम् ।  
 पित्तज्वरसमुद्दिष्टां क्रियां सर्वां प्रयोजयेत् ॥ २० ॥  
 रसोन्व्यापदाघाते तुरङ्गं मतिमान् भिषक् ।  
 वातभुग्नास्त्रिगात्रेषु मारुताहतमूर्त्तिषु ॥ २१ ॥  
 वृद्धेषु च विशेषेण रसोन्वञ्च प्रदापयेत् ।  
 सप्ताहमेकं द्विगुणं त्रिगुणं वा यथाविधि ।  
 प्रयोगोऽस्य स्मृतः सम्यग् यथाशास्त्रं तपोधनैः ॥ २२ ॥  
 इति श्रीमहासामन्तजयदत्तकृतेऽश्वशास्त्रे रसोन्वकल्पे  
 षट्षष्टितमोऽध्यायः ।

### अथ सप्तषष्टितमोऽध्यायः ।

गुग्गुलुकल्पः ।

स्निग्धः काञ्चनसङ्काशः पक्वजम्बूफलोपमः ।  
 शोभनो गुग्गुलुः प्रोक्तः सुगन्धिर्यश्च पिच्छिलः ॥ १ ॥  
 सुष्को दुर्गन्धिकश्चैव वर्णान्यत्वसमन्वितः ।  
 पुराणः स तु विज्ञेयो नैव देयस्तु वाजिनः ॥ २ ॥  
 विधिरस्य द्विधा प्रोक्तः पूर्वशास्त्रविशारदैः ।  
 एकः पाने प्रयोगेण द्वितीयो भोजनेन तु ॥ ३ ॥  
 अर्द्धप्रहरगी सूर्ये गुग्गुलुं दापयेद्भिषक् ।

अष्टभागावशिष्टेऽङ्गि भोजने संप्रदापयेत् ॥ ४ ॥  
 दत्त्वा तु गुग्गुलुं पाने अनुपानं ततो बुधः ।  
 न द्वितीये चतुर्थे वा गोक्षीरञ्च प्रदापयेत् ॥ ५ ॥  
 गुग्गुलुं पाययित्वा तु भोजयेत्तुरगं भिषक् ।  
 विकाले भोजयेद् भक्त्या भोजनैरक्षमात्रकैः ॥ ६ ॥  
 शाल्यन्नं वातले दद्यात् मांसानां रसकैर्युतम् ।  
 पित्ते मुद्गं ससर्पिश्च भोजयेन्मधुना ततः ॥ ७ ॥  
 पञ्चतिक्तजले स्विन्नान् कटुकैरवचूर्णितान् ।  
 तथा मुद्गान् कुलत्याञ्च कफे विद्वान् प्रदापयेत् ॥ ८ ॥  
 पीतगुग्गुलुके वाहे क्षुधात्तं दापयेत्ततः ।  
 प्रहरं प्रहराङ्गं वा नैव घासं प्रदापयेत् ॥ ९ ॥  
 शृतं शीतं जलं पाने घासे दूर्वा प्रकीर्त्तिता ।  
 मुनिभिः शालिहोत्राद्यैः शास्त्रमार्गानुसारतः ॥ १० ॥  
 व्याधितेषु तुरङ्गेषु पाने देयस्तु गुग्गुलुः ।  
 स्वस्थानां वापि पुष्ट्यर्थं भोजने संप्रदापयेत् ॥ ११ ॥  
 त्रिषु दोषेषु दुष्टेषु रक्ते रिक्ते तथा ब्रणे ।  
 खञ्जे च दुर्बले वापि एकस्मिन्नेव वासरे ॥ १२ ॥  
 प्रथमेऽङ्गि पलं दद्यात् प्रतिकर्षं प्रवर्द्धते ।  
 पलानां पञ्चकं देयमेकस्मिन्नेव वासरे ॥ १३ ॥  
 उत्तमस्य तुरङ्गस्य मध्यमस्य चतुष्टयम् ।  
 पलानि त्रीणि देयानि जघन्यस्य तथा विधिः ॥ १४ ॥  
 अस्मात् प्रमाणादधिको नैव देयः कदाचन ।  
 पानाद्दूर्ध्वं न दातव्यो भोजने वापि गुग्गुलुः ॥ १५ ॥  
 पलान्यशीतिः प्रवरः प्रायोऽश्वस्य प्रकीर्त्तितः ।  
 षष्टिर्मध्यः समुद्दिष्टश्चत्वारिंशतिरन्यतः ॥ १६ ॥  
 ब्रणं कुष्ठेषु खञ्जेषु त्रिफलाक्वाथसंयुतः ।

मन्दाग्नी शोथरोगी च गवां मूत्रेण योजितः ॥ १७ ॥

वातपित्तोल्बणे व्याधौ गोक्षीरघृतसंयुतः ।

देयः क्लृप्तानां पुष्ट्यर्थं मांसैर्युक्तश्च भोजने ॥ १८ ॥

इति श्रीमहासामन्तजयदत्तकृतेऽश्वशास्त्रे गुग्गुलुकल्पे

सप्तषष्टितमोऽध्यायः ।

### अथ अष्टषष्टितमोऽध्यायः ।

रसायनकल्पः ।

प्रकृष्टाय प्रदातव्यं गुडूच्या. पलपञ्चकम् ।

प्रभाते घृतसंयुक्तं शरदग्रौष्णेषु वाजिनम् ॥ १ ॥

रोगघ्नं पुष्टिदं वापि बलतेजो विवर्द्धनम् ।

तमेव सतिमान् दद्यात् क्षीरयुक्तमथापि वा ॥ २ ॥

गुडूची कल्कयोगेन शतावरीश्वगन्धयोः ।

मूलकल्कः प्रदातव्यः कुक्कुट्याश्च विशेषतः ॥ ३ ॥

पलानि पञ्च वाहस्य उत्तमस्य प्रदापयेत् ।

मध्यमं पलचत्वारि अधमस्य पलत्रयम् ॥ ४ ॥

श्रीषधौ न च दातव्या एषां श्लेष्मान्विते ह्ये ।

वातिके पैत्तिके वापि विहिता शास्त्रवेदिभिः ॥ ५ ॥

हरीतक्यामलाकल्कः प्राह्वट्काले विधौ स्मृतः ।

तेनात्र नो विनिर्दिष्टः पुनरुक्ताभिश्च यथा ॥ ६ ॥

एवं विरिक्तं शुद्धाङ्गं कृत्वा यत्नेन वाजिनम् ।

दद्याद् गोमूत्रसंयुक्तां सतैलाच्च हरीतकौम् ।

नित्यं त्रिसप्तकं यावत् पलपञ्चप्रमाणतः ॥ ७ ॥

सौवर्चलं तथा हिङ्गु पुष्करं विडदाडिमम् ।

शन्धिकं मेथिकाश्चैषां भिषक् पिण्डञ्च कारयेत् ॥ ८ ॥

रक्तपित्तं ज्वरं ऋन्ति कासं श्वासं तथा घृणिम् ।

विद्रधिं क्षयरोगञ्च नाशयेद्वाजिनां ध्रुवम् ॥ ९ ॥

श्रीशालिहोत्रादिमुनिप्रणीतं दृष्ट्वाश्वशास्त्रं बहुविस्तरञ्च ।

स्वल्पप्रबोधं सफलं यथार्थं कृतञ्च तद्वै जयदत्तकेन ॥ १० ॥

इति श्रीमहासामन्तजयदत्तकृतेऽश्वशास्त्रे रसायनकल्पे

अष्टषष्टितमोऽध्यायः ।

इति श्रीमहासामन्तजयदत्तकृताश्ववैद्यकशास्त्रं

समाप्तम् ।

---



# अप्रवचिकित्सितम् ।

## प्रथमोऽध्यायः ।

येन ज्ञानवता हिमालयतरुच्छायासु विक्रीडितम् ।  
यः स्नातो हिमपुष्पवातशिशिरे गङ्गाजले पावने ॥  
रेमे यस्तु तुरङ्गयुथजनितैर्नानाविधैर्हेषितैः ।  
पायाद्दः स तुरङ्गघोषतनयः श्रीशालिहोत्री मुनिः ॥ १ ॥  
जयति च पाण्डवनाथो धर्मसनाथो युधिष्ठिरो नृपतिः ।  
भीमार्जुनसहदेवास्तदनु च ये वाजिशस्त्रतत्त्वज्ञाः ॥ २ ॥  
दृष्ट्वा सम्यङ्गकुलः शास्त्रं कृत्स्नं च शालिहोत्रीयम् ।  
ब्रूते शास्त्रार्थमन्यच्छास्त्रं कृत्वा समासेन ॥ ३ ॥  
प्रश्नो जातिवर्णमावर्त्तदन्ता लक्षं वेगा वाहनं धातुरस्रम् ।  
कालो नस्य पिण्डमाज्यं कषायं शालां चेष्टां वाजिनामत्र वक्ष्ये ॥ ४ ॥  
सपत्ना वाजिनः सर्वे सञ्जाता व्योमचारिणः ।  
गन्धर्वेभ्यो यथाकामं गच्छन्ति च समन्ततः ॥ ५ ॥  
तान् दृष्ट्वा जवसम्पन्नानसद्धान्'वाहनोचितान् ।  
शक्रः प्रोवाच पार्श्वस्थं शालिहोत्रं मुनीश्वरम् ॥ ६ ॥  
नास्त्यसाध्यं मुने ! किञ्चिद्भवतो भुवनत्रये ।  
तस्मादाशु कुरुष्व त्वं वाहनार्हान् हयोत्तमान् ॥ ७ ॥  
ये च मे युद्धकालेषु प्रवहन्ति रथं सदा ।  
अशक्यं वारणेन्द्रैश्च दानवैर्वलवत्तरैः ॥ ८ ॥  
ईषिकास्त्रं समुत्सृज्य पत्तच्छेदं व्यधात्तदा ।  
वाजिनां शक्रवाक्येन शालिहोत्री महामुनिः ॥ ९ ॥

छिन्नपक्षास्तु ते सर्वे गत्वा तन्मृषिमब्रुवन् ।  
 दौनाः सुदुःखसम्पन्ना रुधिरिण परिप्लुताः ॥ १० ॥  
 भगवन् ! किं निमित्तं नः पक्षच्छेदः कृतस्त्वया ।  
 अपराधविहीनानां नेष्टुगिच्छन्ति पण्डिताः ॥ ११ ॥  
 तस्माद्गतिर्भव प्राज्ञ ! सर्वेषामिह वाजिनाम् ।  
 यथा स्यात् सर्वदा सौख्यं पुष्टिञ्च मुनिपुङ्गव ! ॥ १२ ॥  
 अथासौ कृपयाविष्टस्तानुवाच सुदुःखितान् ।  
 इन्द्रादेशात् कृतं सर्वं भवतां पक्षपातनम् ॥ १३ ॥  
 तस्माद्दः प्रकरिष्यामि भविष्यति यथा सुखम् ।  
 पुष्टीरम्या यथा देहे गौरवं च जगत्तये ॥ १४ ॥  
 यूयं शक्रादिदेवानां वाहनत्वं करिष्यथ ।  
 तथा भूमिपतीनाञ्च गौरवेण समन्विताः ॥ १५ ॥  
 यो राजा भवतां पुष्टिं स्वन्नपानादिभिः सदा ।  
 करिष्यति न सन्देहो भविष्यति स दुर्जयः ॥ १६ ॥  
 न च त्यक्ष्यति तं लक्ष्मीः कदाचिज्जयलक्षणा ।  
 अपि सर्वैर्गुणैर्हीनं बहुशत्रुभिरावृतम् ॥ १७ ॥  
 तथाचैव विधास्यामि परमञ्च चिकित्सितम् ।  
 पुष्ट्यै च रोगनाशार्थं नराणां विहितं यथा ॥ १८ ॥  
 तस्माद्गच्छत भूलोकं पातमलञ्च तथापरे ।  
 स्वर्गं चान्ये मदादेशाद्येन शान्तिर्भवेद् भ्रुवम् ॥ १९ ॥  
 एवं विस्मज्य तान् सर्वान् शालिहोत्रस्तुरङ्गमान् ।  
 चक्रे द्वादशसाहस्रीं तदर्थे संहितां सुधौः ॥ २० ॥  
 ततःप्रभृति लोकेऽस्मिन् वाह्या जातास्तुरङ्गमाः ।  
 ततश्चिकित्सितं तेषां शालिहोत्रप्रभाषितम् ॥ २१ ॥  
 इति श्रीनकुलकृतोऽश्वचिकित्सिते प्रश्नो नाम प्रथमोऽध्यायः ।

## द्वितीयोऽध्यायः ।

जाति ।

उत्तमा मध्यमा नीचाः कनीयांसस्तथापरि ।  
चतुर्धा वाजिनो भूमौ जायन्ते देशसंश्रयात् ॥ १ ॥  
ताजिकाः खुरशाणाश्च उत्तराश्चोत्तमा हयाः ।  
गोजिकाणाश्च केकाणाः प्रौढाहाराश्च मध्यमाः ॥ २ ॥  
भाण्डजाश्चोत्तमांसाश्च राजशूलाश्च मध्यमाः ।  
गोह्वराः शावराश्चैव सिन्धुपाराः कनीयसः ॥ ३ ॥  
अन्यदेशोद्भवा ये च नीचनीचाश्च ते स्मृताः ।  
वाजिनो जलजाः केचिद्वह्निजातास्तथापरि ॥ ४ ॥  
समीरप्रभवान्शान्ये उलूकसृगजास्तथा ।  
जलोद्भवा द्विजातीयाः क्षत्रिया वह्निसम्भवाः ॥ ५ ॥  
समीरप्रभवा वैश्या एणोलूकाश्च शूद्रजाः ।  
विवेकी सृष्टो विप्रस्तेजस्वी क्षत्रियो बली ॥ ६ ॥  
दुष्टभावस्तथा वैश्यः शूद्रो निःसत्वकातरः ।  
ब्राह्मणः सामवाही च भेदवाही च क्षत्रियः ॥ ७ ॥  
उपादानेन वैश्यः स्याच्छूद्रो दण्डेन ताडितः ।  
पुष्पगन्धः सदा विप्रः क्षत्रियोऽगुरुगन्धकः ॥ ८ ॥  
घृतगन्धः सदा वैश्यो मीनामोदी च शूद्रकः ।  
विप्रार्हा वाजिनः सर्वे क्षत्रियो भूपतेः सदा ॥ ९ ॥  
द्वौ वैश्यस्याथ शूद्रस्य शूद्र एव सुखावहः ।  
केचिदिच्छन्ति भूपानां सर्वेऽश्वा वाहनोचिताः ॥ १० ॥  
तदर्थं भूतले यस्माच्छालिहोत्रेण निर्मिताः ।  
ब्राह्मणाः चेमकृत्येषु सिद्धिं गच्छन्ति वाजिनः ॥ ११ ॥

क्षत्रिया युद्धकार्येषु वैश्या वित्तार्जने सदा ।  
 शूद्राश्चान्येषु कृत्येषु ज्ञात्वैवं वाजिनः सदा ॥ १२ ॥  
 आरोहेत् सर्वकार्येषु यदीच्छेच्छाश्वतीं श्रियम् ।  
 सदा शुभा भवन्त्येते वाजिनो यस्य भूतले ॥ १३ ॥  
 सदैव निद्रावशगा निद्राच्छेदस्य सम्भवः ।  
 जायते सङ्गरे प्राप्ते कर्करस्य च भक्षणे ॥ १४ ॥  
 प्रवृद्धाः कथयन्त्यश्वाः शुभं वा यदि वाशुभम् ।  
 स्वस्वामिनो निजैश्चिह्नैस्तद्विज्ञेयं विचक्षणैः ॥ १५ ॥  
 यः सन्नद्धो हयो रावमूर्ध्वमूर्ध्वं करोति च ।  
 खुराग्रेण लिखन् भूमिं स शंसति रणे जयम् ॥ १६ ॥  
 यः करोत्यसक्तन् मूर्ध्वं पुरौषञ्चाशुभोक्षणम् ।  
 स शंसति पराभूतिं यश्चैवं वर्त्तते हयः ॥ १७ ॥  
 निरामिषं निशीथे यो जागर्त्ति नृपतेर्हयः ।  
 स शंसति द्रुतन्तस्य स्थिरस्यापि प्रयाणकम् ॥ १८ ॥  
 यदा व्याधिं विना वाजीं ग्रासन्त्यजति दुर्मनाः ।  
 अशुपातञ्च कुरुते तदा भर्तुरशोभनम् ॥ १९ ॥  
 पुलकाङ्कितपुच्छा ये जायन्ते भूपतेर्हयाः ।  
 निरीक्षन्तः प्रभोर्नाशं ते वदन्ति निशागमे ॥ २० ॥  
 शरटं रक्षयेद्यत्नात् प्रविशन्तं हयालये ।  
 यदीच्छेच्छाश्वतीं वृद्धिं तेषाञ्चैव तथात्मनः ॥ २१ ॥  
 स्फुलिङ्गा यस्य दृश्यन्ते पुच्छदेशे च वङ्गिजाः ।  
 परचक्रागमाशंसी विज्ञेयो हयपण्डितैः ॥ २२ ॥  
 अश्वशालां समासाद्य यदान्तर्मधुमक्षिकाः ।  
 मधुजालं प्रकुर्वन्ति तदाश्वान् घ्नन्ति कृत्स्नशः ॥ २३ ॥  
 तस्मात् सर्वप्रयत्नेन वाजिशालां प्ररक्षयेत् ।  
 उपायेभ्यश्च सर्वेभ्यो य इच्छेद्भ्रतिमात्मनः ॥ २४ ॥

ब्राह्मणान् वाचयेत् स्वस्ति नित्यं वेदविचक्षणान् ।  
 तिलहोमस्तथा कार्थ्यो जपश्च शतरुद्रियः ॥ २५ ॥  
 मन्दुरान्ते सदा धार्यो रक्तवक्तो महाकपिः ।  
 सर्वपापविनाशाय वाजिनाञ्च विवृद्धये ॥ २६ ॥  
 शरषां रक्षयेद् यद्वात् प्रविशन्तीं हयालये ।  
 यदौच्छेच्छाश्वतीमृद्धिं तेषाञ्चैव तथात्मनः ॥ २७ ॥

इति श्रीनकुलकृतेऽश्वचिकित्सिते जात्यधिकारे  
 द्वितीयोऽध्यायः ।

## तृतीयोऽध्यायः ।

### वर्णवर्णनम् ।

वर्णाः सप्त भवन्तीह सर्वेषां वाजिनां ध्रुवम् ।  
 तानहं कीर्त्तयिष्यामि भेदैर्जाताननेकधा ॥ १ ॥  
 सितो रक्तस्तथा पीतः सारङ्गः पिङ्ग एव च ।  
 नीलः कृष्णोऽथ सर्वेषां श्वेतः श्रेष्ठतमः स्मृतः ॥ २ ॥  
 पट्टार्हो भूपतेर्वाजी सर्वश्वेतः प्रशस्यते ।  
 तदभावे यथा प्रोक्तास्तथा श्रेष्ठाः क्रमेण च ॥ ३ ॥  
 श्वेतः प्रालेयसङ्काशो रक्तः कुङ्कुमसन्निभः ।  
 हरिद्रासदृशः पीतः सारङ्गः कर्पूरः स्मृतः ॥ ४ ॥  
 पिङ्गः कपिलकाकारो नीलो दूर्वाग्रसन्निभः ।  
 कृष्णो जम्बूफलाकारः शास्त्रज्ञैः समुदाहृतः ॥ ५ ॥  
 पीताभः श्वेतपादो यस्तथा स्यात्सितलोचनः ।  
 चक्रवाकः स विज्ञेयो राजार्हो वाजिसत्तमः ॥ ६ ॥

सर्वश्वेतो हयो यस्तु भवेन्नेचककर्णकः ।  
 स वाजी वाजिमेघार्हः श्यामकर्णः प्रकीर्तितः ॥ ७ ॥  
 मुखे चन्द्रकसंवीतो जम्बूफलसमाकृतिः ।  
 श्वेतपादः स विज्ञेयो मल्लिकाख्यः स पूजितः ॥ ८ ॥  
 चत्वारोऽप्यसिताः पादाः सर्वश्वेतस्य वाजिनः ।  
 भवन्ति यस्य स त्याज्यो यमदूतः सुदूरतः ॥ ९ ॥  
 यस्य पादाः सिताः सर्वे पुच्छं वक्षो मुख तथा ।  
 मूर्ध्वाजाश्च सिता यस्य तं विद्यादष्टमङ्गलम् ॥ १० ॥  
 भस्माभं वाजिनं जह्यात् सुदूरेण नराधिपः ।  
 यदि वाञ्छति कल्याणं वाञ्छेच्च श्रीसमुद्भवम् ॥ ११ ॥  
 यस्य रोमविभेदेन जायन्ते रोमविन्दवः ।  
 पुष्याख्यः स परित्याज्यः सर्ववाजिभयावहः ॥ १२ ॥  
 यस्य पादाः सिता सर्वे तथा वक्त्रञ्च मध्यतः ।  
 कल्याणपञ्चकः प्रोक्तः सर्वकल्याणकृत् सः ॥ १३ ॥  
 विमिश्रवर्णकाः सर्वे प्रशस्ता वाजिनः स्मृताः ।  
 कृष्णनीलस्य मिश्रत्वमेकं मुक्त्वा सुदूरतः ॥ १४ ॥  
 यस्योत्कृष्टतरो वर्णो वृद्धिं याति शनैः शनैः ।  
 नाशयति तथा नीचान् स करोति बहून् हयान् ॥ १५ ॥  
 यस्याधमेन वर्णेन ह्याद्यते च प्रधानजः ।  
 विवृद्धिं गच्छता सोऽथ करोति हयसंक्षयम् ॥ १६ ॥

इति श्रीनकुलकृतेऽश्वचिकित्सिते वर्णो नाम

द्वतीयोऽध्यायः ।

## चतुर्थोऽध्यायः ।

आवर्त्ताः ।

आवर्त्ता विंशतिः प्रोक्ताः शालिहोत्रमहात्मना ।  
गात्रस्थानविभागेन तेषां व्यक्तिर्मयोच्यते ॥ १ ॥  
ललाटे मस्तके चैव ग्रीवायां हृदये तथा ।  
पादे पृष्ठे मण्डीबन्धे नाभिदेशे विशेषतः ॥ २ ॥  
स्कन्धे पार्श्वे गले वक्त्रे कुक्षौ रन्ध्रे त्रिके तथा ।  
आद्यास्त्रयोदशवर्त्ता विज्ञेया वाजिपण्डितैः ॥ ३ ॥  
नासिकाग्रे ललाटाग्रे शङ्खे कण्ठे च मस्तके ।  
आवर्त्ता जायते येषां ते धन्यास्तुरगोत्तमाः ॥ ४ ॥  
हृदि स्कन्धे गले चैव कटिदेशे तथैव च ।  
नाभौ कुक्षौ च पार्श्वार्द्धे मध्यमास्ते प्रकीर्त्तिताः ॥ ५ ॥  
ललाटे यस्य चावर्त्ता द्वितीयस्य स लिङ्गकः ।  
मस्तके च तृतीयस्य पूर्णकुक्षिः स उत्तमः ॥ ६ ॥  
पृष्ठवंशे तथावर्त्ता यस्यैकः संप्रजायते ।  
स करोत्यश्वसङ्घातान् स्वामिनः सूर्यसंज्ञकः ॥ ७ ॥  
कक्षायां जानुमेद्रे च त्रिबली पुच्छसन्निधौ ।  
पुच्छे गुह्ये बलावष्टावावर्त्ता अधमा ह्ये ॥ ८ ॥  
त्रयो यस्य ललाटस्था आवर्त्ता अधरोत्तराः ।  
त्रिकूटः स परिज्ञेयो वाजिहृदिकरः परः ॥ ९ ॥  
एवमेव प्रकारेण त्रयो ग्रीवां समाश्रिताः ।  
त्रयावर्त्तः स वाजीशो जायते भूपमन्दिरे ॥ १० ॥  
ललाटे युगलावर्त्ता चन्द्रार्कौ संप्रकीर्त्तिता ।  
वाजिनो यदि तौ स्यातां राष्ट्रहृदिकरौ परौ ॥ ११ ॥  
उपर्युपरि यस्य स्युरावर्त्ता अलिके त्रयः ।

निःश्रेणिः स तु विज्ञेयो राष्ट्रवृद्धिकरः परः ॥ १२ ॥  
एकोऽथवा कपोलस्थो यस्यावर्त्तः प्रदृश्यते ।  
वर्त्तमानः स विज्ञेयः स इच्छेत् स्वामिनाशनम् ॥ १३ ॥  
कपोलाभ्यां तथावर्त्तो विद्येते वाजिनो यदि ।  
तावश्चिनाविति प्रोक्तौ युद्धकाले जयप्रदौ ॥ १४ ॥  
गण्डावर्त्तो भवेद्यस्य वाजिनो दक्षिणाश्रयः ।  
स करोति महासौख्यं स्वामिनः शिवसंज्ञकः ॥ १५ ॥  
तद्वहामाश्रयः क्रूरः प्रकरोति धनक्षयम् ।  
इन्द्रकाख्यावुभौ शस्त्री नृपराज्यविद्विद्धिदौ ॥ १६ ॥  
कर्णमूले यदावर्त्तस्तन्मध्ये च तथापरः ।  
विजयाख्यावुभौ ज्ञेयौ युद्धकाले जयप्रदौ ॥ १७ ॥  
नासामध्ये यदावर्त्त एको वा यदि वा द्वयः ।  
चक्रवर्त्ती स विज्ञेयो वाजी भूपालपूजितः ॥ १८ ॥  
कण्ठे यस्य महावर्त्त एकोऽश्वस्य प्रजायते ।  
चिन्तामणिः स विज्ञेयश्चिन्तितार्थविद्विद्धिदः ॥ १९ ॥  
स्कन्धे पार्श्वे यदावर्त्तः स भवेत् पद्मलक्षणः ।  
करोति विधिवत् पद्मे स्वामिनः सततं सुखम् ॥ २० ॥  
शुक्त्याख्यौ तालुकान्तस्थावावर्त्तौ कीर्त्तिवृद्धिदौ ।  
हयस्य स्वामियुक्तस्य सदैव सुसुखावहौ ॥ २१ ॥  
एकावर्त्तो भवेद्यस्य कक्षान्ते वाजिनो यदा ।  
स रणे मृत्युमाप्नोति द्वौ च स्वामिविनाशनौ ॥ २२ ॥  
जानुदेशे यदावर्त्तो वाजिनः संप्रदृश्यते ।  
प्रवासं सततं ब्रूते स्वभर्तुः क्लेशसंयुतम् ॥ २३ ॥  
वाजी मेढ्रतलावर्त्तो वर्जनीयो महीभुजाम् ।  
स करोति हरिर्नाशं परचारसमुद्भवम् ॥ २४ ॥  
द्विवलिस्थो यदावर्त्तस्त्रिवर्गस्य प्रणाशकः ।



वाजिनस्तो परिज्ञेयाः स्त्रीपार्श्वस्था भयप्रदाः ॥ २५ ॥  
 पुच्छदेशे यदावर्त्तो वाजिनः संप्रदृश्यते ।  
 धूमकेतुरिति ख्यातः स त्याज्यो दूरतो नृपैः ॥ २६ ॥  
 गुह्ये पुच्छे बली यस्य भवन्त्यावर्त्तकास्त्रयः ।  
 स कृतान्तस्वरूपेण वर्जनीयस्तुरङ्गमः ॥ २७ ॥  
 अध ऊर्ध्वं यदा वाजी सम्पुटं न स्पृशेत् क्वचित् ।  
 यमदूतः स विज्ञेयो वर्जनीयः प्रयत्नतः ॥ २८ ॥  
 हीनदन्तोऽधिदन्तश्च करालो कृष्णतालुकः ।  
 मुशली च तथा शृङ्गी षडेते स्वामिघातकाः ॥ २९ ॥  
 एकाण्डजातश्चैकाण्डो हीनाङ्गोऽप्यधिकाङ्गकः ।  
 परित्याज्यः स वाञ्छद्भिरन्विष्य परमं यशः ॥ ३० ॥  
 घण्टी वदनको बाली शृङ्गी चैव चतुर्थकः ।  
 वर्जनीयः प्रयत्नेन सर्वे ते पापकृत्तमाः ॥ ३१ ॥  
 घण्टी च स्वामिनं हन्ति वदनी धनसंचयम् ।  
 अन्तःपुरं तथा बाली शृङ्गी राष्ट्रविनाशनः ॥ ३२ ॥  
 षट्पदाभो भवेद्यश्च कृष्णतालुर्न दुष्यति ।  
 शङ्खपादमुखो यस्तु आवर्त्तैः कुलितैरपि ।  
 न दुष्यति सदावर्त्तः शालिहीनमतं यथा ॥ ३३ ॥

इति श्रीनकुलविरचितेऽश्वचिकित्सिते  
 आवर्त्ताऽध्यायश्चतुर्थः ।

## पञ्चमोऽध्यायः ।

दन्ताः ।

दन्तोद्भेदं प्रवक्ष्यामि वाजिनामायुलक्षणम् ।

येन विज्ञातमात्रेण आयुर्ज्ञानं प्रचक्षते ॥ १ ॥

अश्वस्तु तनुभिर्दन्तैः क्षीरदन्त इति स्मृतः ।

तथा षोडशभिः कोणो प्राज्ञैर्द्वादशमासिकः ॥ २ ॥

त्रिंशन्मासोद्भवाः सर्वे अश्वण्डाः परिकीर्त्तिताः ।

ह्यौ स्यातां ह्यौ च न स्यातां मूर्धोपरि यथाक्रमम् ॥ ३ ॥

चतुर्भिर्वत्सरैर्दन्ताः कालिकान्ये भवन्ति च ।

तथान्यः सप्तमे वर्षे चतुर्यः कालिको भवेत् ॥ ४ ॥

अष्टमे वत्सरे प्राप्ता प्राप्ताः स्युः सार्वकालिकाः ।

नवमे त्वथवा रेखा पीतत्वं प्रंसयन्ति च ॥ ५ ॥

तथाप्येकादशे वर्षे तावत् पीतत्वमागताः ।

तिष्ठन्ति दशनास्तेषां वाजिनामप्यसंशयम् ॥ ६ ॥

ततः श्वेता प्रदृश्यन्ते यावद्वर्षत्रयं पुनः ।

ततः काचप्रभाः सम्यक् यावत् संवत्सरास्त्रयः ॥ ७ ॥

ततः सप्तदशादूर्द्ध्वं यावद्वर्षाणि विंशतिः ।

मल्लिकाभा रदास्तेषां यावद्वर्षत्रयं पुनः ॥ ८ ॥

तस्मादुदूर्ध्वत्वं प्राप्तास्तावद्वर्षत्रयं पुनः ।

प्रकम्पञ्च समागम्य पञ्चात् पातः समात्रयम् ॥ ९ ॥

द्वादशहत्सरैरेव वाजी निर्वाणमाप्नुयात् ।

दंष्ट्राचतुष्टयं श्वेतं वक्त्रेण परमायुषि ॥ १० ॥

अश्वानामेव सर्वेषां दन्ता द्वादश कीर्त्तिताः ।

कालिका हारिणी शुक्ला काचो वाप्यथ मल्लिका ॥ ११ ॥

शङ्खोदूर्ध्वलकश्चैव दन्तानाञ्चलनं तथा ।

ततस्तु पतनं विद्यादेष व्यञ्जनसंग्रहः ॥ १२ ॥  
 चतुर्विंशतयो दंष्ट्राः शालिहोत्रमतं तथा ।  
 एवं दन्तविशेषेण सर्वेषामिह वाजिनाम् ।  
 विज्ञेया चायुषः सङ्ख्या वाजिपोषणतत्परैः ॥ १३ ॥

इति श्रीनकुलकृतेऽश्वचिकित्सिते दन्तोद्भेदो नाम  
 पञ्चमोऽध्यायः ।

### षष्ठोऽध्यायः ।

अवयवप्रमाणम् ।

दीर्घसूक्ष्मविमांसास्या ये भवन्ति तुरङ्गमाः ।  
 ते शस्ताः पार्थिवेन्द्रस्य यानवाहनकर्मणि ॥ १ ॥  
 स्कन्धमभ्युन्नतं दीर्घं वक्रग्रीवं विशेषतः ।  
 चमरालङ्कृतं सम्यक् स्तोकबालसमन्वितम् ॥ २ ॥  
 येषां पृष्ठं सुवंशं स्याद्विपुलं व्रणवर्जितम् ।  
 क्तिञ्चिन्मध्ये भवेन्निम्नं राजार्हास्ते तुरङ्गमाः ॥ ३ ॥  
 स्निग्धरोमा सुवृत्ता च सुस्थूला विपुला कटी ।  
 ग्रथिताः सुदृढा रम्या भुजा मांसप्रपूरिताः ॥ ४ ॥  
 पादा निर्मांसला वक्राश्चक्राकारखुरान्विताः ।  
 अप्रमाणं तथा वक्षः कर्णौ लघुतरौ स्मृतौ ॥ ५ ॥  
 पार्श्वौ तनुतरौ शस्तौ सुरसस्निग्धतालुकम् ।  
 दन्ताश्च शिखराकारा विपुला चन्द्रवर्चसः ॥ ६ ॥  
 सप्तविंशप्रमाणेन सुखमश्वस्य शस्यते ।  
 कर्णौ षडङ्गुली प्रोक्तौ तालुकं चतुरङ्गुलम् ॥ ७ ॥

चत्वारिंशच्च सप्ताध्याः स्कन्धाः सम्यक् प्रकीर्त्तिताः ।

पृष्टवंशश्चतुर्विंशः सप्तविंश तथा कटी ॥ ८ ॥

अतिसूक्ष्मं तथा निम्नं पुच्छं हस्तद्वयायतम् ।

लिङ्गं हस्तप्रमाणञ्च तथाण्डौ चतुरङ्गुली ॥ ९ ॥

मार्गस्थानं चतुर्विंशं हृदयं षोडशाङ्गुलम् ।

कटिकक्षान्तरञ्चोक्तं चत्वारिंशत् प्रमाणतः ॥ १० ॥

मणिवन्धद्वयं चैव खुराश्च चतुरङ्गुला ।

अशीत्यङ्गुल उत्सेधो दैर्घ्यञ्च द्व्यधिकं शतम् ।

एवं क्रमेण गात्रस्य प्रमाणं वाजिनां मतम् ॥ ११ ॥

दीर्घाणि चत्वारि तथोन्नतानि चत्वारि रक्तानि च सूक्ष्मकाणि ।

ऋस्वानि चत्वार्यथ चायतानि भूयश्च चत्वार्यथ नम्नकाणि ॥ १२ ॥

द्वाविंशत् क्रमशोऽप्याहुर्लक्षणानि मुनीश्वराः ।

तान्यहं कीर्त्तयिष्यामि वाजिनाञ्च पृथक् पृथक् ॥ १३ ॥

प्रास्यं भुजौ केशककाटिकाश्च दीर्घं चतुष्कं तुरगस्य शस्तम् ।

तथोन्नते घ्राणपुटे ललाटे शफाश्च तज्ज्ञाश्चरणी वदन्ति ॥ १४ ॥

ओष्ठौ च जिह्वाप्यथ तालुकञ्च मेढ्रं सुरक्तं शुभदं ह्यस्य ।

लघूनिबन्धाश्चरणेषु कोष्ठं ओत्राणि सर्वाणि तथैव पुच्छम् ॥ १५ ॥

कर्णान्तरं कर्णसमन्वितञ्च वंशं तथा ऋस्वतरं प्रशस्तम् ।

वक्तं मुखं कन्धरजानुनौ च पार्श्वञ्च सप्तेः शुभदं प्रदिष्टम् ॥ १६ ॥

कक्षान्तरं चोदरमध्यमञ्च निम्ना कटी तानि सजानुकानि ।

वक्षःशफोरुजघनस्थलञ्च चतुष्कमेतत् पृथुलं प्रदिष्टम् ॥ १७ ॥

इति श्रीनकुलकृतेऽश्वचिकित्सिते सर्वावयव-

प्रमाणो नाम षष्ठोऽध्यायः ।

## सप्तमोऽध्यायः ।

वेगः ।

गुणानामिह सर्वेषां गुणो वेगमयोऽधिकः ।  
अश्वानां शस्यते तज्ज्ञैरश्वज्ञानविचक्षणैः ॥ १ ॥  
संवाहनविधानेन प्रकाशं यान्त्यसंशयम् ।  
तस्मात् सर्वप्रयत्नेन वेगो ज्ञेयश्च वाजिनाम् ॥ २ ॥  
अवाहिता विनश्यन्ति विनश्यन्त्यतिवाहिताः ।  
अश्वानां वाहनं पथं सानुरागञ्च मोक्षणम् ॥ ३ ॥  
अधमा मध्यमास्तौ स्युर्मध्यमाश्च तथोत्तमाः ।  
उत्तमाश्चोत्तमा भूयो वाह्यमाना स्तुरङ्गमाः ॥ ४ ॥  
रूढमश्वविदां श्रेष्ठं रूढे सर्वं प्रतिष्ठितम् ।  
रूढेन तु विहीनस्य लक्षणं चाप्यलक्षणम् ॥ ५ ॥  
रूपावर्त्तगतिच्छाया सत्ववर्णवयोबलम् ।  
जवहीनस्य वाहस्य सर्वमेव निरर्थकम् ॥ ६ ॥  
गतेर्धन्यतरो वर्णो वर्णाद्धन्यतरः स्वरः ।  
स्वराद्धन्यतरं सत्वं सर्वं सत्वे प्रतिष्ठितम् ॥ ७ ॥  
लघुत्वं मातृदोषेण पितृदोषेण जाड्यता ।  
दौर्बल्यं स्वामिदोषेण स्वदोषो नास्ति वाजिनाम् ॥ ८ ॥

जवो हि सप्तेः प्रथमं विभूषणं

त्रपाङ्गनायाः क्लृप्तता तपस्विनः ।

द्विजस्य वेदोऽथ मुनेरपि क्षमा

पराक्रमः शस्त्रबलोपजीविनः ॥ ९ ॥

आकर्षन्निव गां वभन्निव खुरौ पश्वार्द्धमुद्यन्निव  
स्त्रीकुर्वन्निव खं पिबन्निव दिशो वायुं समश्नन्निव ।  
साङ्गारप्रकरणं सृशन्निव महीं क्षायाममर्षन्निव

चञ्चामरवीज्यमानवदनः श्रीमान् हयो धावति ॥ १० ॥  
 अलक्षितगतागतैर्मृगदृशां कटाक्षैरिव  
 क्षणानुनयशीतलैः प्रलयकेलिकोपैरिव ।  
 सुवृत्तमसृणोत्तरैर्मृगदृशामुरोजैरिव  
 त्वटीयतुरगैरलं धरणिचक्रमाक्रम्यते ॥ ११ ॥  
 येषां दीपशिखोपमानि नयनान्युद्भावितः सन्निव  
 यीवा क्रौञ्चनिभा विभाति च समा पादाश्च मुद्गोपमाः ।  
 वेगो वायुरिवाथ वानरसमः स्याद्धारणप्रेङ्खितम्  
 शङ्खक्रीञ्चनृगेन्द्रदुन्दुभिघनव्याघ्रेभतुल्यस्वनः ॥ १२ ॥  
 वक्त्रे यो हरिणाधिपप्रतिनिभो व्याघ्रोपमो बाहुभिः  
 आवर्त्तेऽश्वशुभैः प्रधानकुलजाः सुस्निग्धवर्णप्रभाः ।  
 उष्ट्राक्षाः प्रियदर्शनाश्च सुभगाः श्वासैः सुगन्धैश्च ये  
 धन्यास्ते जयराज्यवित्तसुखदाः संवाहका भूपतेः ॥ १३ ॥

इति श्रीनकुलकृतेऽश्वचिकित्स्विते वेगवर्णनी नाम  
 सप्तमोऽध्यायः ।

## अष्टमोऽध्यायः ।

आरोहणम् ।

अथातः संप्रवक्ष्यामि हयारोहणमुत्तमम् ।  
 येन विज्ञानमात्रेण रेवन्तेनोपमीयते ॥ १ ॥  
 चलकिसलयपादः कर्णमध्येकदृष्टिः  
 न चलति कटिदेशे आसने संस्थितश्च ।  
 हयहृदयगतिज्ञः स्थानदण्डावपाती  
 स खलु तुरगयोक्ता मान्यते पार्थिवेन्द्रैः ॥ २ ॥

यो नित्यं दृढमुष्टिहस्तलघुकः क्रोधानलैर्वर्जितः  
 सत्यैकस्थिरबुद्धिमध्यमतनुः शास्त्रस्थतत्त्वज्ञकः ।  
 काले दण्डनिपातविश्रमयुतः ताम्बूलवक्त्रान्वितः  
 त्वेवं लक्षणसंयुतो हयरुहो राज्याधिपैः पूज्यते ॥ ३ ॥

ऊरु स्थिरी यस्य चली च पादौ

त्रिकोन्नतं संहतमासनञ्च ।

स वाजिवाहः कथितः पृथिव्यां

शेषा नरा भारवहा हयानाम् ॥ ४ ॥

प्राज्ञः सत्वबलोत्साही दृढः सर्वाङ्गसौष्ठवः ।

जितशीतातपालस्यो जितायासो जितासनः ॥ ५ ॥

हयकालबलप्राणजवकामाध्वयोगवित् ।

शान्तोपचारसारज्ञो रणक्रीडासु दीक्षितः ॥ ६ ॥

वाजिनां हृदयज्ञश्च स्थाने दण्डनिपातवित् ।

दुष्टाश्वदमने दक्षः सर्वक्लेशसहः शुचिः ॥ ७ ॥

ग्रासौषधान्नपानीये परव्यूहावलोकने ।

त्रिषु श्रेष्ठः प्रवेशे च निर्गमे कुशलोऽस्त्रवित् ॥ ८ ॥

रोगं विकुरुते यश्च वृत्त्या वाधाविचारवित् ।

धनुःकुन्तासिशक्तिज्ञः सोऽश्ववाहः प्रकीर्तितः ॥ ९ ॥

वक्त्रे स्कन्धे मुखे कोष्ठे गात्रे सक्थौ च ताडयेत् ।

उन्मार्गी यदि भ्रष्टोऽश्वो मूढः खलति ऋषते ॥ १० ॥

कुपिते पुच्छसंस्थाने भ्रान्ते जानुद्वयं तथा ।

सर्वथा प्राप्तदण्डस्य दण्डमेकं निपातयेत् ॥ ११ ॥

ऋषणे स्कन्धमुद्दिष्टं खलिते जघनान्तरम् ।

भीते वक्षःस्थलं हन्यादक्लञ्चोन्मार्गगामिनम् ॥ १२ ॥

अस्थाने ताडितो वाजी बहून् दोषान् प्रदर्शयेत् ।

तावद्भवन्ति ते दोषा यावज्जीवत्यसौ हयः ॥ १३ ॥

दण्डेनाभिभवेद्वाहान्नारोहेदण्डवर्जितान् ।  
 दण्डो हि साधनं तीव्रं पदं दण्डात् प्रजायते ॥ १४ ॥  
 तुलावदुद्धृता वला नात्युच्चा नातिलम्बिता ।  
 दोषं दृष्ट्वा तु कर्त्तव्या तिर्य्यगाकुञ्चिता स्लथा ॥ १५ ॥  
 कटिं सप्तेषु शैथिल्याद्बहमानस्य ताडयेत् ।  
 सद्यः प्रखलिते गात्रं तत्र दण्डं प्रदापयेत् ॥ १६ ॥  
 अकालदण्डपाताच्च त्वकालग्रहमोक्षणात् ।  
 अकालहिंसाघाताच्च तेन वाजी न धावति ॥ १७ ॥  
 आसनं शिथिलं यस्य स्वरौ यस्य न भीषणः ।  
 लघुप्रहारदाता च वाजी तस्य न धावति ॥ १८ ॥  
 सर्वलक्षणसम्पन्नः सर्वदोषविवर्जितः ।  
 कुलशीलबलोपेतः कथमश्वो न धावति ॥ १९ ॥  
 गतिरेका प्लुता चान्या चतुराख्या तृतीयका ।  
 वेगसन्निश्चतुर्थी च धारावेगगतिस्तथा ॥ २० ॥  
 श्लथरागार्थवेषस्य चञ्चलस्य त्रिकोणतः ।  
 नित्यमुद्यतदण्डस्य तस्य वाजी न धावति ॥ २१ ॥  
 धारा तु पञ्चमी प्रोक्ता न शृणोति न पश्यति ।  
 सर्वकर्मक्षमो वाजी तस्मात्तां परिवर्जयेत् ॥ २२ ॥  
 इति श्रीनकुलकृतेऽश्वचिकित्सिते आरोहणाध्यायः ।

नवमोऽध्यायः ।

ऋतुचर्या ।

कर्मचर्यासु नित्यानां शुद्धान्नं सुनिवर्हितम् ।  
 धनुरष्टादशे योज्यं वाजिनां मण्डलं क्रमात् ॥ १ ॥



सङ्कोचयेज्जयं तावद् यावत् कार्मुकपञ्चकम् ।  
 तदूर्ध्वं मण्डलैर्योज्यो गोमूत्रात्तदनन्तरम् ॥ २ ॥  
 ऋजुर्धत्तानुवृत्ता च गोमूत्रा सर्वकर्मसु ।  
 युज्यमानानि दृश्यन्ते प्रायशी हि विचक्षणैः ॥ ३ ॥  
 शालिहोत्रमुनिप्रोक्ता चर्या षोडश वाजिनाम् ।  
 तासामनुपयोगित्वान्न कृतः संग्रहो मया ॥ ४ ॥  
 तीक्ष्णस्त्रुकेन मुदितो द्वाभ्यां भद्रस्तु धावति ।  
 त्रिभिर्दण्डैस्तदा मन्दः क्रमात् षष्ठाभिताडनैः ॥ ५ ॥  
 तीक्ष्णाश्वभद्रमन्दानां प्रधानो जव उच्यते ।  
 सोऽप्यनेनैव मार्गेण संविभज्यो विजानता ॥ ६ ॥  
 आवाहिता विनश्यन्ति सर्वकर्मक्षमा हयाः ।  
 कृशा व्याधिपरीताङ्गा जायन्तेऽत्यन्तवाहनात् ॥ ७ ॥  
 बलं कालो वयो भूमिः कालः सत्वमतः क्रमात् ।  
 कुर्व्यादेकान्तरे योगश्चातियोगो हि दोषवान् ॥ ८ ॥  
 तच्च लोकप्रसिद्धं हि बोद्धव्यं यत्नतो बुधैः ।  
 हयवाहनवैज्ञानी नरेन्द्रैः पूज्यते सदा ॥ ९ ॥  
 धाविते ये गुणाः सप्तैर्वक्ष्यमाणान्निबोध तान् ।  
 शालिहोत्रादिशास्त्राणां व्यायामफलसम्भवान् ॥ १० ॥  
 स्थिरमांसो भारसहो लघुगात्रः पराक्रमी ।  
 दौर्माग्निश्च सुशीलश्च व्यायामेनोपजायते ॥ ११ ॥  
 सत्यार्थो विनयी प्रीतो निर्दोषस्तापवर्जितः ।  
 वेदवित्सादिचित्तञ्च उक्तो धावति तिष्ठति ॥ १२ ॥  
 शुभावर्त्तगतिच्छाया बलशीलसमन्वितम् ।  
 गन्धवर्णस्वरोत्कण्ठसारपुण्ड्रविभूषितम् ॥ १३ ॥  
 एवंविधं समारुह्य देवतांशं हय नृपः ।  
 जित्वा रिपुकुलं भुङ्क्ते निःशङ्कोऽथ वसुधराम् ॥ १४ ॥

ज्वः श्रुष्टुरङ्गानामुत्तमाधममध्यमः ।  
द्विविधोऽपि तथा भिन्नो ज्वभेदः स उच्यते ॥ १५ ॥  
यवोदरैरष्टसङ्घैरङ्गुलं परिकीर्तितम् ।  
हस्तश्च तैश्चतुर्विंशैः कार्मुकं तैश्चतुर्गुणैः ॥ १६ ॥  
अक्षोर्निमेषणैः काष्ठा अष्टलघ्वक्षरं तथा ।  
मात्रा ज्ञेया प्रमाणैश्च पूर्वप्रोक्ता तपोधनैः ॥ १७ ॥  
मात्रा षोडशकेनाश्वी यो धावति धनुःशतम् ।  
तमश्वमुत्तमं विद्याद्वायुवेगं महाजवम् ॥ १८ ॥  
यथोत्तमजवा वाहास्तथाश्वा मध्यमाधमाः ।  
चतुरस्र्यधिकां वृद्धिं मात्राणां लक्षणं बुधाः ॥ १९ ॥  
नभस्यश्वयुजे मासि भाराध्वानं जवं त्यजेत् ।  
वज्राग्निसदृशं पित्तं श्रमात् कुप्यति वाजिनाम् ॥ २० ॥  
कार्येणैव महान् किञ्चिद् युज्यो नभसि कार्तिके ।  
हेमन्ते शिशिरे योगं वसन्ते च यथेच्छया ॥ २१ ॥  
श्लेष्मक्षयात् श्लथं गात्रं न ग्रीष्मे वाहयेद्वयम् ।  
बालो वृद्धः कृशो रोगी दन्तस्त्रेहो महाबली ॥ २२ ॥  
पूर्णातिरिक्तकोष्ठञ्च गुर्विणीं न च वाहयेत् ।  
समां च विपुलाञ्चैव किञ्चित् पांशुसमन्विताम् ॥ २३ ॥  
एकान्ते विजने चैव रङ्गभूमिं हयं नयेत् ।  
सान्द्राञ्चैव सुकठिनां पाषाणोदकर्त्तिकाम् ॥ २४ ॥  
तृणकाष्ठसमायुक्तां रङ्गभूमिं विवर्जयेत् ।  
विण्मूत्रं कारयेदश्वं क्रोशक्रोशहयान्तरे ॥ २५ ॥  
वारि दद्याद् यथाकामं घासं मुष्टिञ्च चारयेत् ।  
अन्यथा दोषजातानि वक्ष्याम्येतानि तावतः ॥ २६ ॥  
गुरुविस्त्रव्यगात्रञ्च छिन्नश्वासी च कम्पते ।  
दुर्मना रुद्धविण्मूत्रः सर्वकर्माक्षमो हयः ॥ २७ ॥

गूढमेद्रोन्नतग्रीवो रक्तमेही गुरुक्लमः ।

क्षुत्तृष्णाहृतशुष्कास्यम्ब्यायां प्राप्य वितिष्ठति ॥ २८ ॥

तर्जनैर्हन्यमानोऽपि विधुनोति शिरः परम् ।

मुहुर्विनमते पृष्ठं पदमेकं न गच्छति ॥ २९ ॥

भाराध्वानपरिश्रान्तं शनैः संक्रामयेत् पथि ।

नावतारितपर्याणं मार्गोऽध्वानसमागतम् ॥ ३० ॥

मुक्तपुच्छाग्रबन्धस्य खलीनं नावतारयेत् ।

मर्दयित्वास्य गात्राणि पांशुमध्ये विवर्त्तयेत् ॥ ३१ ॥

स्नानपानावगाहञ्च प्रतिपानं सभोजनम् ।

सर्वं क्रमेण कर्त्तव्यमन्यथा दोषसम्भवः ॥ ३२ ॥

रक्तपित्तसमीरोत्यमन्यास्तम्भोदरादयः ।

हृद्दोगा वातशूलानि शीतोष्णोदकपानतः ॥ ३३ ॥

रक्तपित्तहरं देयं प्रतिपानं गुडौदनम् ।

रक्तपित्तसमीरोत्यं दातव्यं शर्करोदकम् ॥ ३४ ॥

जीवनं वातपित्तघ्नं वृथं बल्यतमं ततः ।

सर्वरोगहरोऽश्वानां मधु जाङ्गलको रसः ॥ ३५ ॥

स्वच्छाक्तञ्च घृतं क्षीरं वारियुक्तं तुरङ्गमः ।

पीत्वा हि निर्हरेद्दोषान् अमभाराध्वसंश्रवान् ॥ ३६ ॥

धर्मार्थकामाविजयो यशःश्रीशोभासुखं जातिजनैश्च पूज्या ।

रणे निमित्तानि शुभावहानि नृपस्य चैवं विनिबेदयन्ति ॥ ३७ ॥

प्रत्यूषकाले च दिनं निरीक्ष्य वक्त्रं द्विजं पूर्णघटं कुमारीम् ।

क्षत्रं ध्वजं चामरदर्पणञ्च रुष्टञ्च दृष्ट्वा तुरगं जयाय ॥ ३८ ॥

श्रुत्वा तु शङ्खाम्बुदवेदवाक्यं पुण्याहमाङ्गल्यशिवस्य गीतम् ।

क्लेशं निमित्तं भवति स्वनेन ध्रुवं जयं तत्र रणे नराणाम् ॥ ३९ ॥

सन्ध्याङ्घ्रिघातेन महीं निहन्ति क्लेषन्ति ये स्वामिमुखं निरीक्ष्य ।

प्रदक्षिणावर्त्तविकीर्णपुच्छा जयावहास्ते समरे नृपाणाम् ॥ ४० ॥

विच्छिन्नदीनस्वरगद्गदा ये अशुभ्रता भिन्नपुरीषमूताः ।  
 अनल्पमाना दिनकान्निरीच्याः पराजयं ते कथयन्ति युद्धे ॥ ४० ॥  
 अन्यापदं याञ्च वदन्ति दीनाः सव्यतरं चक्रविकीर्णपुच्छाः ।  
 युग्यासनादीन् परिवर्जयन्ते पराजयं ते कथयन्ति भर्तुः ॥ ४१ ॥  
 विना निमित्तं रसयन्यभीक्ष्णं आकुञ्चिता व्यापितमक्षिकाङ्गाः ।  
 ध्यायन्ति घातैश्च न चोद्दिजन्ते भयावहास्ते समरे नृपाणाम् ॥ ४२ ॥

शोकं शीलं भयं लज्जामालस्यं चैवमादिषु ।

सुकूलं तं विजानीयादलं पर्याणवारणे ॥ ४३ ॥

स्थाणुकण्टकवृक्षैश्च सुधाखदिरकण्टकैः ।

स्वामिघाताय चादत्ते तेषां रूपमिदं शृणु ॥ ४४ ॥

वानरोलूकमार्जारतरन्तुगण्डलोचनाः ।

गतिर्वा असुरैस्तुल्या स्थूलमेद्रशिरान्विताः ॥ ४५ ॥

लम्बीष्ठकर्णनासाश्च कृत्स्नहीनाधिकहिजाः ।

विच्छिन्नप्रोथगण्डा ये भ्रुकुटी चित्रमेहनाः ॥ ४६ ॥

एते दोषास्तथान्येऽपि सुकुलाश्चसमुद्भवाः ।

खलानामिह राजेन्द्र वक्तुं शक्या न मादृशैः ॥ ४७ ॥

लक्ष्यं प्रधानमित्येके चान्ये लक्षणमाश्रिताः ।

लक्ष्यलक्षणमेतेषां तेनेदं दुष्करं विदुः ॥ ४८ ॥

अव्याप्तिरतिसंक्षेपादतिव्याप्तिश्च विस्तरात् ।

मुनीनामेकवाक्यत्वाद् ब्रूयामः स्थितिदुष्कराः ॥ ४९ ॥

सत्ववर्णगतिच्छायास्वरस्थानगतिः कुलम् ।

पुष्पं पुण्ड्रकनामानि दोषं वा जवलक्षणम् ॥ ५० ॥

एवं लक्षणसंयुक्तं दृश्यते शूररक्षणे ।

लक्षणैव विहीना ये निर्दोषाः स्युः प्रधाविताः ॥ ५१ ॥

हयरीहस्य का चिन्ता लक्षणैः शुभनिन्दितैः ।

दीनात्र न कृतोऽस्माभिर्हयलक्षणविस्तरः ॥ ५२ ॥

हयवाहनविज्ञानं कौतुकाहितबुद्धयः ।  
 अनायासेन गृह्णन्ति परं हृष्टा इमे जनाः ॥ ५३ ॥  
 चलासनं कषा रागाः पाणिघातप्रतीदनम् ।  
 पदप्रघातसंज्ञानि दोषो यैरुपजायते ॥ ५४ ॥  
 कामात् कोपाद्गयान्मोहाद्दर्पाच्चैव मदाश्रयात् ।  
 पर्याणारोहदोषाच्च दूष्यन्तेऽश्वा निसर्गतः ॥ ५५ ॥  
 श्रीयुक्तसामन्तनरेन्द्रवन्दितं रणे हयारोहवराभिनन्दितम् ।  
 धर्मार्थकामादियशःप्रधानमित्यं कृतं वाहनशास्त्रविस्तरम् ॥ ५६ ॥  
 इति श्रीनकुलकृतेऽश्वचिकित्सिते वाहनाध्यायो नाम  
 नवमोऽध्यायः ।

## दशमोऽध्यायः ।

धातुपरीक्षा ।

अधातः संप्रवक्ष्यामि धातूनां लक्षणं परम् ।  
 येन विज्ञानमात्रेण ज्ञायन्ते रोगसम्भवाः ॥ १ ॥  
 ततः शुद्धशरीरोत्थरक्तदोषानवाप्नुयात् ।  
 रक्तदोषात्तदा वाजी प्राप्नोत्येव महामयान् ॥ २ ॥  
 तस्मात् सर्वप्रयत्नेन रक्तं ज्ञेयं विचक्षणैः ।  
 आषाढसमये प्राप्ते शिरामोक्षेण कृत्स्नशः ॥ ३ ॥  
 तेन सशोध्यते रक्तं वाजिनां दोषसम्भवम् ।  
 ततः शुद्धशरीरोऽथ पिण्डाद्यैश्च बलीकृतः ॥ ४ ॥  
 श्रावणे शष्पमासाद्य वज्रवत् सुदृढो भवेत् ।  
 यदि रक्ताधिको वाजी सस्यमश्नाति कर्हिचित् ॥ ५ ॥  
 रक्तात् सञ्जायते पित्तं ततो नाशमवाप्नुयात् ।  
 रक्ताधिकश्वासपुटः स्नेहाद्यैः शस्यमत्ति चेत् ॥ ६ ॥

संप्राप्य श्लेष्मचिराद्दयो नाशमवाप्नुयात् ।  
 हौनरक्तो यदा शस्यं रूक्षोऽश्नाति तुरङ्गमः ॥ ७ ॥  
 तदा वायुं परं प्राप्य सद्यो नाशमवाप्नुयात् ।  
 तत्रेदं लक्षणं प्रोक्तं रक्तकोपसमुद्भवम् ॥ ८ ॥  
 धातूनामपि सर्वेषां ज्ञेयं चिह्नं विचक्षणैः ।  
 पित्तरक्तप्रकोपेण यदा संपीड्यते हयः ॥ ९ ॥  
 तदा कण्डूतिमासाद्य कषते सततं वपुः ।  
 क्वायां वाञ्छति यत्नेन विशेषेण जलाश्रयम् ॥ १० ॥  
 सुहृर्वाञ्छति पानीयमाहारञ्च विशेषतः ।  
 एवं वातोत्थरक्तेन ज्ञात्वाश्च पीडितं ततः ॥ ११ ॥  
 शिरामोक्षं विधायैव दद्यात्सकटुकं गुडम् ।  
 ततः शुद्धिमवाप्नोति नीरोगः संप्रपद्यते ॥ १२ ॥  
 पित्तासृग्दूषितो वाजी यदि चाश्रूणि मुञ्चति ।  
 नेत्रान्ते पाण्डुरत्वञ्च सद्यो मृत्युमवाप्नुयात् ॥ १३ ॥  
 नेत्रयोर्लक्षणं प्रोक्तं पित्तरक्तसमुद्भवम् ।  
 श्लेष्मरक्तप्रकोपेण यदा सम्यीड्यते हयः ॥ १४ ॥  
 अधोवक्तो भवेन्नित्यं कासते च सुहृर्मुहुः ।  
 आहारं न च गृह्णाति नोत्साहं कुरुते क्वचित् ॥ १५ ॥  
 न विन्दति कशाघातं न च पाणिं न चासनम् ।  
 नासाग्रेण क्षिपेत्तोयं वह्निर्घर्मञ्च वाञ्छति ॥ १६ ॥  
 तस्यापि शोधयित्वासृग् दद्याच्छुण्ठप्रायुतं गुडम् ।  
 सर्वं रक्तं ततः शुद्धा निःशेषं समवाप्नुयात् ॥ १७ ॥  
 वाजिनः श्लेष्मरक्ताभ्यां दूषितस्य सदा भवेत् ।  
 नेत्रान्ते विन्दुकाकारकण्डूस्तस्य तथोदरे ॥  
 तदा मृत्युमवाप्नोति षण्मासाभ्यन्तरे भ्रुवम् ॥ १८ ॥

शुण्ठप्रायुता गीर्णुरकं घनञ्च श्यामा वचा हिङ्गुयुता च यष्टिः ।

कफप्रणाशाय विनिर्मितोऽयं पिण्डः प्रसिद्धश्च कफापहश्च ॥ १८ ॥

नोचेदश्नाति शुण्ठ्याद्यं सैन्धवन्नस्य मार्गतः ।

वायुरक्तप्रकोपेण पीडितस्तु तुरङ्गमः ।

कुक्षिद्वये हयस्तीव्रं मुहुः श्वासं प्रमुञ्चति ॥ २० ॥

नैकत्र मन्यते स्यातुं ङ्घे षते च निरर्गलम् ।

एवं वातोद्भवं ज्ञाप्यं रक्तं देहे हयस्य च ॥ २१ ॥

शोधयित्वाथ सन्दद्यान्महाघृतमनल्पकम् ।

ततः शुद्धिमवाप्नोति परां पुष्टिञ्च गच्छति ॥ २२ ॥

उत्साहं कुरुते मार्गं सर्वदोषविवर्जितः ।

वातरक्तप्रकोपेण लोचनान्ते हयस्य च ॥ २३ ॥

यदा स्यातां सिते रक्ते काशः कण्डूस्तथानने ।

तदा तस्य भवेन्मृत्युर्यदि नाश्नाति चामिषम् ॥ २४ ॥

अस्त्रकञ्च युतं दध्ना माहिषेण निशागमे ।

सन्निपातेऽथ रक्तेन यदा संपीड्यते हयः ॥ २५ ॥

यदा वेपथुमाप्नोति काशते च निरर्गलम् ।

निद्रालस्याग्निमन्दत्व वस्ती मलनिबन्धनम् ॥ २६ ॥

कर्णयोः पातनञ्चैव वक्त्राङ्गालाविमोक्षणम् ।

तत्रापि शोधयेद्रक्तं ततो लङ्घनमर्हति ॥ २७ ॥

यावद्दोषस्य निर्णाशं स्तोकोदककृताशनः ।

क्वचिदुष्णं क्वचिच्छीतं क्वचिद्भेषजसंयुतम् ॥ २८ ॥

प्रदेयं युक्तितत्वज्ञैर्वारि वार्यं न कुत्रचित् ।

सपथ्या चामृता चैव कटुका च वचा तथा ॥ २९ ॥

शामयेत् तत्क्षणादेव त्रिधातुकुपितं ज्वरम् ।

शिरौषं श्रीफलञ्चैव वेतसञ्चैव वृद्धिभाक् ॥ ३० ॥

मन्दाग्नित्वं सदोषाणां कुरुते भस्मसाद् द्रुतम् ।

मधुकं मधुजालञ्च माधुर्यं कुलिकान्वितम् ॥ ३१ ॥

शिरीषं क्षुद्रकं लाक्षां काथयित्वा त्रिभागतः ।  
 यस्यैतत्क्षन्निपाताय वाजिनः संप्रदीयते ॥ ३२ ॥  
 तस्य तन्नाशमायाति तमः सूर्योदये यथा ।  
 स्वस्थस्यापि हि नेत्रान्ते स्यातां नीले च वाजिनः ॥ ३३ ॥  
 गन्धश्च सदृशः क्षोण्या तदा मृत्युर्हिमासिकः ।  
 नीले पीतेऽथ नेत्रान्ते स्यातां चेद्वाजिनः क्वचित् ।  
 स निर्वाणमवाप्नोति त्रिभिर्मासैरसंशयम् ॥ ३४ ॥  
 यस्य नेत्रान्तरे रेखा बहुवर्णा प्रजायते ।  
 विशेषात् स्वरभेदः स्यात्तस्यायुः पाञ्चमासिकम् ॥ ३५ ॥  
 जिह्वायां जायते विन्दुरकस्माद् यस्य वाजिनः ।  
 कृच्छ्रञ्च जीवते मासं स वाजौ नात्र संशयः ॥ ३६ ॥  
 पीतो मासद्वयेनैव सप्तेर्मृत्युं प्रयच्छति ।  
 त्रिभिर्मासैस्तथारक्तञ्चतुर्भिश्च विचित्रितः ॥ ३७ ॥  
 पञ्चभिर्नोलवर्णश्च षड्भिर्वज्रसमाकृतिः ।  
 सप्तभिः पाटलाकारश्चम्पकाभस्तथाष्टभिः ॥ ३८ ॥  
 नवभिश्च हरिद्राभो दशभिर्जन्तुकोपमः ।  
 एकादशभिर्दूर्वाभो वत्सरेण हिमद्युतिः ॥ ३९ ॥  
 यस्य श्वासो भवेदुष्णः शरीरं पुलकाङ्कितम् ।  
 जिह्वा हिमकराकारा मासषट्कं स जीवति ॥ ४० ॥  
 ग्रीवाग्रे पिण्डिका यस्य जायते च तथाधरे ।  
 मूर्ध्नं करोति रक्ताब्जं मासषट्कं स जीवति ॥ ४१ ॥  
 वर्णः श्वेतो यदा यस्य नेत्रयोश्च प्रजायते ।  
 दशमासान् सामासाद्य पित्तार्त्तो न स जीवति ॥ ४२ ॥  
 यस्य नीलप्रभे स्यातां नेत्रे वातार्दितस्थ तु ।  
 मासत्रयञ्च कृच्छ्रेण यः सप्तिः स न जीवति ॥ ४३ ॥  
 श्लेष्मयुक्तस्य वा रक्ते यदि स्यातां विलोचने ।



वक्त्रगन्धः सुरातुल्यो दश मासान् स जीवति ॥ ४४ ॥  
 यस्य नेत्रे हरिद्राभे स्यातां पित्तार्दितस्य च ।  
 तस्यायुः सप्तमासाख्यं सुनिभिः परिकीर्तितम् ॥ ४५ ॥  
 बहुवर्णं घने नेत्रे स्यातां धातुसमागमे ।  
 तस्य सप्तेर्भवेन्मृत्युः सप्तरात्रादसंशयम् ॥ ४६ ॥  
 यस्यैकं लोचनं नीलं द्वितीयं रक्तसन्निभम् ।  
 दृश्यते स च विज्ञेयः पित्ताढ्यो मासजीवकः ॥ ४७ ॥  
 यस्य पित्तप्रसक्तस्य काले नीरदवर्त्तिनि ।  
 ह्यस्य जीवितं तावद्दिनानि दश पञ्च च ॥ ४८ ॥  
 एवं रक्तविकाराणां ज्ञात्वा धातुं तुरङ्गमे ।  
 ततः प्रतिक्रिया कार्या उक्ता या कीर्त्तिता परा ॥ ४९ ॥  
 भयादपीतपानीयशीतविश्रियुतस्य च ।  
 आर्त्तोऽपि ताडितोऽत्यर्थं तिर्यग्बिद्धो यदापि वा ॥ ५० ॥  
 अमाङ्गराच्च बन्धाद्वा गात्रे वा विषमस्थिते ।  
 क्षीणशोणितमांसस्य शिरावेधः प्रशस्यते ॥ ५१ ॥

इति श्रीनकुलकृतेऽश्वचिकित्सिते धातुपरीक्षा-  
 ध्यायो नाम दशमोऽध्यायः ।

## एकादशोऽध्यायः ।

ऋतुचर्या ।

हासप्ततिसहस्राणि नाडीनां हि भवन्ति च ।  
 वाजिनामिह सर्वेषां वायुरक्तं व्यवस्थितम् ॥ १ ॥  
 तासां निर्मोचनार्थाय द्वाराण्यष्टौ वदाम्यहम् ।  
 यैर्याति कुत्सितं रक्तं सर्वदेहसमुद्भवम् ॥ २ ॥

कण्ठे वक्षसि तालौ च नसयोश्च सुखे तथा ।  
 अण्डयोरथ पादेषु पादयोरुभयोरपि ॥ ३ ॥  
 कालं बलञ्च विज्ञाय वाजिनां भिषगुत्तमः ।  
 शिरामोक्षं प्रकुर्वीत स्थानेष्वेतेषु पण्डितः ॥ ४ ॥  
 अन्ये सप्तदश प्राहुः शिराहाराणि वाजिनः ।  
 विकारयुक्तं यद्रक्तं सुखल्पमपि वर्जयेत् ॥ ५ ॥  
 एवं शरदि यः सम्यक् पुष्टिं नयति वाजिनाम् ।  
 तस्य यद्वाञ्छितं किञ्चिद्यानार्थं तच्च सिध्यति ॥ ६ ॥  
 ततो हेमन्तमासाद्य निवाते निबधेद्वयम् ।  
 मासोत्थं यवसं दद्यात् पानीयञ्च यथेच्छया ॥ ७ ॥  
 घृतं वा यदि वा तैलं पाने दद्याद्विचक्षणः ।  
 वाहयेच्च शनैर्नित्यं सर्वदोषप्रशान्तये ॥ ८ ॥  
 ततः शिशिरमासाद्य दद्यात्तैलं हि वाजिनाम् ।  
 पलाष्टकप्रमाणेन यावद्दिनत्रिसप्तकम् ॥ ९ ॥  
 यवोत्थं यवसं दद्यादेकविंशत्यहानि च ।  
 यवाभावेऽथ चणकान् दद्यादाद्रंतरान् सदा ॥ १० ॥  
 तदभावे मसूरांश्च शुष्कार्द्रांस्तैलसंयुतान् ।  
 यवसं चापि तद्देयं नीरोगो जायते ह्ययः ॥ ११ ॥  
 औषधानाञ्च सर्वेषां क्वाथानां नस्यकर्मणाम् ।  
 तैलानाञ्च घृतानाञ्च यवस्य यवसं परम् ॥ १२ ॥  
 पर्वतानां यथा मेरुरायुधानाञ्च वज्रकम् ।  
 तथा सर्वोपचाराणां सप्तैः श्रेष्ठतमा यवाः ॥ १३ ॥  
 देवतानां यथा विष्णुर्ब्रह्मा वेदविदां वरः ।  
 नदीनाञ्च यथा गङ्गा तथा श्रेष्ठा यवा ह्ये ॥ १४ ॥  
 यथोदितः सहस्रांशुर्निःशेषं तिमिरं जयेत् ।  
 तथा शरीरजान् दोषान् यवाः सप्तैर्हरन्ति च ॥ १५ ॥

उपचारक्रियाः सर्वाः पञ्चर्तुजनिता ह्ये ।  
 कृताः स्युर्यवभोज्येन सप्तेस्तस्य कृता नरैः ॥ १६ ॥  
 यस्य दत्ता यवा भोज्ये शिशिरे समुपस्थिते ।  
 अकृतापि कृता सर्वा पञ्चर्तुजनिता ह्ये ॥ १७ ॥  
 कृताः स्युर्यवभोज्येन सप्तेस्तस्य कृता नरैः ।  
 नीरोगास्तुरगाः सर्वे शालिहोत्रमतं यथा ॥ १८ ॥  
 पञ्चर्तुजनिता वाथ क्रिया न्यस्ता तुरङ्गमे ।  
 अतीतास्ते विजानीयाद् यवभोज्यविवर्जिताः ॥ १९ ॥  
 एवं रक्तविशुद्धानां कृत्वा यत्नेन वाजिनाम् ।  
 दद्याद्भूमूत्रसयुक्तां सतैलां च हरीतकीम् ॥ २० ॥  
 दिनं त्रिसप्तकं यावत् पलपञ्चप्रमाणतः ।  
 ततः शुद्धिमवाप्नोति निःशेषाद्बुधरोद्गमात् ॥ २१ ॥  
 ततो नवद्वयवहारं संप्राप्य सुमनोहरम् ।  
 परां पुष्टिमवाप्नोति नीरोगश्च प्रजायते ॥ २२ ॥  
 न प्रायो वाहयेदश्वं प्रावृष्टकाले कथञ्चन ।  
 य इच्छेद्वाजिनस्तस्य वाहनं दशमासिकम् ॥ २३ ॥  
 कूपोदकं सदा शस्तं पानाय जलदागमे ।  
 अभ्यङ्गः कटुतैलेन निर्वातस्थानबन्धनम् ॥ २४ ॥  
 एकाहं तरितं दद्यात्क्षवणञ्च विचक्षणः ।  
 पलद्वयप्रमाणेन मुखजापरिशुद्धये ॥ २५ ॥  
 मुखरोगमवाप्नोति चारस्त्रादविवर्जितः ।  
 वृष्यम्भोभिस्तु सिक्ताङ्गस्तेजसा त्यजते हयः ॥ २६ ॥  
 अशुद्धोदकजान् प्राप्तान् प्राप्नोति शतशः पराम् ।  
 नवोदकप्रधानेन बलहीनश्च जायते ॥ २७ ॥  
 तस्मात् सर्वप्रयत्नेन प्रावृष्टकाल उपस्थिते ।  
 अनेन विधिना प्राञ्चो वाजिनः परिपोषयेत् ॥ २८ ॥

ततः शरदमासाद्य बहुखण्डसमन्वितम् ।  
 शस्तं चारौदनं सप्तपलाष्टपरिसंख्यया ॥ २९ ॥  
 दुग्धं वा केवलं रात्रौ कथितं सप्रशस्यते ।  
 तथान्यदपि यत्किञ्चिन्मधुरं संप्रजायते ॥ ३० ॥  
 पानाय सारसं तोयं यवसं सुमनोहरम् ।  
 नीलवर्णमकुष्टाश्च घृतं प्राशेन संयुतम् ।  
 वाहनं च प्रयत्नेन सुखल्पमपि वर्जयेत् ॥ ३१ ॥  
 परीक्षाग्नौ यथा हेन्नः स्नेहस्य च प्रतिक्रिया ।  
 हयजीवस्य तद्वच्च परीक्षा यवभक्षणे ॥ ३२ ॥  
 यथा सांयान्निकः पारं गत्वोच्चैः स्वस्थतां व्रजेत् ।  
 तद्वत् यवाशनोत्तीर्णाः शुद्धदेहा हयोत्तमाः ॥ ३३ ॥  
 अल्पेनापि हि छिद्रेण यथा नश्यति नौर्जले ।  
 स्वल्पेनापि हि दोषेण यवदोषांस्तथैव च ॥ ३४ ॥  
 एवं ज्ञात्वा विदग्धेन यवा देयाः प्रयत्नतः ।  
 प्राप्तचीरा विशेषेण शिशिरे समुपस्थिते ॥ ३५ ॥  
 शुष्का वापि यवा देयाः सर्वकालं च वाजिनाम् ।  
 प्राणदास्ते ततो ज्ञेयाः सर्वव्याधिविनाशनाः ॥ ३६ ॥  
 यश्चाश्नाति यवानाशु शुष्कांश्च स्वेच्छया सदा ।  
 न तस्य जायते रोगः कदाचिच्च यवान्नभाक् ॥ ३७ ॥  
 न च शूलं न च श्वासी न च प्लीहा न च क्लमः ।  
 न च रक्तप्रकोपश्च न च वातादिघातवः ॥ ३८ ॥  
 योग्योऽशनार्थं वाहानां प्रधानो यव ईष्यते ।  
 यवाभावेऽथ चणका धान्यमन्यतमं परम् ॥ ३९ ॥  
 यवाभावेऽथवा दद्यान्मुकुष्टांस्तैलसंयुतान् ।  
 भोजने तुरगेन्द्राणां परां पुष्टिमभीप्सताम् ॥ ४० ॥  
 मुकुष्टभोजनाद्वाजी पुष्टिं गच्छत्यलीकिकीम् ।

उत्साहं परमं धत्ते स च रोगैर्विमुच्यते ॥ ४१ ॥  
 अप्राप्तौ च मुकुष्टानां मुद्गा देया मनीषिभिः ।  
 सतैलास्तेऽपि कुर्वन्ति पुष्टिं सत्वविवर्द्धिनीम् ॥ ४२ ॥  
 एते पुष्टिगुणाः प्रोक्ताश्चणकाहारजा ह्ये ।  
 नान्यस्तस्मादभावेन सर्वेषां तान् विनिर्दिशेत् ॥ ४३ ॥  
 नान्यद्धित प्रशंसन्ति पञ्चमं वाजिनां बुधाः ।  
 भक्षणार्थं यतस्तस्य दानोल्लङ्घनमुत्तमम् ॥ ४४ ॥  
 अन्नाभावे प्रदातव्यं घृतं वा यदि वा पयः ।  
 शस्यं वा मांसमेवाथ पुष्ट्यर्थं वाजिनां सदा ॥ ४५ ॥  
 यस्याश्वः शस्यमश्नाति सदा लवणमिश्रितम् ।  
 किं तस्य शस्यदानेन यथाभूतेन भूपतेः ॥ ४६ ॥  
 शस्याभावेऽथ यवसं शुष्कं वा यस्य वाजिनः ।  
 दिवानिशमरण्ये च स्वेच्छया संविभुक्तिकाः ॥ ४७ ॥  
 तेचापि वाजिनो ज्ञेया यथा शस्यचरास्तथा ।  
 तथा सर्वप्रयत्नेन मुक्तान् सञ्चारयेदने ॥ ४८ ॥  
 आरोग्यार्थं सुपुष्ट्यर्थमुत्साहार्थं विशेषतः ।  
 वित्तव्ययस्य रक्षार्थं हरेद्रोगं प्रयत्नतः ॥ ४९ ॥  
 वसन्तसमये प्राप्ते वाहयेत् सततं हयम् ।  
 सन्निखं लवणं दद्यात्ताभ्यां तैलं विशेषतः ॥ ५० ॥  
 सर्वत्र सम्भवं भोज्यं तैलं वा यदि वा घृतम् ।  
 न दोषकारणं प्रोक्तं सञ्चारं लवमश्रुतः ॥ ५१ ॥  
 वसन्तसमये योऽश्वः स्थाने तिष्ठति बन्धने ।  
 तस्योत्साहः प्रणश्येत सालस्यं जायते वपुः ॥ ५२ ॥  
 ततो मन्दाग्निनाविष्टो रोगाभावे प्रजायते ।  
 तस्मात्सर्वप्रयत्नेन वसन्ते वाहयेद्वयम् ॥ ५३ ॥  
 शीघ्रकाले च संप्राप्ते दूर्वाभोज्यं प्रशस्यते ।

वाजिनामिह सर्वेषां घर्मतापोपशान्तये ॥ ५४ ॥  
 घृतपानं विशेषेण सुच्छायासु निबन्धनम् ।  
 रक्तसावे च गात्रेषु त्रासं वा घृतसंयुतम् ॥ ५५ ॥  
 दूर्वाभावे प्रदातव्यं तुरगाय घृतान्वितम् ।  
 कृत्तकाशस्य मध्याग्रं सर्वदोषोपशान्तये ॥ ५६ ॥  
 एवं स्वस्थमयं सम्प्रगुपचारं करोति यः ।  
 हयस्य तु ब्रह्मो नित्यं तस्य वर्द्धन्ति वाजिनः ॥ ५७ ॥  
 नीरोगाः पुष्टिसंयुक्ताः प्रकृष्टोक्ताहसंयुताः ।  
 तर्पिता भूमिपैरश्वैः भूमिमार्गक्रियाक्षमाः ॥ ५८ ॥  
 इति श्रीनकुलकृतेऽश्वचिकित्सिते ऋतुपर्ष्यायाध्यायो  
 नाम एकादशोऽध्यायः ।

## द्वादशोऽध्यायः ।

नस्यः ।

कासश्वाससभी नस्यो वातपित्तकफोद्भवः ।  
 नस्यः मनाशयेत्तस्मात्तं नस्यं योजयेद्द्वये ॥ १ ॥  
 पिप्पली सैन्धवं सारं नागरं च गुडान्वितम् ।  
 कृत्तिकासारमध्याग्रं वाजिनां श्लेष्मनाशनम् ॥ २ ॥  
 चूलिका लवणं नस्ये सदा रोगविनाशनम् ।  
 सिता चन्दनतोथानि साक्तुकाख्यानि वाजिनाम् ॥ ३ ॥  
 नस्यकर्माणि युक्तानि नाडीवातप्रशान्तये ।  
 मृदुकैराद्रकं सान्द्रं वचाक्षारविमिश्रितम् ॥ ४ ॥  
 नस्ये दत्तं वातशान्त्यै हयरोगविनाशनम् ।  
 शर्करां मात्त्रिकं सैरं पटोलं पलसंयुतम् ॥ ५ ॥  
 नस्ये शरदि सप्तीनां जायते रोगशान्तये ।

वचा चोष्माणकं कुष्ठं शुण्ठी च कासमर्दिका ॥ ६ ॥  
 युक्तं शीतोदके स्तोके तेषां नस्येऽपसर्पयेत् ।  
 गुडूची कौमुदी ताली मिश्रिता कूपवारिणा ॥ ७ ॥  
 नस्ये दत्ता वराश्वानां शिशिरे सुखदा स्मृता ।  
 अपामार्गं महानस्यं सर्वरोगविनाशनम् ॥ ८ ॥  
 केवलं कटुतैलं वा गोमूत्रे पाचितं च यत् ।  
 मैथुनाद्रिक्तसन्धीनां स्रोतोबलकरं विदुः ॥ ९ ॥  
 कण्ठरोगे तथा नस्यं गोमूत्रलवणान्वितम् ।  
 महङ्गुणकरं प्रोक्तं सर्वदोषनिवारणम् ॥ १० ॥  
 अपामार्गस्य मूलेन नस्ये मूत्रं च क्वागलम् ।  
 सुखरोगविनाशाय नस्यं मत्स्यवसोद्भवम् ॥ ११ ॥  
 लशुनं पिप्पलीमूल गण्डकी नागकेशरम् ।  
 दत्तं नस्येन रोगघ्नं कटुतैलेन वाजिनाम् ॥ १२ ॥  
 नस्यं पर्युषितैस्तोयैः प्रातर्दत्तं तु केवलैः ।  
 अश्वानाञ्च नराणाञ्च चान्द्रुथं बलवर्द्धनम् ॥ १३ ॥  
 पिप्पलीमिश्रतोयेन सप्तितासलिलेन च ।  
 नस्यं यच्छति सप्तीनां सर्पिषा यच्छते बलम् ॥ १४ ॥  
 नस्यं स्निग्धं तथा रूक्षं तिक्तञ्च मधुरं तथा ।  
 चतुर्धा वाजिशस्त्रज्ञैर्यथावत्परिकीर्तितम् ॥ १५ ॥  
 देयं वाताधिके स्निग्धं रूक्षं तिक्तं कफाधिके ।  
 मधुरं चैव पित्ताढ्ये तुरङ्गे समयोचितम् ॥ १६ ॥  
 द्विपञ्चाशत्प्रमाणं वा श्रेष्ठं तन्नस्यमुच्यते ।  
 पादोनं मध्यमं तत्र षड्विंशत्यां तथाधमम् ॥ १७ ॥  
 नस्यान्ते वाजिनो रक्तं सदा पुष्टं प्रजायते ।  
 नस्यदानात् हृतं तस्य विनाशमुपगच्छति ॥ १८ ॥  
 दाडिमं पुष्करं श्रीकं श्वेतदूर्वाङ्गुरास्तथा ।

शीतोदकेन संयुक्तं रक्तं दुष्टं न जायते ॥ १९ ॥  
 धातकी गोक्षुरं रोध्रं कुसुम्भं सिन्धुवारकम् ।  
 शीतोदकेन संयुक्तं नस्यं रक्तविनाशनम् ॥ २० ॥  
 धातकी गण्डकी चैव गोमूत्रं लवणं तथा ।  
 नस्ये दत्तं कफं हन्ति तमः सूर्योदये यथा ॥ २१ ॥  
 शुण्ठी घृतञ्च दुग्धञ्च रससारं तथैव च ।  
 वातदोषविनाशाय नस्यमेतत् प्रयोजयेत् ॥ २२ ॥  
 माक्षिकं शर्करायुक्तं चन्दनं केशराणि च ।  
 नस्योऽयं वारिणा सद्यः पित्तनाशकरः परः ॥ २३ ॥  
 गुडूची शुण्ठी मुस्ता च तगरं सितसर्षपाः ।  
 सन्निपाते सपित्तेऽयं नस्यः स्याज्जीवरक्षकः ॥ २४ ॥  
 अभया पुत्लिणी धात्री एला लाक्षा शतावरी ।  
 सन्निपातेऽनिलाधिक्ये नस्योऽयं क्षेमकारकः ॥ २५ ॥  
 मरिचं पिप्पलीमूलं वचा भारङ्गिकाभया ।  
 सन्निपाते कफाधिक्ये नस्यं सप्तेः सुखप्रदम् ॥ २६ ॥  
 इति श्रीनकुलकृतेऽश्वत्थिकिक्षिते नस्याधिकाराध्यायो  
 नाम द्वादशोऽध्यायः ।

## त्रयोदशोऽध्यायः ।

पिण्डः ।

कटुका च जयन्ती च भ्रामरी सुरसा घनाः ।  
 पञ्चामृतमयः पिण्डो वाजिनामयमिष्टकृत् ॥ १ ॥  
 एला शतघ्नी सुरसा काकजङ्घा शतावरी ।  
 माक्षिकं ससितं पिण्डः पित्तयुक्ते हि वाजिनि ॥ २ ॥



माक्षिकं सैन्धवं मुस्ता गोमूत्रं च हरीतकी ।  
 समभागेन पिण्डोऽयमुक्तो वह्निप्रदौपकः ॥ ३ ॥  
 कङ्गोलं केतकी द्राक्षा शर्करा मधुयष्टिका ।  
 दत्तो घृतयुतः पिण्डः पुष्टिं नयति वाजिनः ॥ ४ ॥  
 मत्स्यमांसेन संयुक्तं ग्रावचूर्णं घृतप्लुतम् ।  
 बलहीनस्य वाहस्य पिण्डोऽयं बलवर्द्धनः ॥ ५ ॥  
 बला मद्यं दधि क्षौद्रं भक्षयंस्तुरगी भवेत् ।  
 अतिवृद्धोऽपि सूक्ष्मोऽपि यथा षट्सप्तवार्षिकः ॥ ६ ॥  
 मेथिका धातकी काली सारणी वीजपूरकः ।  
 पिण्डो दत्तो वराश्वानां तेजोवृद्धिकरः स्मृतः ॥ ७ ॥  
 कटुका मद्यसंमिश्रा धात्री लोघ्नगुडान्विता ।  
 दत्त्वा पिण्डविधानेन वाजिनां सुखवृद्धिदा ॥ ८ ॥  
 त्रिफला कटुका मुस्ता विडङ्गानि च चित्रकम् ।  
 सदालस्यसमेतानां वाजिनां पिण्ड आर्त्तिहृत् ॥ ९ ॥  
 वचा विदलिताः स्निग्धाः सघृताः चारभाविताः ।  
 पिण्डैर्दत्ताः प्रकुर्वन्ति वाजिनां व्याधिनाशनम् ॥ १० ॥  
 सैन्धवं नागरं श्यामा गुडूची सितसर्षपाः ।  
 अम्लवेतसमश्वानां पिण्डोऽयं शूलनाशनः ॥ ११ ॥  
 पिप्पली पिप्पलीमूलं कटुका सहदेविका ।  
 दूर्वापल्लवसंमिश्रः पिण्डोऽयं प्लीहनाशकः ॥ १२ ॥  
 केशरं श्रीफलं तालं माक्षिकं गिरिकर्णिका ।  
 पिण्डोऽयं श्लथने शस्तो वाजिनां सुगतिप्रदः ॥ १३ ॥  
 वचालोघ्नं सकर्पूरं गुहा श्यामा गुडं मधु ।  
 समांशकेन पिण्डोऽयं करोति लघिमा हये ॥ १४ ॥  
 मद्यं मरिचसंयुक्तं लशुनं नागकेशरम् ।  
 हिगुणं मेघमांसञ्च पिण्डो दत्तो जयेच्छमम् ॥ १५ ॥

जम्बीरं फलिनीपत्रं त्वचा किञ्चल्कमेव च ।  
जातशोणितवाहानां पिण्डोऽयं रक्तनाशनः ॥ १६ ॥  
तमालं पुष्करं लोभ्रमपामार्गं सतिन्दुकम् ।  
पयसा पिण्डमेतद्धि वातकोपप्रणाशनम् ॥ १७ ॥  
आरनालं प्रपिष्टा च पथ्या नेपालिका फलम् ।  
पिण्डे दत्त्वे हये दध्ना निहन्याशु विजृम्भितम् ॥ १८ ॥  
सुद्गूढं वचामिश्रं तथा सर्जरसान्वितम् ।  
पिण्डे दत्ते निहन्याशु क्लमिसङ्घं व्रणोद्भवम् ॥ १९ ॥  
सुहीक्षीरं सकर्पूरं कूपोदकविभावितम् ।  
पिण्डोऽयं हन्ति मध्यस्थान् रोगान् सर्वान् क्लमिव्रजान् ॥ २० ॥  
सिता दुग्धं सकर्पूरमेलया पत्रसंयुतम् ।  
अग्निदाहार्त्तियुक्तानां पिण्डोऽयं वाजिनां स्मृतः ॥ २१ ॥  
श्रीष्वासस्रप्रतप्तानामारनालं परिप्लुतम् ।  
सक्लदिच्छन्ति पिण्डेन वाजिनां सुखकारकम् ॥ २२ ॥  
वृष्टिवातादितानाञ्च वाजिनां पुष्टिक्रन्धतः ।  
पिण्डः कृतः सतैलेन लघुनेन पलेन च ॥ २३ ॥  
महाघृतं सकर्पूरं शर्करा दुग्धमेव च ।  
कफनाशकरः प्रोक्तः पिण्डोऽयं सुखदः स्मृतः ॥ २४ ॥  
रोचना च वरी धात्री तथा स्याद्बीजपूरकः ।  
गुल्मं प्रशमयन्त्याशु वाजिनां हृदयोद्भवम् ॥ २५ ॥  
सहदेवी वचा कुष्ठं वरुणा चेन्द्रवारुणी ।  
अतिश्वासं हरन्त्येते वाजिनां मधुना सह ॥ २६ ॥  
उदुम्बरफलं मांसं सौकरं माहिषं दधि ।  
हयस्य चातिवृद्धस्य करोति परमं सुखम् ॥ २७ ॥  
विभीतकं प्रियङ्गुश्च सर्जिका लवणं यथा ।  
कासदोषोपशमनः पिण्डः समैः सुखप्रदः ॥ २८ ॥

तक्रं कर्पूरचूर्णञ्च शिवं सौवर्चलान्वितम् ।  
 पिण्डोऽयं वस्त्रिसंरोधे वाजिनः संप्रकीर्तितः ॥ २९ ॥  
 सौवर्चलं हरिद्रा च पिप्पली चेन्द्रवारुणी ।  
 मूत्रकृच्छ्रे परीक्षन्ति पिण्डोऽयं तुरगस्य हि ॥ ३० ॥  
 पिण्डौर सक्तवः क्षौद्रं भस्मातकफलं वुषम् ।  
 रक्तमूत्रे तु पिण्डोऽयं वाजिनां रक्तनाशनः ॥ ३१ ॥  
 अभया यष्टिका श्यामा देवदारु सगन्धकम् ।  
 पुरीषे रक्तसंसिञ्चे सदा शंसति वाजिनः ॥ ३२ ॥  
 पटोलं धातकी मुस्ता यष्टिका गिरिकर्णिका ।  
 रक्ताधिके कृतः पिण्डः करोति रुधिरक्षयम् ॥ ३३ ॥  
 हरिद्राद्वयसंयुक्तं गन्धकं कटुतैलकम् ।  
 पिण्डकं श्रुतियुक्तानां सदाश्वानां प्रशस्यते ॥ ३४ ॥  
 अतसीपत्रकं निम्बं न्यग्रोधकलिकान्वितम् ।  
 अतीसारे सुशंसन्ति पिण्डोऽयं वाजिनः शुभः ॥ ३५ ॥  
 व्रणैः कृमिभिरत्यर्थं यदा वाजी प्रपीड्यते ।  
 तदा पिण्डः प्रदातव्यः स्थूलैरण्डदलैरलम् ॥ ३६ ॥  
 कर्पूरशर्करालोध्रं माक्षिकं त्रिफलान्वितम् ।  
 तुरङ्गिण्याः प्रशंसन्ति पिण्डोऽयं वाजिनः शुभः ॥ ३७ ॥  
 घत्रकं सिन्धुवारञ्च भ्रामरं चक्रकिंशुकम् ।  
 मांसवृद्धौ प्रशंसन्ति पिण्डोऽयं वाजिनः शुभः ॥ ३८ ॥  
 सैन्धवं चूलिकाक्षारं विडङ्गानि मधूनि च ।  
 शस्त्रपीडाभिभूतस्य पिण्डोऽश्वस्य प्रशस्यते ॥ ३९ ॥  
 इति श्रीनकुलकृतेऽश्वचिकित्सिते पिण्डाध्यायो नाम्  
 ऋयोदशोऽध्यायः ।

## चतुर्दशोऽध्यायः ।

### घृतविधानम् ।

शिलाजतु विशाला च पद्मकं नागकेशरम् ।  
लाक्षा पद्मकमूलञ्च निम्बद्वयसमन्वितम् ॥ १ ॥  
घृतं माक्षिकसंयुक्तं सप्तविंशतिकं विदुः ।  
अष्टांशं तु समादाय सुरामांसघृतस्य च ॥ २ ॥  
पलमात्राणि सर्वाणि पूर्वद्रव्याणि निःक्षिपेत् ।  
तेषां दानेन तत्सर्पिर्जायते सर्ववाजिनाम् ॥ ३ ॥  
बलपुष्टिकरं नित्यं सर्ववातविनाशनम् ।  
सर्वरोगप्रशमनं कायाग्नेश्च प्रदीपनम् ॥ ४ ॥  
ओजस्करं व्यथानाशं म्लीहशोषप्रणाशनम् ।  
धातकी केशरं कुष्ठं कुसुम्भं कुङ्कुमं नलम् ॥ ५ ॥  
दाडिमं सितरोध्रञ्च पलमात्राणि निःक्षिपेत् ।  
घृतञ्च पाचयेत् पानादभिघातान्वितो ह्ययः ॥ ६ ॥  
जायते सर्वशुद्धाङ्गो महाप्राणैर्न संशयः ।  
आरनालं वचा कुष्ठं पिङ्गला सिक्थकं घृतम् ॥ ७ ॥  
एतैः पक्वं घृतं सम्यक् पित्तव्याधिविनाशनम् ।  
हरिद्राद्वयसंयुक्तं गन्धकं तु मनःशिला ॥ ८ ॥  
क्वाथयेन्नवनीतेन त्रिगुणेन घृतेन च ।  
अभ्यङ्गेनाथ पानेन सप्तरात्रेण वाजिनः ॥ ९ ॥  
कण्डूतिर्निःक्षयं याति तथोदरभवा रुजः ।  
माक्षिकं निम्बपत्राणि नखं गुग्गुल एव च ॥ १० ॥  
भृङ्गराजो विशाला च पाठा चैव पुनर्नवा ।

विल्वमारुष्ककं रोध्रं सैन्धवं तगरं तथा ॥ ११ ॥

एतैः पक्त्वा घृतं वाजी संप्राप्यार्त्तैर्विमुच्यते ॥ १२ ॥

इति श्रीनकुलकृतेऽश्वचिकित्सिते घृताध्यायश्चतुर्दशः ।

## पञ्चदशोऽध्यायः ।

क्वाथः ।

पूर्वाणि समभागानि क्वाथयेत् कूपवारिणा ।

ततोऽष्टांशं समादाय तोयस्य क्वाथितस्य च ॥ १ ॥

एतत् सिद्धार्थकं नाम ह्युल्कृष्टं सर्ववाजिनाम् ।

कायाग्निं वर्धयत्याशु नीरोगत्वं प्रयच्छति ॥ २ ॥

मुस्ता मधुकपत्राणि केशरं लवणं रुहा ।

शताह्वा शाल्मली धात्री त्रपुसं फलिनी तथा ॥ ३ ॥

क्वाथयित्वा जलं कौपं दत्तैस्तुल्यैर्विचक्षणः ।

त्रिभागमेवमादाय ततो दद्याद्द्वयस्य च ॥ ४ ॥

प्रकरोति सदा नाशं पित्तस्यागन्तुकस्य च ।

एकविंशदिनं यावच्छालिहोत्रमतं यथा ॥ ५ ॥

शुण्ठी हरीतकी पाठा ब्राह्मी मुस्ता शिफालिका ।

हरिद्राद्वयसंयुक्ता हरितालं मनःशिला ॥ ६ ॥

सिद्धस्त्रिभागशेषोऽयं क्वाथो हन्यात्त्रिरात्रिकम् ।

सन्निपातमशेषेण पलिकः पलमात्रकः ॥ ७ ॥

मधुकं केशरं पत्रं भल्लातकविभीतकम् ।

शङ्खपुष्पं रुहा सारं समभागेन मिश्रितम् ॥ ८ ॥

कासार्त्तस्य समुद्दिष्टः क्वाथोऽयं त्रिफलात्मकः ।

उत्साहवर्द्धकः सद्यस्तथा कायाग्निदीपकः ॥ ९ ॥

कुमारी शाल्मली पाचा मञ्जिष्ठा चेन्द्रवारुणी ।  
 काकोली समभागेन क्वाथयेत् समभागतः ॥ १० ॥  
 पलद्वयप्रमाणेन ततः पीतेन वाजिना ।  
 मोहयेच्छूलजं दोषं मूत्रदोषञ्च तत्क्षणात् ॥ ११ ॥  
 यवान्नी मात्तिकं कासं सौवर्चलयुताभया ।  
 क्वाथयेदष्टमांशेन तत्पानाज्जायते ह्ययः ॥ १२ ॥  
 प्रदीप्ताग्निस्तु तेजस्वी सर्वरोगाद्विसुच्यते ।  
 स शीघ्रमार्गगामी च स्निग्धो रोगविवर्जितः ॥ १३ ॥  
 शिफालिका रुहानीले वेणुका सिन्धुवारिका ।  
 एतैः क्वाथः कृतः सम्यक् कृमिनाशकरः परः ॥ १४ ॥  
 मातुलुङ्गस्य बीजानि चन्दनं सितसर्षपाः ।  
 उशीरं पुष्करं ब्राह्मी लक्ष्मणा च पुनर्नवा ॥ १५ ॥  
 क्वाथोऽयं शृण्ठिचूर्णेन धावितक्लेशनाशनः ।  
 प्रकरोति तुरङ्गाणां सर्वदैव सुखं तथा ॥ १६ ॥

इति श्रीनकुलकृतेऽश्वचिकित्सिते क्वाथाध्यायो  
 नाम पञ्चदशोऽध्यायः ।

## षोडशोऽध्यायः ।

विषम् ।

वारुणी मात्तिकी गौरी श्रीताली बीजपूरकम् ।  
 कृमिक्लेदविनाशाय क्वाथो नित्यं रुजाहरः ॥ १ ॥  
 अश्वगन्धा घृतं क्षौद्रं विषदग्धस्य वाजिनः ।  
 विषनाशं करोत्येव सर्वगात्रेषु तत्क्षणात् ॥ २ ॥  
 सामीन्येन प्रदिष्टोऽयमगदो विषनाशनः ।  
 पृथक् पृथग्विभागेन कर्त्तव्यं साम्यतः परम् ॥ ३ ॥

त्रिविधं कीर्तितं चैव कृत्रिमञ्च ततःपरम् ।  
 त्रिविधं कीर्तितं प्राज्ञैर्विषज्ञानविचक्षणैः ॥ ४ ॥  
 स्थावरं कन्दजं प्रोक्तं जङ्गमं सत्वसंस्थितम् ।  
 कृत्रिमं योगजं प्रोक्तं त्रिविधं विषमुच्यते ॥ ५ ॥  
 यदा स्थिरं समश्नन्ति कदाचित्पुरगोत्तमाः ।  
 तदा कार्यं विधानज्ञैरगदस्य प्रयोजनम् ॥ ६ ॥  
 केशरं पद्मनालञ्च सौपर्णीं वदरौफलम् ।  
 तक्रमिश्रं हयि दत्त्वं सर्वथा विषनाशनम् ॥ ७ ॥  
 सौपर्णीं सिन्धुवारञ्च नागवल्लीं जटा तथा ।  
 विषाक्तं प्राप्य संमिश्रं दुग्धे स्यादायुधौ हयः ॥ ८ ॥  
 अश्वगन्धा रुहा एला घृतमिश्रा प्रयोजिता ।  
 विषनाशं नयत्याशु जङ्गमं हयगात्रतः ॥ ९ ॥  
 मूलं चन्दनवृक्षस्य माषचूर्णपरिप्लुतम् ।  
 जङ्गमस्य विषस्याशु प्रकरोति च संक्षयम् ॥ १० ॥  
 तक्रं केशरसंयुक्तं विषं सद्यो नवाभ्रकम् ।  
 हयस्य जङ्गमं नाशं विषं नयति तत्क्षणात् ॥ ११ ॥  
 सौपर्णीं विषकङ्कोलीं पिष्ट्वा मद्येन भाविता ।  
 जङ्गमं गात्रतः कृत्स्नं विषं नयति तत्क्षणात् ॥ १२ ॥  
 एला कङ्कोलिकामूलं सौपर्णीं घृतमिश्रितम् ।  
 विषनाशं करोत्याशु नस्यदानेन वाजिनाम् ॥ १३ ॥  
 कौसुमं केशरं लाक्षा माक्षिका नाकुली तथा ।  
 कृत्रिमस्य विषस्याशु प्रकरोति च संक्षयम् ॥ १४ ॥  
 चम्पकं मालतीमूलमुन्मत्तकरसं तथा ।  
 अश्वानां नाशयत्याशु विषं जङ्गममाश्रितम् ॥ १५ ॥  
 इति श्रीनकुलकृतेऽश्वचिकित्सिते विषयोगाध्याये  
 नाम षोडशोऽध्यायः ।

## अष्टादशोऽध्यायः ।

अश्वशालाविधिः ।

नृपवेश्म वामभागे शुभदिने तु कारयेद्द्वयागारम् ।  
पूज्यश्रियं प्रयत्नादुच्चैःश्रवसं प्रतिष्ठाप्य ॥ १ ॥  
सुशुभे भूमिविभागे पूर्वोत्तरजलप्लवविधानात् ।  
तस्मिन् शालां क्षिप्त्वा दशहस्तसमुच्छ्रितां दृढां कुर्यात् ॥ २ ॥  
खादनकोष्ठकमस्मिन् हस्तद्वितयं समुच्छ्रितं कुर्यात् ।  
सस्थाप्य वृषभगावौ सप्ताहं वाजिशालायाम् ॥ ३ ॥  
अत ऊर्ध्वं न्तु हुताग्निः प्रवेशयेद्वाजिनो यथायोग्यम् ।  
कुशलैस्तरुणैर्दक्षैरनुकूलैः स्थानपालैश्च ॥ ४ ॥  
कृतमङ्गलसंस्कारा बन्धव्यास्तोऽत्र चोत्तराभिसुखाः ।  
नात्यायता न शिथिलाः स्थाने वा दक्षिणाभिसुखम् ॥ ५ ॥  
वैद्यानां तुरगाय समीपं गृहं कारयेत् पूर्वम् ।  
कार्यासिकेन सूत्रेण माक्षिकाणां निवारणम् ॥ ६ ॥  
गन्धैर्मात्स्यैर्धूपैः स्थानानि विभूषयेदलङ्कारैः ।  
सविशेषं त्वद्यपीतो हुताग्निं पूरयेद्विद्वान् ॥ ७ ॥  
स्वच्छिद्रं नातियवसं यथा पश्यन्ति वाजिनः ।  
स्थानं चैव पृथक् प्राप्तं प्रयत्नं रोगिणां न वै ॥ ८ ॥  
कोष्ठी कुष्ठी ज्वरी यक्ष्मी परस्परं दूषयति क्षारैः ।  
तिथिवारे केशांश्च खुरांश्च प्रघ्नन्ति दीर्घान् ॥ ९ ॥  
अश्वस्याङ्गे प्रलिपेद्दरिद्रया वरिष्ठया मङ्गल्या च ।  
सुपवित्रान् दोषघ्नैर्विभूषयेदलङ्कारैः ॥ १० ॥

इति श्रीनकुलकृतेऽश्वचिकित्सितेऽश्वशालाविधि-

अष्टादशोऽध्यायः ।





पण्डितकुलपतिः

श्रीजीवानन्दविद्यासागर वि, ए,

PANDIT JIBANANDA VIDYASAGARA B. A.

Superintendent Free Sanskrit College, Calcutta.

